
Rama Shadguna Upakhyana Varnanam Six Qualities of Shriram

ರಾಮಷಡ್ಗುಣೋಪಾಖ್ಯಾನವರ್ಣನಂ

Document Information



Text title : Rama Shadguna Upakhyana Varnanam Description of Six Qualities of Shriram

File name : rAmaShaDguNopAkhyAnavarNanam.itx

Category : raama

Location : doc_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 92-97||

Latest update : August 28, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.


Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 18, 2025

sanskritdocuments.org

ರಾಮಷಡ್ಗುಣೋಪಾಖ್ಯಾನವರ್ಣನಂ



ಷಡ್ಗುಣಾನಿ - ಐಶ್ವರ್ಯಗುಣ ವೀರ್ಯಗುಣ ಯಶೋಗುಣ ಶ್ರೀಗುಣ ಜ್ಞಾನಗುಣ
ವೈರಾಗ್ಯಗುಣ .

ಐಶ್ವರ್ಯವರ್ಣನಂ

ಬ್ರಹ್ಮೋವಾಚ .

ಯೌವರಾಜ್ಯೇ ಸ್ಥಿತಂ ರಾಮಂ ನೀತಿಜ್ಞಂ ಧರ್ಮಕೋವಿದಂ .

ರಾಜ್ಯೋ ನೈಶ್ಚಿಂತ್ಯಕರ್ತಾರಂ ಶ್ರಿಯಃ ಸರ್ವಾಃ ಪ್ರಪೇದಿರೇ .. 1..

ಐಶ್ವರ್ಯಮತುಲಂ ವೀರ್ಯಂ ಯಶಸ್ತ್ವೈಲೋಕ್ಯಶೀತಲಂ .

ಜಾನಕ್ಯಾ ಸಮ್ಮಿತಾ ಶ್ರೀಶ್ಚ ಜ್ಞಾನಂ ಸ್ವಾತ್ಮನಿದರ್ಶನಂ .. 2..

ವೈರಾಗ್ಯಂ ವಿಷಯೋನ್ಮೋಕಂ ಸರ್ವಭೋಗಸುಖಾತಿಗಂ .

ಷಡ್ವಿಧಂ ಭಗಮಿತ್ಯೇತದ್ರಾಮಚಂದ್ರೇ ಬಭೂವ ಹ .. 3..

ಭುಶುಂಡ ಉವಾಚ .

ಷಡ್ವಿಧೇನ ಭಗೇನ್ಯೇಷ ಭಗವಾನಿತಿ ಶಬ್ದಿತಃ .

ತತ್ಪ್ರಾಯೋ ವಿಶ್ರುತಪ್ರಾಯಂ ವೇದೇಭ್ಯೋ ಬಹುರೂಪತಃ .. 4..

ತಥಾಪಿ ನ ಸಮಾಜ್ಞಾತಂ ರಾಮಚಂದ್ರಗತಂ ಭಗಂ .

ಪ್ರತ್ಯೇಕಮೈಶ್ವರ್ಯಮುಖಂ ವರ್ಣಿತಂ ಯದ್ಭವಾದೃಶೈಃ .. 5..

ಬ್ರಹ್ಮೋವಾಚ .

ಬಹುಧಾ ವರ್ಣಿತಂ ವೇದೈರ್ಭಗವತ್ತ್ವಮಮುಷ್ಯ ತತ್ .

ಭಗಂ ಭಾಗ್ಯಂ ಪರಾಶಕ್ತಿರಂತರಂಗತಯಾ ಸ್ಥಿತಂ .. 6..

ಸ್ವರೂಪಧರ್ಮರೂಪಂ ತತ್ ಪರೇ ಬ್ರಹ್ಮಣಿ ರಾಘವೇ .

ನ ಪರೋ ಭಗವಾಂಸ್ತಸ್ಮಾದ್ರಾಮಾತ್ ತೈಲೋಕ್ಯಸುಂದರಾತ್ .. 7..

ಅಥ ತೇಹಂ ಪ್ರವಕ್ಷ್ಯಾಮಿ ರಾಮಸ್ಯೈಶ್ವರ್ಯಮುತ್ತಮಂ .

ಯಸ್ಯಾಜ್ಞಾವಶಗಾ ಮಾಯಾ ದೇವಾನಾಮಪಿ ಮೋಹಿನೀ .. 8..

ಸಾಪಿ ದಾಸೀವದಾಸೀನಾ ಕಸ್ತಸ್ಮಾತ್ಪರ ಈಶ್ವರಃ .

ಕಾಲೋಽಪ್ಯಾಜ್ಞಾಕರೋ ಯಸ್ಯ ಸೃಷ್ಟಿ ಸ್ಥಿತಿಲಯಾವಹಃ .. 9..

ಸರ್ವಭೂತೈಕಗ್ರಸನಃ ಸರ್ವಭೂತಭಯಂಕರಃ .

ಆಧ್ಯಾತ್ಮಿಕೋಽಧಿದೈವಶ್ಚ ಸ ತಥೈವಾಧಿಭೌತಿಕಃ .. 10..
 ಲೀಲಾರಸಪದಾರ್ಥಾನಾಮಾಧಾರೋ ರಸವತ್ತರಃ .
 ಅಧಿದೈವ ಇತಿಖ್ಯಾತಃ ಕಾಲೋ ರಾಮಸ್ವರೂಪಕಃ .. 11..
 ಆಧ್ಯಾತ್ಮಿಕಸ್ತಥಾ ಕಾಲಃ ಸೂರ್ಯರೂಪೋ ಜನಾರ್ದನಃ .
 ತ್ರಯೀಮಯಃ ಸ ಸವಿತಾ ಅಧಿದೈವವಶಾನುಗಃ .. 12..
 ಅಧಿಭೌತಿಕಕಾಲೋಽಯಮಾಧ್ಯಾತ್ಮಿಕವಶಾನುಗಃ .
 ಪರಿಣಾಮಕರಃ ಸರ್ವಭೂತಾನಾಂ ಫಲಭಾವನಃ .. 13..
 ಕರ್ಮೋಪಾಸಾಜ್ಞಾನಮಾರ್ಗೇಷ್ಟೇಕೋ ಯಃ ಪ್ರತಿಬಂಧಕಃ .
 ಭಗವಂತಂ ಚ ತದ್ಭಕ್ತಂ ಸರ್ವಥೈವ ವಿಮುಂಚತಿ .. 14..
 ಜೀವಾಶ್ಚಾಂಶಾ ಯಸ್ಯ ಸೂಕ್ಷ್ಮಾಣುಮಾತ್ರಾಃ
 ಸ್ವಸೈವಾಭಿಧ್ಯಾನತಃ ಸಂಸರಂತಃ .
 ಕಾಮಕ್ಲೇಶಾನಿರಾನಂದರೂಪಾಃ
 ಸ್ವಸೈವಾವಿಭಾವತಃ ಸ್ವೇನ ತುಲ್ಯಾಃ .. 15..
 ಬ್ರಹ್ಮೇತ್ಯಾಹುರ್ಯೇ ಚ ವೇದಾಂತವಾಚಃ
 ಸತ್ಯಜ್ಞಾನಾನಂದಪೂರ್ಣಪ್ರಕಾಶಂ .
 ನಿರ್ವೈಶೇಷ್ಯಂ ಜ್ಞಾನಿನಾಮೇಕಧಿಷ್ಠ್ಯಂ
 ತಚ್ಚಾಪ್ಯೇಕಂ ಯದ್ವಿಭೂತಿಸ್ವರೂಪಂ .. 16..
 ಸೂರ್ಯಾಚಂದ್ರೌ ಯಸ್ಯ ನೇತ್ರೇ ವಿಶುದ್ಧೇ
 ದ್ಯೌರ್ವೇ ಮೂರ್ಧ್ನಾ ಖಂ ಚ ನಾಭಿರ್ವಿಶಾಲಂ .
 ಆಶಾಃ ಶ್ರೋತ್ರೇ ಭೂತಲಂ ಪಾದದೇಶೋ
 ಯಸ್ಯ ಸ್ಥೂಲಂ ರೂಪಮೇತದ್ವಿರಾಟ್ ಸಃ .. 17..
 ನಿರಾಕಾರಂ ನಿರ್ವಿಶೇಷಂ ನಿರ್ಭೇದಂ ಚ ನಿರಂಜನಂ .
 ಸರ್ವಭೂತಾಂತರಾತ್ಮೈಕಸೂಕ್ಷ್ಮಂ ತತ್ತ್ವಂ ಚ ಯಸ್ಯ ತತ್ .. 18..
 ಯೋಗಿನಾಂ ಹೃದಯಾಕಾಶೇ ಪ್ರಕಾಶಂ ಜ್ಞಾನದೀಪ್ತಿತಃ .
 ಯನ್ಮಾಯಯಾ ತಿರೋಭೂಯ ಸರ್ವಂ ನಿರ್ವ್ಯಾಪ್ಯ ತಿಷ್ಠತಿ .. 19..
 ಸರ್ವತಃ ಪಾಣಿಪಾದಾದ್ಯಂ ಸರ್ವತೋಽಕ್ಷಿಶಿರಃ ಶ್ರುತಿಃ .
 ಏಕಾಕಾರಂ ನಿರಾಕಾರಂ ನಾನಾಕಾರಂ ವಿಭಕ್ತಿಮತ್ .. 20..
 ಅಣೋರಣು ಮಹಚ್ಛಾದಿಮಹತೋ ವಿಷ್ಟಗುದ್ಭವಂ .
 ಸೈವಾಂತರ್ಯಾಮಿತಾ ಯಸ್ಯ ಕಸ್ತಸ್ಮಾತ್ಪರ ಈಶ್ವರಃ .. 21..
 ಇತೀದಮೈಶ್ವರ್ಯಮನಂತಮೇವ
 ಶ್ರೀರಾಮಸಂಜ್ಞಸ್ಯ ಪರಸ್ಯ ಧಾಮ್ನಃ .
 ವೇದೇಷು ಗೀತಂ ಕವಿಭಿರ್ವರ್ಣಿತಂ ಚ

ತತೋಽಪ್ಯನಂತಂ ವದತೋ ಮೇ ನಿಬೋಧ .. 22..
 ಅನಂತಕೋಟಿಬ್ರಹ್ಮಾಂಡಂ ಬಿಭ್ರದ್ರೋಮವಿಲಃ ಪರಃ .
 ಪುರುಷಃ ಸೋಽಪಿ ಯಸ್ಯಾಂಶಃ ಕಸ್ತಸ್ಮಾತ್ ಪರ ಈಶ್ವರಃ .. 23..
 ಯಸ್ಯ ಲೀಲೈವ ಕೈವಲ್ಯಂ ಜೀವಾನಾಂ ಸಂಪ್ರಗಾಯತಾಂ .
 ಬ್ರಹ್ಮಾದೀನಾಮಪ್ಯಗಮ್ಯಂ ಕಸ್ತಸ್ಮಾತ್ಪರ ಈಶ್ವರಃ .. 24..
 ಸೃಜತ್ಯಾ ವಿಶತೇ ಭೂಯೋ ಸಾಕ್ಷೀವ ನಿಖಿಲಂ ಜಗತ್ .
 ಜೀವೇನೈವಾತ್ಮರೂಪೇಣ ತಥಾಂತರ್ಯಾಮಿರೂಪತಃ .. 25..
 ವಿಕ್ರೀಡತಿ ವಿಶೇಷೇಣ ನಿಜಲೀಲಾರಸಾತ್ಮಕಃ .
 ಸಹಜಾನಂದಿನೀಶಕ್ತ್ಯಾ ಕಸ್ತಸ್ಮಾತ್ ಪರ ಈಶ್ವರಃ .. 26..
 ಏಕ ಏವ ದ್ವಿರೂಪೇಣ ನಾನಾಲೀಲಾರ್ಥರೂಪತಃ .
 ನಿತ್ಯಾವಿಭೂತ ಏವಾಸೌ ಭುಂಕ್ತೇ ಸ್ವಾನಂದಧೋರಣೀಂ .. 27..
 ಅಪ್ರಾಕೃತ್ಯೈಃ ಪ್ರಾಕೃತ್ಯೈಶ್ಚ ವಸ್ತುಭಿಃ ಸ್ತೈಸ್ತದರ್ಥಕೈಃ .
 ನಟವತ್ ಕುರುತೇ ಕೇಲೀಃ ಕಸ್ತಸ್ಮಾತ್ ಪರ ಈಶ್ವರಃ .. 28..
 ಯಥಾ ಕಶ್ಚಿನ್ನಹಾರಾಜೋ ನಿಜೇಚ್ಛಾಮನುರುದ್ಯ ವೈ .
 ಅಶಕ್ಯಂ ಚ ಸುಶಕ್ಯಂ ಚ ದುಃಶಕ್ಯಂ ಚ ವಿಧಾಯ ಹಿ .. 29..
 ಅನ್ಯಥಾ ಕುರುತೇ ಭೂಯಃ ಕರೋತಿ ನ ಕರೋತಿ ಚ .
 ಯಥಾ ಪ್ರಾಚೀನವಸ್ತುನಿ ಕೃತಾನಿ ಸ್ವಯಮಾದರಾತ್ .. 30..
 ಪ್ರಾಕಾರಗೋಪುರಾದೀನಿ ಭಂಕ್ಷೋದ್ಯಾನವನಾದಿಕಂ .
 ಕುರುತೇ ತತ್ಪುನರ್ಭಂಕ್ಷಾ ಪ್ರಾಕಾರಗೋಪುರಾದಿಕಂ .. 31..
 ಏವಂ ಸ್ವಯಂ ಕೃತಾನ್ಯೇವ ಕುರುತೇ ಸ್ವೇಚ್ಛಯಾನ್ಯಥಾ .
 ನಿಜಲೀಲಾರನೈಕಾರ್ಥಂ ಕಸ್ತಸ್ಮಾತ್ ಪರ ಈಶ್ವರಃ .. 32..
 ಮತ್ಸ್ಯೋ ಭೂತ್ವಾ ಕದಾಪ್ಯೇಷ ಭಕ್ತರಕ್ಷಾವಿಚಕ್ಷಣಃ .
 ಲಕ್ಷೈಕಯೋಜನಾಯಾಮಶೃಂಗಸ್ಥಾಪಿತಪೋತಕಃ .. 33..
 ಪ್ರಲಯಾರ್ಣವನಿರ್ಮಗ್ನಾಂ ವೇದವಾಚಮುಪಾಹರತ್ .
 ತತ್ಕಾಲೋಚಿತಮಾಧುರ್ಯವೇಷವಿಗ್ರಹಶೋಭಿತಃ .. 34..
 ಸತ್ಯವ್ರತಾಯ ಬಹುಶೋ ವೇದಾನಾಂ ಹಾರ್ದಮುಕ್ತವಾನ್ .
 ಚಕಚ್ಚಕಾಯಮಾನಾಂಗಃ ಶುದ್ಧಸತ್ತ್ವಮುಪಾವಿಶತ್ .. 35..
 ಕದಾಚಿತ್ ಕಚ್ಛಪಾಕಾರೋ ಮಂದರಾಚಲಧಾರಣಾತ್ .
 ಈಷತ್ಕಂಡೂತಿಸುಖವಾಟ್ ದೇವಾನಾಂ ಹಿತಮಾಚರತ್ .. 36..
 ಕದಾಚಿದ್ವಿವ್ಯವಾರಾಹರೂಪಭೃತ್ ಸನ್ನಿವೇಶವಾನ್ .
 ಕಲ್ಪಾಂತಸಮಯಾಂಭೋಧಿಜಲವೃಂದಂ ವಿನಿರ್ಧವನ್ .. 37..

ಉವ್ವೀಮುದವಹದ್ ಭೂರಿ ಸಟಾಮಂಡಿತಕಂಧರಃ .
 ಋರಾಘಾತೈಃ ಕುಲಾದ್ರೀಣಾಂ ಕೂಟಾನಿ ತ್ರೋಟಯನ್ ರುಷಾ .. 38..
 ಸಂವತ್ಸರಸಹಸ್ರಾಣಿ ಹಿರಣ್ಯಾಕ್ಷೇಣ ಯುದ್ಧವಾನ್ .
 ವಿನಯನ್ ಬಾಹುಕಂಡೂತೀಃ ಕೇವಲಂ ವೀರ್ಯಸಮ್ಮದೀ .. 39..
 ಅಪಾತಯನ್ಮಹೇಂದ್ರಸ್ಯ ವಿಧ್ವೇಷ್ವಾರಂ ತಮುದ್ಧತಂ .
 ಸಾಕ್ಷಾದ್ಭಜ್ಜಸ್ವರೂಪೇಣ ದೃಷ್ಟೋ ಬ್ರಹ್ಮಶಿವಾದಿಭಿಃ .. 40..
 ವ್ಯತನೋತ್ ಕರ್ಮಣಾಂ ಸಂಸ್ಥಾಃ ಸ್ವರೂಪೇಣೈವ ತತ್ತ್ವಣಾತ್ .
 ಅಥ ಭೂಯೋಽಪಿ ದೇವೋಽಯಂ ದಿವ್ಯಕೇವಲರೂಪದೃಕ್ .. 41..
 ಅರಣ್ಯಾದಾಗತೋ ರುಷ್ಟೋ ದುರ್ದರ್ಶಃ ಕ್ರೂರವಿಗ್ರಹಃ .
 ಷಷ್ಟಿವರ್ಷಸಹಸ್ರಾಣಿ ದಿತಿಜೇಂದ್ರಮಯೋಧಯತ್ .. 42..
 ಪ್ರಹ್ಲಾದಸ್ಯ ಹಿತಾರ್ಥಾಯ ತಥಾರೂಪೋ ಬಭೌ ಪ್ರಭುಃ .
 ಅಥಾನ್ಯದಾ ಬಲಿಂ ನಾಮ ದೈತ್ಯೇಂದ್ರಂ ತ್ರಿಜಗತ್ಪ್ರಭುಂ .. 43..
 ಸುರೇಂದ್ರಲಕ್ಷ್ಮೀಹರ್ತಾರಂ ಪ್ರಸಭಂ ಛಲಮಾತ್ರತಃ .
 ಪಾತಾಲಂ ವೇಶಯಾಮಾಸ ವಾಮನೋಽಥ ತ್ರಿವಿಕ್ರಮಃ .. 44..
 ದೇವೈರ್ನರೈರ್ಮುನಿಗಣೈರ್ಧೃಷ್ಟೋಽತ್ಯದ್ಭುತವಿಕ್ರಮೀ .
 ಕೋಟಿಬಿಂಬಾರ್ಕದುರ್ದರ್ಶೋ ರಸನಾಬದ್ಧತಾರಕಃ .. 45..
 ಗಣೈರ್ಜಯೇತ್ಯಭಿಹಿತಸ್ತ್ವಲೋಕ್ಯೇನ ವಿರಾಜಿತಃ .
 ಶುಶುಭೇ ಭಗವಾನ್ ಸಾಕ್ಷಾದಯಮೇವ ಶುಭಾಕೃತಿಃ .. 46..
 ಅಥ ರಾಜನ್ಯವರ್ಯೇಷು ವಿಧರ್ಮಾಕ್ರಾಂತಬುದ್ಧಿಷು .
 ಅಬ್ರಹ್ಮಣೈಷು ದುರ್ವೃತ್ತೇಷ್ವಾತ್ಮವೀರ್ಯವಿಕಾಸವಾನ್ .. 47..
 ಕುಠಾರಧಾರಾದುರ್ದರ್ಶೋ ವಿಪ್ರಃ ಕ್ಷತ್ರಿಯಘಾತಕಃ .
 ದುಃಕ್ಷತ್ರರಹಿತಾಂ ಭೂಮಿ ಚಕ್ರೇ ವಾರೈಕವಿಂಶತಿಂ .. 48..
 ಅಪೋಷಯದ್ ಬ್ರಾಹ್ಮಣಾಂಶ್ಚ ದಾನಂ ಕೃತ್ವಾ ಮಹಾದ್ಭುತಂ .
 ಚಕರ್ತ ಕಾರ್ತವೀರ್ಯಸ್ಯ ದೋರ್ದಂಡದ್ರುಮಮಂಡಲೀಂ .. 49..
 ಅಥ ದಾಶರಥೇ ಗೇಹೇ ಸರ್ವಸಂಪದ್ವಿಭೂಷಿತೇ .
 ಭ್ರಾತೃಭಿಃ ಸಹಿತೋ ಜಾತೋ ರಸಿಕೇಂದ್ರಶಿಖಾಮಣಿಃ .. 50..
 ಕಲ್ಪಂ ಸಾರಸ್ವತಂ ಪ್ರಾಪ್ಯ ಸಾಕ್ಷಾತ್ ಪೂರ್ಣಃ ಶುಭಾಕೃತಿಃ .
 ಮೈಥಿಲೀನಯನಾನಂದದಾಯೀ ಪೌರುಷಭೂಷಣಃ .. 51..
 ನೀತಿಧರ್ಮಪ್ರವೃತ್ತಿತ್ವಾತ್ ಸತಾಂ ಸಮ್ಮತಸದ್ಗುಣಃ .
 ಯೋಗಿಭಿರ್ವೃತಹೃತ್ತಷ್ಟೈರ್ಗೀಯಮಾನ ಉದಾರಧೀಃ .. 52..
 ಮರ್ಯಾದಾಪಾಲನ ಪರಶ್ಚಕ್ರೇ ಲೀಲಾಂ ಮನೋಹರಾಂ .
 ತಾಮಹಂ ಗದಿತುಂ ಶಕ್ನೋ ನೈವ ಜಿಹ್ವಾಸಹಸ್ರಕೈಃ .. 53..

ಶ್ರೀರಾಮೋ ನಾಮಮಾತ್ರೇಣ ರಮಯನ್ ಜೀವಧೋರಣೀಃ .
 ರಮತೇ ರತ್ನಾಚಲೇ ನಿತ್ಯಂ ಭ್ರಾತ್ರಾ ಸೇವಿತಪಾರ್ಶ್ವಕಃ .. 54..
 ಭೂಯ ಏಷ ಕ್ಷಪಯಿತಾ ರಾವಣಂ ಲೋಕರಾವಣಂ .
 ಅಗಸ್ತ್ಯಹಯಶೀರ್ಷಾದ್ಭೈರ್ಜ್ಞಾತತತ್ತ್ವಃ ಕಥಂಚನ .. 55..
 ಮಹಾವೀರೋ ಮಹಾಧೀರೋ ಮಹಾಕಾರುಣಿಕೇಶ್ವರಃ .
 ಕೃತಜ್ಞೋ ಯಶನಾಂ ರಾಶಿರ್ವಿಪ್ರಾಶೀಭಿಃ ಸಮೈಧಿತಃ .. 56..
 ಲೋಕಲೋಚನವಿಶ್ರಾಮೋ ವಿರಾಮೋ ಭೂರಿದುಹ್ಯದಾಂ .
 ವೇದಮಾರ್ಗನಯಾ ರಾಮೋ ರಾಮೋ ವಿಜಯತೇತರಾಂ .. 57..
 ಬಲಕೃಷ್ಣಾದಿರೂಪೇಣ ಭವಿತಾ ಚ ಸಮಃ ಕ್ವಚಿತ್ .
 ಅಥ ಯಜ್ಞಗತಾಂಜಂತೂನ್ ದಯಮಾನೋ ದಯಾನಿಧಿಃ .. 58..
 ಬುದ್ಧ ಇತ್ಯಾಖ್ಯಾಯಾ ಯುಕ್ತೋ ಭವಿತಾ ಸ್ವಯಮೇವ ಚ .
 ತತಶ್ಚ ಮ್ಲೇಚ್ಛಭಾವೇಷು ಜನೇಷು ಕಲಿಕಾಲತಃ .. 59..
 ಪುನಃ ಸಂಸ್ಕೃತ್ಯ ಸ್ವಂ ಧರ್ಮಂ ಭವಿತಾ ಕಲ್ಕಿರೂಪಧೃಕ್ .
 ಇಮಾನಿ ದಶ ಮುಖ್ಯಾನಿ ರುಪಾಣ್ಯಸ್ಯ ಮಹಾತ್ಮನಃ .. 60..
 ಯುಗೇ ಯುಗೇವತರತೋ ಗೀಯಂತೇ ವೇದವಿತ್ತಮೈಃ .
 ಅನ್ಯಾನಿ ಚಾಪಿ ರೂಪಾಣಿ ಯುಗರೂಪಾಣಿ ಬಿಭೃತಿ .. 61..
 ಗುಣಾವತಾರರೂಪಾಣಿ ತಥೈವಾನ್ಯಾನಿ ಭೂರಿಶಃ .
 ಶ್ವೇತರಕ್ತಪೀತಕೃಷ್ಣನಾನಾವರ್ಣಾನಿ ವೈ ಖಗ .. 62..
 ತಥೈವಾನ್ಯಾನಿ ರೂಪಾಣಿ ಕಲಾಶ್ಚಾಂಶಾಃ ಸನಾತನಾಃ .
 ತಥೈವಾವೇಶರೂಪಾಣಿ ಪೃಥುರಾಜಮುಖಾನಿ ಚ .. 63..
 ರಾಮಸ್ಯೈವಾಖಿಲಾರಂಭಾ ದೃಷ್ಟಾಶ್ಚೈವ ಶ್ರುತಾ ಅಪಿ .
 ಸ್ಮೃತಾಃ ಪುನಂತಿ ಭುವನಂ ಕಸ್ತಮಾತ್ಮರ ಈಶ್ವರಃ .. 64..
 ಸಕಲೈಶ್ವರ್ಯಸೀಮ್ನೋಽಸ್ಯೈಶ್ವರ್ಯಮುಪವರ್ಣಿತಂ .
 ತಥಾ ಹಿ ಮಹತೀ ಭೂತಿರನೇನಾತ್ರ ಪ್ರದರ್ಶಿತಾ .. 65..
 ಯೌವರಾಜ್ಯಸ್ಥಿತೇನೈವ ಶ್ರೀಮದ್ದಾಶರಥೇ ಗೃಹೇ .
 ಗೃಹಂ ಖಲು ವಿಶಾಲಂ ತದ್ ಯೋಜನೋಚ್ಚಾಯಮೀಡಿತಂ .. 66..
 ಸಭಾಮಂಡಪ ಸಂಶೋಭಿ ಮಣಿಮಾಣಿಕ್ಯಭೂಷಿತಂ .
 ಪಿತೃಪೃತಾಮಹಂ ಯತ್ರ ಹೇಮರತ್ನವಿಭೂಷಿತಂ .. 67..
 ನಿಃಶ್ರೇಣಿಕಾ ತ್ರಯ ಯುತಂ ದಿವ್ಯಂ ಸಿಹಾಸನಂ ಸ್ಥಿತಂ .
 ತತ್ರಸ್ಥೋಽಯಂ ಸಭಾಕಾಲೇ ಶುಭುಭೇ ಯೌವರಾಜ್ಯಭುಕ್ .. 68..
 ಪಿತುರಾಜ್ಞಾಮನುಲ್ಲಂಘಯ ನೀತಿಧರ್ಮಾನುಶಾಸಕಃ .

ಗಾಯಕಾ ನರ್ತಕಾಶ್ಚೈವ ವಾದಕಾಶ್ಚೋಪವೀಣಕಾಃ .. 69..
 ಅನೇಕಶಿಲ್ಪವೈಚಿತ್ರ್ಯಶಾಲಿನಃ ಶುಭಕರ್ಮಿಣಃ .
 ಸ್ವಾಂ ಸ್ವಾಂ ವಿದ್ಯಾಂ ದರ್ಶಯಂತ ಉವಾಸಾಂಚಕ್ರರೇ ಮಿಥಃ .
 ಯೌವರಾಜ್ಯಸ್ಥಿತಂ ರಾಮಂ ತ್ರಿಜಗತ್ಕಾಮವರ್ಷಣಂ .. 69..
 ಯುವಾನಮಾಜಾನುವಿಶಾಲದೋರ್ಧ್ವಯಂ
 ಮಹಾರ್ಹರತ್ನಾಡ್ಯಲಸತ್ಕಿರೀಟಿನಂ .
 ವಲಕ್ಷಮುಕ್ತಾಫಲಪೂರಿತಶ್ರುತಿಂ
 ವಿಲಂಬಿಹಾರಾಭರಣಾದ್ಯುರಃ ಶ್ರಿಯಂ .. 70..
 ನಿರಂಕಪೂರ್ಣೇಂದುವಿರಾಜಿತಾನನಂ
 ಜಗತ್ತಯೀನೇತ್ರಚಕೋರತುಷ್ಟಿದಂ .
 ಸಮೋದಮೀಷಸ್ತ್ರಿತರಂಜಿತಾಧರಂ
 ನಿತಾಂತಮಾಜ್ಞಾವಶಗಾಖಿಲೇಶ್ವರಂ .. 71..
 ಸುಪೀವರಾಂಸಂ ಸುವಿಶಾಲವಕ್ಷಸಂ
 ಸುರಾಜರಾಜೀವವಿರಾಜಿತೇಕ್ಷಣಂ .
 ಸುವರ್ಣರತ್ನಾಂಗದಭಾತಿರಸ್ಮೃತ
 ಸ್ಫುರತ್ಸಭಾಮಂಡಲಭೂತಮಿಸ್ತಕಂ .. 72..
 ಸ್ವಾಮಿತ್ವಧರ್ಮೇಣ ವಶೀಕೃತಾಖಿಲಂ
 ಸ್ವಾಭಾವಿಕೋದ್ಯೋತನಹಸ್ತದೀಧಿತಿಂ .
 ಪ್ರಸನ್ನಕಾಂತ್ಯಾಭಿಸುಧಾಂಶುಸಂಪದಂ
 ಮನೋರಮಾಲಾಪಕಲಾಸು ಕೋವಿದಂ .. 73..
 ಕೇ ಕೇ ನ ತೋಷಿತಾಸ್ತೇನ ಕೇ ಕೇ ನ ಚ ವಶೀಕೃತಾಃ .
 ಕೇ ಕೇ ನ ಸಂಗತಾಶ್ಚೈವ ಕೇ ಕೇ ನ ಚ ಕೃತಾರ್ಥಿತಾಃ .. 74..
 ಕೇ ಕೇ ನ ಕಾಂಚನಾಸಾರೈಃ ಕವಯೋ ಧನದೀಕೃತಾಃ .
 ಕೇ ಕೇ ನ ಗಜಸಂದೋಹೈರ್ಜನಾ ಗಜಪತೀಕೃತಾಃ .. 75..
 ಕೇ ಕೇ ನ ವಾಶ್ವಸಂದೋಹೈರ್ಜನಾ ಹಯಪತೀಕೃತಾಃ .
 ಕೇ ಕೇ ನ ಮಣಿಸಂದೋಹೈರ್ಜನಾ ರತ್ನಾಕರೀಕೃತಾಃ .. 76..
 ದಿವಾಮಣಿಕುಲೋದ್ಯೋತೇ ರಾಮೇ ಪ್ರಕೃತಿರಂಜನೇ .
 ಯೌವರಾಜ್ಯಸ್ಥಿತೇ ದೂರಮಗಾತ್ ಕಲುಷಸಂಭವಃ .. 77..
 ಅಘಸ್ಯಾಪಿ ನ ಲೇಶೋಽಭೂತ್ ಪ್ರಜಾ ಧರ್ಮಾನುವತೀತಾಃ .
 ನಿರಸ್ತತಿಮಿರಂ ರೇಜೇ ಸರ್ವತೋಽವನಿಮಂಡಲಂ .. 78..
 ದಾರಿದ್ರ್ಯಮಗಮದ್ ದೂರಂ ದಿವಾಭೀತ ಇವೋದಯೇ .

ಚತುರ್ದಿಕ್ಷು ಜಯೇತ್ಯೇವ ಶಬ್ದೋಽಭೂತ್ ಸುಖವರ್ಧನಃ .. 79..
 ಚತುರ್ಣಾಂ ಚ ಪುಮರ್ಥಾನಾಮೇಷ ಕಲ್ಪದುರ್ಮೋಽಭವತ್ .
 ಸಾಕೇತಪುರರಾಜೇಂದ್ರಕುಮಾರೋ ಲೋಕಸುಂದರಃ .. 80..
 ಮಿತ್ರಾಣಾಂ ಸ್ಥಾಪನಕರಃ ಪ್ರೋಜ್ಜಾಸನಕರೋ ದ್ವಿಷಾಂ .
 ಕೋಟಿಕಂದರ್ಪಮೂರ್ತಿತ್ವಾತ್ ತ್ರಿಲೋಕೀಚಿತ್ತಮೋಹನಃ .. 81..
 ತರುಣಾರ್ಕ ಇವೋದ್ಯೋತಶಾಲೀ ಮಹಿಮಭೂಷಿತಃ .
 ತದೇವ ಚಕ್ರೇ ಯತ್ರಾಭೂದನ್ಯೇಷಾಮತ್ಯಶಕ್ಯತಾ .. 82..
 ತತ್ರಾಸ್ಯ ಬಾಣಸಂಚಾರೋ ಯತ್ರ ರಾಕ್ಷಸಸಂಕ್ಷಯಃ .
 ತತಾನ ತಾದೃಶೀಂ ಕೋತಿ ಭ್ರಾತೃವ್ಯಾಃ ಯತ್ರ ಮರ್ಷಿತಾಃ .. 83..
 ಜಗಾದ ತಾದೃಶಂ ವಾಕ್ಯಂ ಯಾದೃಶಂ ವೇದಸಮ್ಮಿತಂ .
 ಸಜ್ಜೀಕೃತ್ಯ ಬಲಂ ಗಚ್ಛನ್ ಗಿರಿಶೃಂಗಾಣ್ಯಪಾತಯತ್ .. 84..
 ಪುನಶ್ಚ ವಿನಯಂ ಕೃತ್ವಾ ಯಾತ್ರಾಸಿದ್ಧಿಮವಾಪ್ಯ ಸಃ .
 ಜಯತೌರ್ಯತ್ರಿಕೋದ್ಘೋಷೈಃ ಪ್ರವಿಶನ್ ನಿಜಮಂದಿರೇ .. 85..
 ಅಸಂಖ್ಯಾತಾನ್ ಗುಣಾಂಸ್ತಸ್ಯ ಕೋ ವಾ ವರ್ಣಯಿತುಂ ಕ್ಷಮಃ .
 ದ್ವಿತೀಯಃ ಸೂರ್ಯ ಏವಾಸೌ ಸಾಕ್ಷಾದ್ರಾಮಃ ಸ್ವಯಂಪ್ರಭುಃ .. 68..
 ದಿಲೀಪಸ್ಯ ರಘೋಶ್ಚೈವ ತಥೈವಾಜಸ್ಯ ಭೂಪತೇಃ .
 ಸಾಕ್ಷಾದ್ಧಶರಥಸ್ಯಾಸಾವನುಚಕ್ರೇ ಪಿತುರ್ಗುಣಾನ್ .. 87..
 ಆಹೋಪುರುಷಿಕಾಂ ಸಾಕ್ಷಾದ್ಧೇವಾನಾಂ ಸಮಪೂಪುಷತ್ .
 ಅಸುರಾಣಾಂ ನಾಶಕೃತೇ ಸಿದ್ಧೀನಾಮಾಸನಂ ಬಭೌ .. 88..
 ವೀರತಾಯಾಶ್ಚ ಮಂಜೂಷಾ ಶೂರತಾಶಾಸನೋ ಬಭೌ .
 ಅಧರ್ಮಸ್ಯ ಚ ಸಂಧಾರೋ ಧರ್ಮಸ್ಯಾಧಾರ ಏವ ಚ .. 89..
 ಪಾರಾವಾರೋ ಬಲಸೈಷ ಕೀರ್ತೇಃ ಕರ್ತಾನುವಾಸರಂ .
 ಭೂಮೇರ್ಭರ್ತೃ ದಶರಥಸ್ತಸ್ಯ ಸಂತೋಷದಾಯಕಃ .. 90..
 ವಿಭ್ರಾಣಶ್ಚ ಸ್ವಯಂ ಶಕ್ತ್ಯಾ ವಿಪ್ರಗೋವೇದಬಾಂಧವಾನ್ .
 ಪರಪೀಡಾಪಹರ್ತಾ ಚ ಸಂಸಾರಸ್ಯೋಪರಿ ಸ್ಥಿತಃ .. 91..
 ಸರ್ವಸ್ಯೋಚ್ಛೈಃ ಸ್ಥಿತೋಽಪ್ಯೇಷ ನೀಚೈರೇವಾಸ್ಥಿತೋ ಗುರೋಃ .
 ವೇದಾನಾಂ ರಕ್ಷಕಃ ಸಾಕ್ಷಾತ್ ಕ್ಷತ್ರಧರ್ಮವ್ರತಾಕರಃ .. 92..
 ದೂರಾತ್ ಕಾಲಾಗ್ನಿಯಂತ್ರಾಭಃ ಶತ್ರುಣಾಂ ಭಯವರ್ಧನಃ .
 ಸಮೀಪೇ ಚ ಮಹಾತೀಕ್ಷ್ಣ ಕಾಲಜಿಹ್ವಾಕೃಪಾಣವತ್ .. 93..
 ದುರ್ಗಾಣಾಮಾವರಣಕೃದ್ವಾರೋದ್ಧಾ ಕಪಾಟವತ್ .
 ಸದ್ಧರ್ಮಕರ್ಮಣಾಂ ಭೂಮಿರ್ಗುಣೈರ್ಗಂಗಾಸಮುಜ್ಜಲಃ .. 94..

ಅಘತಾರ್ಣಕುಟೀಪುಂಜಜ್ವಲನೋ ನಾಮಮಾತ್ರತಃ .
 ಪರಸೈನ್ಯಮಹಾಮೇಘಘಟಾಸಂಘಟ್ಟಮಾರುತಃ ನಾಮಮಾತ್ರತಃ .. 95..
 ಆಕಾಶ ಇವ ವಿಸ್ತಾರೀ ಜ್ಯೋತಿಷಾಂ ಸ್ಥಾನಮವ್ಯಯಂ .
 ಸೂರ್ಯಮಂಡಲವಚ್ಚತ್ರಂ ಚಾಮರೇ ಚಂದ್ರಬಿಂಬವತ್ .. 96..
 ಸಿಂಹಾಸನಂ ಮೇರುಸಮಂ ಪಾದಪ್ರೋಂಭನವನ್ಮಹೀ .
 ಯಸ್ಯೋಚಿತಂ ಪರಂ ತ್ವೇಷ ಪಿತುರಾಜ್ಞಾಕರೋ ಭೃಶಂ .. 97..
 ದ್ವೀಪಾದ್ ದ್ವೀಪಾಂತರಂ ಗಚ್ಛನ್ ನಾಮಯಾಮಾಸ ಭೂಪತೀನ್ .
 ಸಮುದ್ರಾನ್ ಗ್ರಾಹಯಾಮಾಸ ಸೈನ್ಯೈಃ ಸಚತುರಂಗಕೈಃ .. 98..
 ಪರ್ವತಾನ್ ಲೋಪಯಾಮಾಸ ಯಾತಾಯಾತ್ಮೈರ್ಬಲಸ್ಯ ಸಃ .
 ದೇಶಾಂತರಾದುಪಾಗತ್ಯ ಜಗುರೇನಂ ಕವೀಶ್ವರಾಃ .. 99..
 ಲೇಭಿರೇ ರತ್ನಕೂಟಾನಿ ಮಹೇಭಾಂಶ್ಚ ಮಹಾಹಯಾನ್ .
 ಲಕ್ಷಕೋಟ್ಯಧಿಕಂ ದ್ರವ್ಯಂ ಪ್ರಸಾದೀಕೃತ್ಯ ತಾನ್ ದದೌ .. 100..
 ಲೇಭೇ ಚ ಮಹತೀಂ ಕೀರ್ತಿಂ ಶರಚ್ಚಂದ್ರಾಂಶುಶೀತಲಾಂ .
 ಯಥಾ ಪ್ರೋದ್ಧಾಸಿತಂ ವಿಶ್ವಂ ಯಾವತ್ಕಲ್ಪೋ ವಿಧೇರ್ದಿನಂ .. 101..
 ಪ್ರಜಾನಾಂ ಭಾಲಸಂಭಾಗ್ಯಂ ಸಾಕ್ಷಾದೇವ ರಘೂದ್ವಹಃ .
 ಉಜ್ಜಾಗರಃ ಶ್ರಿಯಾಮೇಷಃ ಸಾಗರಃ ಸರ್ವಸಂಪದಾಂ .. 102..
 ಆಶೀರ್ಭರ್ವರ್ಧ್ಧಯಾಮಾಸುರೇನಂ ಸಿಂಹಾಸನಸ್ಥಿತಂ .
 ಚಿರಂಜೀವ ಮಹಾರಾಜಕುಮಾರ ನಯನೋತ್ಸವ .. 103..
 ಶ್ರೀರಾಮ ಲಕ್ಷ್ಮಣಸಖ ಭರತಾದ್ಯನುಜಾನ್ವಿತ .
 ತಾನೇವ ನತವಾನ್ ಮೂರ್ಧ್ನಾ ಬಹುಮಾನಪುರಃಸರಂ .. 104..
 ಸಿಂಹಾಸನಸ್ಥೇ ಶ್ರೀರಾಮೇ ಯುವರಾಜೇ ರಘೂದ್ವಹೇ .
 ರತ್ನಭಾಜನಸಂದೋಹನಾನೋಪಾಯನಪಾಣಯಃ .. 105..
 ತಾಂಬೂಲಭಾಜನಕರಾಃ ಪರ್ಯಸ್ಥಃ ಪಾರಿಪಾರ್ಶ್ವಕಾಃ .
 ಮಾದ್ಯದ್ಭವರಾರೂಢಾ ನಟವದ್ವಂಶಸಂಸ್ಥಿತಾಃ .. 106..
 ಉಪಸೇದುರ್ಮಹಾಮಾತ್ರಾಃ ಸಂತುಷ್ಟೈಃ ರಾಘವೇಶಿತು .
 ಕೂರ್ಧ್ವಮಾನಾಃ ಕೇಕಿಶಿರಾಶ್ಚತುರಂಗಾ ಜಯೋದ್ಧರಾಃ .. 107..
 ಲಘುಪಲ್ಯಾಣಿನೋ ವೀರಾ ಅಶ್ವಪಾಲಕರಸ್ಥಿತಾಃ .
 ಪಟ್ಟಸೂತ್ರಸಮಾವದ್ಧಾ ಉಪಸೇದುಸ್ತುರಂಗಮಾಃ .. 108..
 ಕೃಷ್ಣಸಾರಾಶ್ಚಾರುದೃಶಸ್ತೀಕ್ಷ್ಣ ಶೃಂಗಾ ಜಯೋದ್ಧತಾಃ .
 ಪಟ್ಟಸೂತ್ರಸಮಾಬದ್ಧಾ ಉಪಸೇದುಸ್ತದಗ್ರತಃ .. 106..
 ಮೃಗಯಾಧಾವನನವಾಃ ಶ್ವಾನೋ ಮಧ್ಯೇ ತರಕ್ಷುವತ್ .

ಲಲದ್ವಿಲೋಲಜಿಹ್ವಾಗ್ರ ಹಯಾನಾಮಗ್ರಗಾಮಿನಃ .. 110..
 ಶಾರ್ದೂಲಪೋತ್ಯೈಃ ಸದೃಶಾಃ ಪರಸ್ಪರಗುಣಾಧಿಕಾಃ .
 ಕಾಲವರ್ಣಾಃ ಪೀತರುಚಃ ಶ್ವೇತಾಶ್ಚಿತ್ರತನುತ್ವಿಷಃ .. 111..
 ಧೂಮ್ರಾಕ್ಷಾಶ್ಚಾತಿಧೂಮ್ರಾಭಾಃ ಪಟ್ಟಸೂತ್ರಾವಲಂಬಿನಃ .
 ಕೂರ್ಧಮಾನಮೃಗೀಪೋತಗ್ರಾಹಿಣಸ್ತುತೀಯೇ ಕ್ರಮೇ .. 112..
 ಗ್ರಾಮಸಿಂಹೋತ್ತಮಾಸ್ತತ್ರ ಹ್ಯುಪಸೇದುರನೇಕಶಃ .
 ಗ್ರಾಮಾಣಾಂ ನಗರಾಣಾಂ ಚ ದೇಶಾನಾಂ ಚ ವಿಶೇಷತಃ .. 113..
 ನಿಷ್ಪತ್ತಿಂ ತು ಸಮಾದಾಯ ಸೇವಕಾ ಉಪತಸ್ಥಿರೇ .
 ಕಾಂತ್ಯಾ ವಿಶಾಲರಸನಾ ನೇತ್ರೈಃ ಪೀಯೂಷವಾರ್ಮುಚಃ .. 114..
 ಗತ್ಯಾ ಚಾಪಿ ಗರೀಯಾಂಸಃ ಕೀರ್ತಿವಿಸ್ತಾರಕಾರಕಾಃ .
 ಆಖ್ಯಾನಾಖ್ಯಾಯಕಾಃ ಕಾವ್ಯಗುರವೋ ವರ್ಣನಕ್ಷಮಾಃ .. 115..
 ಅನೇಕ ಶಾಸ್ತ್ರನಿಪುಣಾಃ ಕವಯಶ್ಶೋಪತಸ್ಥಿರೇ .
 ದೇಶೇಷು ಪರದೇಶೇಷು ತಪಂತೋ ಭಾನುಬಿಂಬವತ್ .. 116..
 ಪಂಚಹಸ್ತಪ್ರಮಾಣಾಂಗಾ ಯುವಾನೋಽಗಣ್ಯವಿಕ್ರಮಾಃ .
 ಸರ್ವೇ ವಿಜ್ಞಾತವಿಜಯಾಃ ಶಸ್ತ್ರಶಾಸ್ತ್ರವಿಶಾರದಾಃ .. 117..
 ಕೃಪಾಣಿಕಟಿಸನ್ನದ್ಧಾ ವಾಣೇಷುಧಿಧರಾಶ್ಚ ಯೇ .
 ವಾಚಾಮನ್ಯತಮಾಃ ಸರ್ವೇ ಶೂರಾ ಸಮುಪಸೇದಿರೇ .. 118..
 ತತ್ರ ತತ್ರಾಭವದ್ಭಾಗ್ಯಂ ಯತ್ರ ಯತ್ರ ದೃಶಂ ದದೌ .
 ಯದಾ ಯದಾ ಪ್ರಸಂಗೋಽಭೂತ್ ಕವೀನಾಂ ಭಾಗ್ಯವೃದ್ಧಯೇ .. 119..
 ತದಾ ತದಾ ಸಮಭವತ್ ಕಾಂಚನಾಸಾರವಾರಿದಃ .
 ಇತಿ ತೇ ಪ್ರೋಕ್ತಮೈಶ್ವರ್ಯ ವೀರ್ಯಮಸ್ಯ ಶೃಣು ದ್ವಿಜ .. 120..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮ ಭುಶುಂಡಸಂವಾದೇ ಷಡ್ಗುಣೋಪಾಖ್ಯಾನೇ
 ಐಶ್ವರ್ಯವರ್ಣನಂ ನಾಮ ದ್ವಿನವತಿತಮೋಽಧ್ಯಾಯಃ .. 92..

ವೀರ್ಯವ್ಯಾಖ್ಯಾನಂ

ಬ್ರಹ್ಮೋವಾಚ .
 ಅಥ ವೀರ್ಯಂ ರಾಮಚಂದ್ರಸ್ಯ ವಕ್ಷ್ಯೇ ಹ್ಯನನ್ಯಸಾಮಾನ್ಯಮಮೇಯಮಸ್ಯ .
 ಲೋಕೋತ್ತರಂ ಭಾಗವತ್ತ್ವೈಕಚಿಹ್ನಂ ನಿಶಮ್ಯತಾಂ ವೀರ ಭುಶುಂಡ ಮತ್ತಃ .. 1..
 ಯೇನೈಕವಿಂಶವಾರಾನ್ ವೈ ಕುರಾರೇಣ ವರೌಜಸಾ .
 ಕ್ಷತ್ರಿಯಾನ್ ಯುಧಿನಿರ್ಜಿತ್ಯ ಕ್ಲೃಪ್ತಾ ರಕ್ಷೋದಕಾ ಹೃದಾಃ .. 2..
 ತಪಃಪ್ರತಾಪಯೋಃ ಪುಂಜಃ ಸಾಕ್ಷಾದಗ್ನಿವೋದ್ಧತಃ .

ದುರ್ದರ್ಶನೋತಿಥಾಮ್ನೈವ ದುರಾರಾಧ್ಯೋ ದುರಾಸದಃ .. 3..
 ಸಮುದ್ರ ವೇಷಿತಮಹೀ ದಾನಸಂಪೂಜಿತದ್ವಿಜಃ .
 ಕ್ಷತ್ರಿಯಾಂತಕರೋ ರಾಮಃ ಸೋಽಪಿ ಯೇನ ವಿನಿರ್ಜಿತಃ .. 4..
 ಬಲಾದಾಕೃಷ್ಯ ತತ್ತೇಜಃ ಸ್ವಸ್ಮಿನ್ನೇವ ನೃವೇಶಯತ್ .
 ಕಸ್ತಸ್ಮಾದಿತರೋ ವೀರಃ ಶ್ರೀಮದ್ಬಶರಥಾತ್ಮಜಾತ್ .. 5..
 ಶೈಲೇಂದ್ರಸಾರಂ ಕಠಿನಂ ಪುರಾಣಂ ಶಾಂಭವಂ ಧನುಃ .
 ಬಭಂಜ ಲೀಲಯಾ ಬಾಲಸ್ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 6..
 ಪಶ್ಯತಾಮೇವ ಸರ್ವೇಷಾಮಾದ್ವೀಪಾಂತಮಹೀಭೃತಾಂ .
 ಉವಾಹ ಜಾನಕೀಮೇಷ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 7..
 ಭೂತಾನಾಂ ಭಯದಂ ತೀಕ್ಷ್ಣಂ ಸುಬಾಹುಂ ನಾಮ ರಾಕ್ಷಸಂ .
 ಸಹಸ್ತ್ರಧಾ ಕೃತಾತ್ಮಾನಂ ಯುದ್ಧ್ಯಂತಂ ಶಸ್ತ್ರವೃಷ್ಟಿಭಿಃ .. 8..
 ಮಾಯಾವಿನಂ ಮಹಾಘೋರಂ ಜೇತಾರಂ ಸುರಸಂಪದಾಂ .
 ವಿಕಟಾಟೋಪಸಂರಂಭದುರ್ದರ್ಶಂ ಸುದುರಾಸದಂ .. 9..
 ಸಹಸ್ತ್ರಧಾ ಸ್ವಯಂ ಚಾಪಿ ಕೃತ್ವಾ ಸ್ವಾತ್ಮಾನಮುಚ್ಚಕ್ರೈಃ .
 ಅಪಾತಯದ್ರಣೇ ಘೋರೇ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 10..
 ಅನ್ಯೇ ಚ ಭೂಭಾರಕೃತೋ ರಾಕ್ಷಸಾ ಘೋರದರ್ಶನಾಃ .
 ವಿಪ್ರದ್ರುಹೋಪಕರ್ತಾರಃ ಸತಾಂ ದೇವತ್ರಯೀಗಿರಾಂ .. 11..
 ಮಹಾಬಲಾ ಮಹಾಘೋರಾ ದುರ್ದುರೂಢಾ ಬಲೋಚ್ಛ್ರಯಾಃ .
 ಆಕಾಶಚಾರಿಣೋ ವೀರಾಃ ಶಿಲಾಪರ್ವತವರ್ಷಿಣಃ .. 12..
 ಕರಾಲವಿಗ್ರಹಾಟೋಪಾ ಘಟಾಸಂಘಟ್ಟಮೇಚಕಾಃ .
 ನಾನಾವರ್ಣಾ ದುರಾಕ್ರಮ್ಯಾ ಭಯಾನಕರಣಕ್ರಿಯಾಃ .. 13..
 ತೇಽಪಿ ನೀತಾ ಕ್ಷಯಂ ಬಾಣೈಸ್ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .
 ಅಗ್ರೇ ಚ ಭ್ರೂಭಂಗಮಾತ್ರಾಜ್ಜಲಧಿಂ ವಿಪುಲೋದಕಂ .. 14..
 ನಿಯಮ್ಯ ಪಾತಯಾಮಾಸ ಪಾದಯೋರಭಯಂಕರಃ .
 ಶಿಲಾಭಿನ್ವಂ ಸಮಾಚ್ಛಾದ್ಯ ಸೇತುಂ ಕೃತ್ವಾ ದೃಢಂ ಪ್ರಭುಃ .. 15..
 ಪ್ಲವಂಗಾಂಸ್ತಾರಯಾಮಾಸ ಲಂಕಾನಿರ್ಜಯಹೇತವೇ .
 ಭಯಾನಕಾನಾಂ ರಾಕ್ಷಸಾನಾಮಗಣಯ್ಯ ಮಹಾಚಮೂಂ .. 16..
 ಲಂಕಾಮಾವೃತ್ಯ ಪರಿತಃ ಸ್ವಸೈನ್ಯಂ ಸನ್ನಿವೇಶ್ಯ ಚ .
 ಪಶ್ಯತಾಂ ರಾಕ್ಷಸೇಂದ್ರಾಣಾಂ ಲಂಕಾಧಿಪತಿಶೀರ್ಷತಃ .
 ಅಪಾತಯಚ್ಛಿತ್ತೈರ್ವಾಣೈರಾತಪತ್ರಾಣಿ ತತ್ಕ್ಷಣಾತ್ .. 17..
 ಜ್ಞಾತಂ ಚ ಯನ್ಮಹಾಸತ್ತ್ವಂ ಮಂದೋದರ್ಯಾ ವಿಶೇಷತಃ .

ವರ್ಣಿತಂ ಸ್ವಸ್ತ ಪತಯೇ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 18..
 ವಾಲಿನಂ ಚೋದ್ಧತಬಲಂ ಕೃತಲಂಕೇಶನಿರ್ಜಯಂ .
 ಬಭಂಜೈಕೇನ ವಾಣೇನ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 19..
 ಯೋಽನ್ತರ್ಯಾಮಿತಯಾ ಸುರಾಸುರನರತ್ಯೈಲೋಕ್ಯಮಧ್ಯೇ ಸ್ಥಿತೋ
 ಭಕ್ತಾನಾಂ ಭಯಸಂಜಿಹೀರ್ಷಣಕೃತೇ ಪಾಣೌ ಧನುರ್ವಾಣಭೃತ್ .
 ಮರ್ಯಾದಾಪರಿಪಾಲನೈಕನಿಪುಣಃ ಸರ್ವಾವತಾರೇಶ್ವರಃ
 ಶ್ರೀಮಾನೇಷ ಚಿರಂತನೋ ವಿಜಯತೇ ಪೂರ್ಣಃ ಪರಃ ಪೂರುಷಃ .. 20..
 ಅಸ್ಯಾಜ್ಞಾತತ್ವರೋ ವೀರೋ ಹನೂಮಾನ್ ವಿಶ್ವನಿರ್ಜಯೀ .
 ಕುರ್ವನ್ ಕಿಲಕಿಲಾಶಬ್ಧೈಃ ಕ್ಷೋಭಣಂ ಯಕ್ಷರಕ್ಷಸಾಂ .. 21..
 ಕಪೀಂದ್ರಃ ಸ್ಮರಣಾದೇವ ದುಷ್ಟಜಾಲಪ್ರಣಾಶನಃ .
 ರುಷ್ಟೋಽಮ್ಭೋಧಿಂ ಶೋಷಯೇದ್ಭ್ಯೋ ಧರಿತ್ರಿಮಪಿ ದಾರಯೇತ್ .. 22..
 ಪರ್ವತಾನ್ ಪಾತಯೇದೇವ ಭಿಂದ್ಯಾದ್ ವಜ್ರಮಪೀಚ್ಛಯಾ .
 ಮಥ್ಯಾತ್ ತೈಲೋಕ್ಯಮಖಿಲಂ ಸಸುರಾಸುರಮಾನುಷಂ .. 23..
 ಕಾಲಯೇತ್ ಕಾಲಮಪಿ ಯೋ ಹರೇತ್ ಸರ್ವಸ್ಯ ಪೌರುಷಂ .
 ಸಿಂಹನಾದೀ ಮಹಾಭೀಮೋ ಬ್ರಹ್ಮಾಂಡಮಪಿ ಚೋದ್ವಹೇತ್ .. 24..
 ಉದ್ಧರೇನ್ನೇರುಮಪಿ ಯಃ ಸಾಕ್ಷಾನ್ಮಾರುತನಂದನಃ .
 ತಾದೃಶೋ ಯಸ್ಯ ಪುರತೋ ಬದ್ಧಾಂಜಲಿಪುಟಃ ಸ್ಥಿತಃ .. 25..
 ಕಿಂಕರೋಮೀತಿ ಸತತಂ ಸ್ವದಾಸ್ಯಮನುದರ್ಶಯನ್ .
 ಆನಮತ್ಕಂಧರೌ ಭಕ್ತ್ಯಾ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 26..
 ಇತಿ ಶ್ರೀರಾಮಚಂದ್ರಸ್ಯ ವೀರ್ಯ ತೇ ಕಥಿತಂ ಮಯಾ .. 27..
 ಯಸ್ಯೈಕನಾಮ ಸಕಲಾಗಮಸಾರಭೂತಂ
 ಭೂಯೋ ಜಪನ್ ಕಿಲ ನರಃ ಪ್ರವಿಮುಚ್ಯತೇ ವೈ .
 ಬ್ರಹ್ಮಾದಿದೈವತಭಯಾನಕರೂಪಕಾಲ
 ವ್ಯಾಲಾನನಾನ್ ಜಯತಿ ಕೋಽನ್ಯ ಇತೋಽಪಿ ವೀರಃ .. 28..
 ಪ್ರಾಣಾಂತಕರಣೋದ್ಯುಕ್ತಾ ಭಯದಾ ಯಮಕಿಂಕರಾಃ .
 ಸುದುರ್ದರ್ಶಾಃ ಪಾಶಕರಾಃ ಕಶಾಹಸ್ತಾಃ ಸುವೇಗಿನಃ .. 29..
 ತೇಽಪಿ ಸಂಯಮಿನೀಪುರ್ಯಾಂ ವಾಸಿನೋ ಘೋರವಿಗ್ರಹಾಃ .
 ಯಸ್ಯೈಕನಾಮಮಾತ್ರೇಣ ಪಲಾಯಂತೇ ದಿಶೋ ದಶ .. 30..
 ನಿರ್ಭಯೋ ಜಾಯತೇ ಮರ್ಯೋ ನಿಸ್ತೀರ್ಣಃ ಕಾಲಸಂಕಟಾತ್ .
 ಸರ್ವತ್ರ ಪೂಜಾಂ ಲಭತೇ ಕಸ್ತನ್ಮಾತೃರ ಈಶ್ವರಃ .. 31..
 ಯಸ್ಯ ಭ್ರಾತಾ ಲಕ್ಷ್ಮಣಾಖ್ಯೋ ಯತೀಂದ್ರಃ

ಕಲ್ಪಾಂತಾಗ್ನಿಕೋಧದುಷ್ಟೇಕ್ಷರೂಪಃ .
 ಭಕ್ತಸ್ಯಾರ್ಥೇ ಸ್ವಯಮಾತ್ಮೇಷುಚಾಪಃ
 ಕೋಽನ್ಯಸ್ತಸ್ಯಾದುಚ್ಚಕ್ಷೇವೀರವರ್ಯಃ .. 32..
 ಕಾಲಸ್ಯಾಪಿ ಭಯಂ ಯಸ್ಮಾದ್ವಿಶ್ವತಃ ಕಲನಾತ್ಮನಃ .
 ಸೂರ್ಯಸ್ಯ ನಿತ್ಯಂ ಭ್ರಮತೋ ಮರುತಸ್ಯ ಸದಾಗತೇಃ .. 33..
 ಅನ್ಯೇಷಾಂ ಚಾಪಿದೇವಾನಾಂ ಮರ್ಯಾದಾಸಂಸ್ಥಿತಾತ್ಮನಾಂ .
 ಯತೋ ಭಯಂ ನಿತ್ಯಮೇವ ಮಹಾಸಂಹರಣಾತ್ಮನಃ .. 34..
 ಸ್ಥಾವರಾಣಾಂ ಜಂಗಮಾನಾಂ ಯತ ಏವಾಸ್ತಿ ಸಂಸ್ಥಿತಿಃ .
 ಸ್ವೇ ಸ್ವೇ ಸ್ಥಾನೇ ಸ್ಥಾಪಿತಾನಾಂ ನಾದ್ಯಾಪ್ಯಸ್ತಿ ವ್ಯತಿಕ್ರಮಃ .
 ಪ್ರಭುಣಾಂ ಚಾಪಿ ಸರ್ವೇಷಾಮೇಕ ಏವ ಚ ಯಃ ಪ್ರಭುಃ .. 35..
 ಕಾಲಾಗ್ನಿರುದ್ರೋ ಜಗತೀತಲಸ್ಯ
 ಕರಾಲರೂಪೋ ವಿಕಟಜ್ವಾಲಮಾಲೀ .
 ಕಲ್ಪಾಂತೇಷು ಕ್ಷಮ ಏಷೋಽಸ್ಯ ಹೃತ್ಯೈ
 ಸೋಽಪ್ಯಸ್ಯ ಯಸ್ತುಲ್ಕತಾಂ ನೈವ ಯಾತಿ .. 37..
 ಯೌವರಾಜ್ಯಪದೇ ಸ್ಥಿತ್ವಾ ಸ್ವಪೀರಮಧಿತಿಷ್ಠತಿ .
 ಕೋಟಿಬ್ರಹ್ಮಾಂಡಕರ್ತಾರೋ ವಿಧಯಃ ಕೋಟಿಶಂಕರಾಃ .. 38..
 ಕೋಟಯಶ್ಚ ಮಹೇಂದ್ರಾಣಾಂ ವರುಣಾನಾಂ ಚ ಕೋಟಯಃ .
 ಕೋಟಯಃ ಪಾವಕಾನಾಂ ಚ ಯಮಾನಾಂ ಚಾಪಿ ಕೋಟಯಃ .. 39..
 ಬದ್ಧಾಂಜಲಿಪುಟಾ ಭೂತ್ವಾ ಅಗ್ರತಃ ಪರ್ಯುಪಾಸ್ಥಿತಾಃ .
 ತತಃ ಪ್ರಸಾದಮಾಸಾದ್ಯ ಗಚ್ಛಂತಿ ಸ್ವಸ್ಯ ವಿಷ್ಣುಪಂ .. 40..
 ಕಾಂಶ್ಚಿತ್ ಕೃಪಾಕಟಾಕ್ಷೇಣ ಕಾಂಶ್ಚಿನ್ಮಂಜುಮುಖಸ್ಮಿತೈಃ .
 ಕಾಂಶ್ಚಿದಾಲಾಪಮಾತ್ರೇಣ ಕಾಂಶ್ಚಿದ್ವರ್ಷನಮಾತ್ರತಃ .. 41..
 ರಾಘವೇಂದ್ರೋಽನುಗೃಹ್ಣಾತಿ ಕೋಟಿಬ್ರಹ್ಮಾಂಡನಾಯಕಃ .
 ಯಸ್ಯಾವತಾರಸಮಯೇ ವೈಕುಂಠಂ ವೀಕ್ಷ್ಯ ಶೂನ್ಯವತ್ .. 42..
 ಯೇ ತತ್ರ ಗಾಮಿನೋ ದೇವಾ ಬ್ರಹ್ಮಾದ್ಯಾ ಆಧಿಕಾರಿಕಾಃ .
 ಜ್ಞಾತ್ವಾ ಪರಂ ಪುರುಷಂ ತಂ ನಿತ್ಯಮೇವಮುಪಾಸತೇ .. 43..
 ತಸ್ಯ ವೀರ್ಯಂ ಸಮಾಲಂಬ್ಯ ರಾವಣಾದ್ವೈರುಪದ್ರುತಾಃ .
 ವಿಸ್ತಸ್ತಾಃ ಸ್ವಾಧಿಕಾರೇಭ್ಯಃ ಸ್ವಾಂತೇ ಸಂತಾಪಸಂಜುಷಃ .. 44..
 ಯಸ್ಯ ವೀರ್ಯಂ ಸಮಾಲಂಬ್ಯ ತ್ರಿದಶಾ ಸರ್ವ ಏವ ಹಿ .
 ತಾದೃಶಂ ವಿಪದಾಂ ಭಾರಂ ನ ಕಿಂಚಿದ್ ಗಣಯಂತ್ಯಹೋ .. 45..
 ಸ್ಮತ್ತ್ವಾ ಯಸ್ಯ ಧನುರ್ಬಾಣೌ ಸತಾಂ ರಕ್ಷಣಕಾರಕೌ .

ದೈತ್ಯಾನಾಮಸ್ತಶಸ್ತ್ರಾಣಿ ಮನ್ಯಂತೇ ತೃಣವಚ್ಚ ತೇ .. 46..
 ಯಸ್ಯ ಚಕ್ರಂ ಮಹಾಜ್ವಾಲಾಮಾಲಾದೀಧಿತಿಸಂಯುತಂ .
 ದೈತ್ಯಸೋಮತೃಣಾರಣ್ಯದಾಹನೋದ್ಧರತಾಂಡವಂ .. 47..
 ಅಪಾಂ ತತ್ತ್ವಂ ದರವರಂ ಯಸ್ಯ ಪಾಣೌ ವಿರಾಜತೇ .
 ಯತ್ರ ಮಗ್ನಾಸ್ತು ದಿತಿಜಾ ನೋನ್ಮಜ್ಜಂತಿ ಪುನಃ ಕ್ಷಚಿತ್ .. 48..
 ವಾಯುತತ್ತ್ವಮಯೀ ಯಸ್ಯ ಗದಾ ನಿತ್ಯಂ ಬಲೋರ್ಜಿತಾ .
 ದೈತೇಯಘನಸಂಘಟ್ಟವಿದ್ರಾವಣಮಹೋರ್ಜಿತಾ .. 49..
 ಭುವನಾತ್ಮಕಮಂಭೋಜಂ ಯಸ್ಯ ಪಾಣಿತಲೇ ಸ್ಥಿತಂ .
 ಮೋಹನಂ ಸರ್ವದೈತ್ಯಾನಾಂ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 50..
 ದೇವಾನಾಂ ಚೈವ ಯಕ್ಷಾಣಾಂ ಗಂಧರ್ವಾಣಾಂಚ ಕನ್ಯಕಾಃ .
 ರಾಜ್ಞಾಂ ಪುಣ್ಯಜನಾನಾಂ ಚ ಮನುಷ್ಯಾಣಾಂ ಚ ಕನ್ಯಕಾಃ .. 51..
 ದ್ವೀಪಾಂತರಸ್ಥಿತಾನಾಂ ಚ ವಿಚಿತ್ರಜನುಷಾಂ ನೃಣಾಂ .
 ಕಾಶ್ಮೀರಾದಿಪ್ರದೇಶಸ್ಥಮಾನವಾನಾಂ ಗುಣಾನ್ವಿತಾಃ .. 52..
 ಪತ್ನ್ಯಶ್ಚ ಪುತ್ರಿಕಾಶ್ಚೈವ ರೂಪಸೌಂದರ್ಯಶೋಭಿತಾಃ .
 ಕಾಮಲುಬ್ಧೇನ ನಿತರಾಂ ರಾವಣೇನ ದುರಾತ್ಮನಾ .. 53..
 ದ್ವಿರಾಗಮವಿವಾಹಾದೌ ಯೇಷು ತೇಷು ಜನಾದಿಷು .
 ಪತಿಸಂಯೋಗಕಾಲಾದೌ ಪ್ರಸಭಂ ಬಲಿನಾ ಹೃತಾಃ .. 54..
 ವಂದೀಕೃತಾಶ್ಚಾವರುದ್ಧಾಃ ಪ್ರತ್ಯಹಂ ಶೋಕಕರ್ಶಿತಾಃ .
 ಯಸ್ಯ ವೀರ್ಯವಿಮರ್ಶೇನ ವಾಸರಂ ಗಮಯಂತಿ ತಾಃ .. 55..
 ದೀನಾನಾಂ ನಃ ಪ್ರಭುರೇಕಸ್ತಿಲೋಕ್ಯಾಂ
 ಶ್ರೀಮಾನ್ ವೀರೋ ಯೋಽಗ್ರಗಣ್ಯಃ ಪ್ರತಾಪೀ .
 ಕದಾ ಸಮಾಗತ್ಯ ರಘುಪ್ರವೀರಃ
 ಶ್ರೀರಾಮಚಂದ್ರೋ ಮೋಚಯಿಷ್ಯತ್ಯಮುಷ್ಮಾತ್ .. 56..
 ಅಸ್ಮಾಂಸ್ತದೇಕಶರಣಾಃ ಪತಿಪಿತೃಭ್ರಾತೃ
 ಪುತ್ರಾದಿಭಿರ್ವಿರಹಿತಾ ಹೃದಿಶೋಕಭಾಜಃ .
 ಶ್ರೀರಾಘವೇಂದ್ರ ಇಹ ಸಂಗತ ಏವ ಕಾಲೇ
 ಸಮ್ಮೋಚಯಿಷ್ಯತಿ ಬಲಾದ್ ಬಲವಾನ್ ಸ ಏಕಃ .. 57..
 ನಾನ್ಯೋಽಸ್ಮಾಕಂ ಮೋಚಯಿತಾ ದೃಶ್ಯತೇ ಭುವನತ್ರಯೇ .
 ರಾವಣತ್ರಿಜಗಜ್ಜೈತ್ರಾದೇಕಂ ರಘುಪತಿಂ ವಿನಾ .. 58..
 ಇತಿ ವಿಶ್ವಸ್ತಚಿತ್ತಾಸ್ತಾ ಭಾವಯಂತಿ ದಿವಾನಿಶಂ .
 ಯಮೇವ ವರಶಾರ್ದೂಲಂ ತತಃ ಕೋಽನ್ಯೋಽಸ್ತಿ ವೀರ್ಯವಾನ್ .. 59..
 ಸಂಪ್ರಾಪ್ತೇ ಸಂಕಟೇ ಚಾಪಿ ಮಹಾಭಯ ಉಪಸ್ಥಿತೇ .

ಸಂಗ್ರಾಮೇ ವಿಷಮೇ ಘೋರೇ ದುರ್ಗಮೇ ಜಲಸಂಗಮೇ .. 60..
 ರಾಜದ್ವಾರೇ ಭಯಕರೇ ತಥೈವಾಧ್ವನಿ ದುರ್ಗಮೇ .
 ಕ್ರವ್ಯಾದದ್ವಿಪಸರ್ಪಾದೌ ಸದ್ಯೋ ನಾಶಾರ್ಥಮುದ್ಯತೇ .. 61..
 ಕಾಂತಾರೇ ದುರ್ಗಮೇ ಚೈವ ಪರ್ವತೇ ಸಿಂಹಸಂಯುತೇ .
 ಭೂತಪ್ರೇತಪಿಶಾಚಾದ್ವೈಜೃಂಭಕಾದ್ವೈರುಪದ್ರುತೇ .. 62..
 ರಾಮೇತಿ ಯಸ್ಯ ನಾಮ್ಪೈವ ತರಂತಿ ವಿಪದೋಽಖಿಲಾಃ .
 ಜಾಯಂತೇ ನಿರ್ಭಯಾ ಲೋಕಾಃ ಕೋಽನ್ಯಸ್ತಸ್ಮಾಚ್ಚ ವೀರ್ಯವಾನ್ .. 63..
 ಇತಿ ತೇ ವೀರ್ಯಮಾಖ್ಯಾತಂ ರಾಮಸ್ಯ ಸುಮಹಾತ್ಮನಃ .
 ಯಜ್ಞಾ ತ್ವಾ ಖಲು ಜಾಯಂತೇ ಅನನ್ಯಶರಣಾ ಜನಾಃ .. 64..
 ವೀರಾಯ ವೀರವರ್ಯಾಯ ಮಹಾವೀರ್ಯಗುಣಾತ್ಮನೇ .
 ರಾಘವೇಂದ್ರಾಯ ರಾಮಾಯ ನಿತ್ಯಮೇವ ನಮೋನಮಃ .. 65..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂರ್ವಖಂಡೇ
 ಷಡ್ಗುಣೋಪಾಖ್ಯಾನೇ
 ವೀರ್ಯವ್ಯಾಖ್ಯಾನಂ ನಾಮ ತ್ರಿನವತಿತಮೋಽಧ್ಯಾಯಃ .. 93..

ಯಶೋವ್ಯಾಖ್ಯಾನಂ

ಬ್ರಹ್ಮೋವಾಚ .
 ಅಥ ತೇ ರಾಘವೇಂದ್ರಸ್ಯ ಪ್ರವಕ್ಷ್ಯಾಮಿ ಯಶೋಗುಣಂ .
 ಜನೋ ಯದ್ಗಾನಮಾತ್ರೇಣ ಭವಬಂಧಾತ್ ಪ್ರಮುಚ್ಯತೇ .. 1..
 ಸಭಾಮಂಡಪಮಾಗತ್ಯ ಸ್ಥಿತೇ ಶ್ರೀರಘುಸತ್ತಮೇ .
 ವೇದಾಸ್ತಾಪಸರೂಪೇಣ ಗಾಯಂತಿ ವಿಪುಲಂ ಯಶಃ .. 2..
 ಅನವದ್ಯಲಸದ್ವರ್ಣಾಂ ಗದ್ಯಪದ್ಯಾದಿರೂಪಿಣೀಂ .
 ಅವಲಂಬ್ಯ ಗಿರಂ ತಾದೃಗ್ಗಭೀರಾರ್ಥವಿಶಾರದಾಂ .. 3..
 ಯಮಕೋದ್ಭಾಸಿನೀಂ ಭೂಯೋ ದಂಡಕೋದಂಡಮಂಡಿತಾಂ .
 ಸರಸ್ವತೀಮುಪಾಶ್ರಿತ್ಯ ಸಾಲಂಕಾರಾಂ ಗುಣಾನ್ವಿತಾಂ .. 4..
 ಸರ್ವಲಕ್ಷಣಸಂಯುಕ್ತಾಂ ವಿಮುಕ್ತಕ್ರಮಸಂಕ್ರಮಾಂ .
 ಅಭೂತಪೂರ್ವವಿಪುಲಾಂ ಕವಿತಾಖ್ಯಾಂ ತರಂಗಿಣೀಂ .. 5..
 ಸರ್ವಲಕ್ಷಣಸಂಯುಕ್ತಾಂ ವಿಮುಕ್ತಕ್ರಮಸಂಕ್ರಮಾಂ .
 ಅಭೂತಪೂರ್ವವಿಪುಲಾಂ ಕವಿತಾಖ್ಯಾಂ ತರಂಗಿಣೀಂ .. 5..
 ಶ್ರೀರಾಮಚಂದ್ರವದನಾಲೋಕಕೌಸ್ತುಭಸಂಸ್ತುತಾಂ .
 ಚಮತ್ಕಾರಶತೈರ್ಯುಕ್ತಾಂ ಭಾರತೀಂ ಸಮದರ್ಶಯನ್ .. 6..

ವೇದಾ ಉಚುಃ .

ಶ್ರೀಖಂಡದ್ರವಶೀತಲಂ ವಿಜಯತೇ ನಿತ್ಯಂ ತ್ವದೀಯಂ ಯಶಃ
ಕಾಮಕ್ಷೇಶಮುಖೈರುಪದ್ರುತಮಮುಂ ಜೀವಂ ತಮಃಸಂಯುತಂ .
ಸಂತಪ್ತಂ ಬಹುಶೋ ವಿಪನ್ನಮಸಕೃತ್ ಸಂಶೀತಯತ್ಯೇವ ಯಃ
ಪೀಯೂಷೋಪಮಮುಚ್ಚಕೈಸ್ತದಭಿತೋ ಭಕ್ತೈರ್ಜನೈರ್ಗೀಯತೇ .. 7..

ಶರಚ್ಚಾಂದ್ರೀವಲಕ್ಷಂ ಯತ್ ಪ್ರಕೃತ್ಯಾ ಸ್ವಾದು ಶೀತಲಂ .
ಅಪಹಾಯ ಜನಸ್ತಾದೃಕ್ ತಾವಕಂ ವಿಪುಲಂ ಯಶಃ .. 8..

ಕೋಽಂತಃ ಸಂತಾಪಸಂದೋಹನಿರ್ವಾಪಂ ಖಲು ವಾಂಛತಿ .
ಇತಿ ಚಾತ್ರ ಮಹಾಮೋಹ ವ್ಯಾಕುಲೇ ದುರ್ಭಗೇ ಭವೇ .. 9..

ನಾನ್ಯಸ್ತಾದೃಕ್ ಸುರೇಷು ಪ್ರತಿಕೃತಿಕರಣೇ ಭೂರಿಸಂತಾಪರಾಶೇಃ
ಸರ್ವೇ ತ್ವದ್ವತ್ತಮೇವ ಪ್ರಲಯಮವಧಿತಃ ಸ್ವಾಧಿಕಾರಂ ಭಜಂತೇ .
ಏಕಸ್ತ್ವಂ ನಿಸಮಾನಃ ಪ್ರಭುವರ ವರಣೀಯೋಽಸಿ ಜೀವೈಃ
ಸಮಸ್ತೈರೇಷಾ ತೇ ರಾಮ ಕೀರ್ತಿಸ್ತ್ರಿಭುವನಜನತಾಚಿತ್ತಸಂತಾಪಹರ್ತ್ರಿ .. 10..

ಕೋಟಿನಿರ್ಲಾಂಭನೇಂದೂನಾಂ ಭಾಸ್ವಂತ್ಯಾ ಪ್ರಭಯಾಪಿ ಚ .
ಯದ್ ದುರ್ನಿವಾರತಿಮಿರಂ ತ್ವತ್ಕೀರ್ತ್ಯಾ ತನ್ನಿವರ್ತತೇ .. 11..

ತ್ರಿಭುವನಜನತಾಯಾಶ್ಚಿತ್ತಸಂತಾಪಹರ್ತ್ರಿ
ಪ್ರಸಭತರಮವಿದ್ಯಾಕಾಮಕರ್ಮಾದಿರೂಪಂ .
ತಿಮಿರಮಪಹರಂತೀ ವಿಷ್ಣುಗೌಜ್ವಲ್ಯಯುಕ್ತಾ
ವಿಲಸತಿ ತವ ಕೀರ್ತಿಃ ಸಂತತಂ ರಾಘವೇಂದ್ರೋ .. 12..

ಕ್ಷೀರಾಂಭೋಧೇಃ ಸಮಂತಾದ್ವಿಲುಲಿತಲಹರೀಲಾಸ್ಯಲಾವಣ್ಯಚೌರೀ
ಕರ್ಪೂರಕ್ಷೋದಗೌರೀ ದ್ರುತತರವಿಸರಚ್ಚಂದನಾಮೋದಯುಕ್ತಾ .
ಕೀರ್ತಿಸ್ತೇ ರಾಮಚಂದ್ರ ಪ್ರಕೃತಿಸುಮಧುರಾ ಪೂರ್ಣಪೀಯೂಷಪೂರ
ಪ್ರಾಪ್ತಪ್ರಾಜ್ಯಪ್ರತಿಷ್ಠಾ ಕಲಯತಿ ಕುಮುದಾಲೋಕಿನೀಂ ಚಾರುಚಾಂದ್ರೀಂ .. 13..

ಜಯ ಜಯ ಜಯ ದೇವ ಸಾಕೇತಚಂದ್ರಶ್ರಿಯಾ
ತಂತ್ರಚಂದ್ರದ್ಯುತೇ ರಾಮಚಂದ್ರ ಕ್ಷಮಾಪಾಲ

ಶಕ್ರಾದಿಧಿಕ್ವಲತೇಜಃಸ್ಫುರಚ್ಚಂಡಕೋದಂಡದಂಡಸ್ಫುಟೋದ್ಗೀರ್ಣವಾಣಾವಲ
ಶೀರ್ಣವಿದ್ವೇಷಿಸಂಘ ಪ್ರಭೂತಪ್ರಚಂಡಪ್ರತಾಪಪ್ರಕಾಶಪ್ರಕೃಷ್ಟ
ಪ್ರಸರ್ಪತ್ಯಭಾವಪ್ರಸಾರಪ್ರಭಾಪೂರಿತಕ್ಷ್ಮತಲಕ್ಷೇಮದಾಕ್ಷಣ
ಕೌಕ್ಷಯಕಾಕ್ಷಾಮಲಕ್ಷ್ಮೀಕ ಸಕ್ಷೇಮಸೋನ್ಮಾದಮಾತಂಗವಿಶ್ರಾಣನೋದ್ವಾಮ
ದೀವ್ಯದ್ಗುಣಗ್ರಾಮ ಭೂದೇವವಿಶ್ರಾಮ ಭೂಯಸ್ತರಾಯಾಮ ಧರ್ಮದ್ರುಮಾರಾಮ
ಹೇರಾಮ

ಕಾಮಾಭಿರಾಮದ್ಯುತೇ .. 14..

ಜಯ ಕವಿಜನಗೀತ ತಾವತ್ತುಲಾತೀತ ನಿತ್ಯಪ್ರಮುದಿತ
ಶೀತದ್ಯುತಿಸ್ಥಿತಸತ್ಕೀರ್ತಿಸನ್ನೀತಸಾಂಗಸ್ವರಾಧೀತವಿಪ್ರಾನನೋನ್ನೀತಮಾಂಗಲ್ಯವಾಗ್ಗೀತ
ಖಡ್ಗಸ್ಫುಟಾಘಾತಸದ್ಯಃ ಸಮುತ್ಪಾತಸರ್ವದ್ವಿಷವ್ರಾತ
ಭೂಮಂಡಲಾಯಾತಲಾವಣ್ಯಸಂಘಾತ ದೋರ್ವಿಕ್ರಮತ್ರಾತ ಸದ್ಧರ್ಮವಿಖ್ಯಾತ
ಕಿಂಚಿನ್ನವಪ್ರಾತರುದ್ಯುತ್ಪಯೋಜಾತರೋಚಿಷ್ಟ ಭಿಖ್ಯಾತ
ಪಾದದ್ವಯಾಪಾತನಮೃದ್ವಿಷತ್ನಾತದಾನಸ್ಪುಟೌದಾರ್ಯ ಸದ್ವಿಪ್ರಸತ್ಕಾರ್ಯ
ಸದ್ವೃತ್ತನಿರ್ಧಾರ್ಯವೀರ್ಯಶ್ರಿಯಾವಾರ್ಯ ಸೌಂದರ್ಯಸತ್ಪಾತ್ರ
ಭೂಯೋಲ್ಲಸದ್ಗಾತ್ರಚಂಚದ್ಯಶೋಮಾತ್ರ ನಿತ್ಯದ್ಯುತೇ .. 15..
ಜಯ ಜಯ ಕವಿಜನಭಾಲಭೂರಿಸ್ಫುರದ್ಭಾಗ್ಯಭೂಮ್ಯೇಕಸೌಭಾಗ್ಯ-
ಸಂಪತ್ತಿಸಂಭಾರಧೌರೇಯತೋದ್ಧಂಡದೋದಂಡ
ಶುಂಡಾಸಮುಚ್ಚಂಡಭೃಂಗಾವಲೀಗಂಡಸೋದ್ರೇಕವೇತಂಡವಿಶ್ರಾಣನಾಖಂಡ-
ಭೂಮಂಡಲಾಖಂಡಲೋಗ್ರಪ್ರಭಾಜಾಗ್ರದತ್ಯುಗ್ರಹಸ್ತಾಗ್ರ
ಕಿಂಭೂಯಸಾ ವಿಸ್ತರೇಣ ತ್ವಯಾ ದೇವಕೀರ್ತಿಶ್ರಿಯಾ ವಿಶ್ವಮೇತತ್ ಸಮಸ್ತಂ ಕೃತಂ
ನಿಸ್ತಮಸ್ಕಂ ತಥಾ ಕೋಟಿನಿರ್ಲಾಂಭನೇಂದುಚ್ಛವೀನಾಂ ಛಟಾಭಿರ್ನ ಸಂಭಾವ್ಯತೇ
ತಾದೃಶೀ ಶ್ರೀರತಸ್ತ್ವಂ ಸಮಸ್ತಾವನೀಪಾಲಮೂರ್ಧ್ವಾಗ್ರಮಾಣಿಕ್ಯ ಹೇರಾಮಚಂದ್ರ
ಕ್ಷಮಾಪಾಲಚಂದ್ರ ಜೀಯಾಶ್ಚಿರಂ ದೇವ ಜೀಯಾಶ್ಚಿರಂ .. 16..
ಜಯ ಜಯ ಗುಣಮಯಕಾಯ ಸರ್ವಾಧಿಕೋಚ್ಛಾಯ ದೀವ್ಯತ್ಸದಾಧ್ಯಾಯ
ವಿಪ್ರಾವಲೀದಾಯ
ಜಾತಾಹಿತಾಪಾಯ ಶಾತಾವಲೀಶಾಯ ವಿಸ್ತೂರ್ಜಿತಾಮಂದ ಸೌರಭ್ಯಮಾಕಂದ
ಲಕ್ಷ್ಮೀಲತಾಕಂದ ಪೂರ್ಣಾಂತರಾಮಂದ ದತ್ತಾರಿಹಾಕ್ರಂದ ವಿದ್ವತ್ಸಭೋಲ್ಲಾಸ
ಭೂಯೋರಸಾವಾಸ ಖಡ್ಗೋದ್ಭವತ್ರಾಸ ವಶ್ಯದ್ವಿಷದ್ಧಾಸ ವಾಣಾಸನೋತ್ಪಾಸ
ವಿಕ್ರಾಂತಿಸೋದ್ಧಾಸ ಹೇರಾಮ ತತ್ರ ತ್ವಯಾ ಕೀರ್ತಿರಸಂಸ್ಥಾಪಿ ಯತ್ರೋಲ್ಲಸಂತಃ
ಸುಧಾಪೂರಪೂರ್ಣಾಃ ಸ್ಫುರಂತ್ಯುಚ್ಚೈಸ್ತುಂಗಗಂಗಾತರಂಗಾಸ್ತಥಾ ರಾಜಹಂಸಾವಲೀ
ರಾಜತೇ ಯತ್ರ ಕೀರ್ತಿಸ್ತಥಾ ಸ್ವಃಪತೇ .. 17..
ಇತಿ ತೇ ಭೂಯಸೀಂ ಕೀರ್ತಿ ವರ್ಣಿತಾಂ ಕವಿಪುಂಗವೈಃ .
ಗಾಯಂತಿ ದೇವಲಲನಾ ವಿಮಾನಸ್ಥಾಃ ಸ್ವಕೇಲಿಷು .. 18..
ಮಂದಾಕಿನೀ ಭೋಗವತೀ ಗಂಗಾ ಗುಣವತೀ ಚ ಯಾ .
ಸಾ ತವೈವ ಯಶೋರಾಜೀಪುಣ್ಯತೋಯತರಂಗವಾಟ್ .. 19..
ಉದ್ಗಾಯತಾಂ ಪ್ರತಿಪದಂ ಸುರಭೀಕರೋತಿ
ವಕ್ರಾಣಿ ಕಲ್ಪತರುಪುಣ್ಯಪರಾಗವದ್ ಯಃ .
ಚೇತಃ ಪುನಾತಿ ರುಚಿಮುತ್ಕುರುತೇ ಶ್ರವಃಸು
ಜಾಡ್ಯಂ ಧುನೋತಿ ತನುತೇ ವಿಪುಲಾರ್ಥಸಾರ್ಥಂ .. 20..

ಶ್ಲೋಕಸ್ತಾದೃಕ್ತವಕೋ ರಾಘವೇಂದ್ರೋ ಯನ್ನೋ ಗೀತಃ ಶೂನ್ಯ ಏವಾಸ್ತಿ ವೇದಃ .
ಯದ್ವಾ ಗೀತಃ ಸರ್ವಭಾವಾತಿರೇಕಾತ್ ಕಿಂತ್ಯೇಗೀತ್ಯೈದುರ್ವಿದಗ್ಧೈಸ್ತಥಾನ್ಯೈಃ .. 21..
ಸಂಗೀಯಂತೇ ಯಸ್ಯ ಗುಣಾ ವದಾನ್ಯಾಃ ಸಮಸ್ತಸೌಭಾಗ್ಯಮುದಾಮಜಸ್ತಂ .
ಕಿಂ ತೇನ ಗೀತೇನ ಯ ಏತಿ ಮೃತ್ಯುಮುತ್ಪದ್ಯತೇ ಪ್ರಕೃತಿಯಸ್ಯ ದುಷ್ಟಾ .. 22..
ಈಶಾವಾಸ್ಯಮಿದಂ ಸರ್ವಂ ಭವತಾ ಗುಣಸಿಂಧುನಾ .
ತೈಲೋಕ್ಯಬಂಧುನಾ ರಾಮ ಸಂತತಂ ಕರುಣಾತ್ಮನಾ .. 23..
ಸುಮೇರುಶಿಖರಾಸೀನಾ ಮಂದಾರದ್ರುಮಮೂಲಗಾಃ .
ದಿವಿಷತ್ಯನ್ಯಕಾ ರಾಮ ಗಾಯಂತಿ ಭವತೋ ಯಶಃ .. 24..
ವೇದೈರಪಿ ನ ನಿರ್ಣೇಯಂ ಯಸ್ಯ ನಾಮ ಮಹದ್ಯಶಃ .
ಕೇ ನಾಮ ತಾಪಸಾಸ್ತತ್ರ ವಯಂ ವರ್ಣಯಿತುಂ ಕ್ಷಮಾಃ .. 25..
ದತ್ತಾ ನ ಪ್ರಥಯಂತಿ ತಜ್ಜನಮುಖೇ ಶಶ್ವದ್ಗೃಹಾಭ್ಯಾಗತೇ
ಸಾನಂದಂ ಕೃತಸಂಭ್ರಮಾ ಇವ ಭವಂತ್ಯಾಧಾಯ ಕರ್ಮ ಪ್ರಿಯಂ .
ತೂಷ್ಟೀಮಾಸತ ಆತ್ಮನೀತರಜನಸ್ವಲ್ಪೋಪಕಾರಕ್ರಿಯಾಂ
ಘಂಟಾಘೋಷವದೀರಯಂತಿ ದಧತೇ ನೋತ್ಸೇಕಮಂತಃ ಶ್ರಿಯಾಂ .. 26..
ಇತ್ಯಾದ್ಯಾಃ ಸಕಲಾ ಗುಣಾ ವಿದಧತೇ ಕೀರ್ತಿಂ ರಘೂಣಾಂ ಹಿ ವ
ಸ್ತತ್ರಾಪಿ ತ್ವಮಿಹ ಪ್ರಭೋ ವಿದಿತ ಏವಾತ್ಯುತ್ತಮಃ ಪೂರುಷಃ .
ಯೇಷಾಮದ್ಯ ಕರೋಷಿ ನಾಮ ಸದಲಂಕಾರಂ ಗುಣಾನಾಂ ಹರೇ
ತಸ್ಮಾತ್ತೇ ಗುಣಿನೋ ಜಯಂತಿ ಹಿ ಗುಣಾಃ ಸ್ವಾರ್ಥಾಃ ಪರಾರ್ಥಾ ಅಪಿ .. 27..
ನಿತ್ಯಂ ಮಾರಕತೇಷು ಹೇಮಸದನಾಲಂಕಾರಿಷು ಪ್ರಾಂಗಳೇ
ಷ್ವಾಸೀನಾ ವಿದುಷಾಂ ಸ್ತ್ರಿಯಸ್ತ ದಮಲಶ್ಲೋಕಾನುಕೀರ್ತಿಸ್ತ್ವಶಾಂ .
ಮುಕ್ತಾವಿದುಮಹೇಮಹೀರಕಿರಣಪ್ರೋನ್ಮೀಲಿತಾಂಗ್ಯಃ ಪ್ರಭೋ
ಗೃಹ್ಯೇ ಕರ್ಮಣಿ ತಾವಕಂ ಸುವಿಷದಂ ಗಾಯಂತಿ ಶಶ್ವದ್ ಯಶಃ .. 28..
ನೇಂದುಃ ಪೂರ್ಣತಮೋಽಥ ಶಾರದನಿಶಾಮಧ್ಯೋಲ್ಲಸದ್ಧೀಧಿತಿ
ನೋ ವಾ ಕೈರವಕಾನನಂ ನ ಚ ಸುಧಾ ಸಂದೀಪ್ತಿವನ್ಮಂದಿರಂ .
ನೋ ವಾ ಶಂಭುಶಿರಃಸು ಮಲ್ಲಿಕುಸುಮಸ್ತಗ್ವಿಷ್ಟಪದ್ಯಾಃ ಪಯೋ
ವಿಶ್ವಂ ಭೂಷಯತೇ ನ ರಾಮ ಭವತಾಂ ಯದ್ವದ್ವಲಕ್ಷಂ ಯಶಃ .. 29..
ಯತ್ಸಂಗಾದಶುಚಿಃ ಶುಚಿಃ ಸುಮಲಿನೋಽಪ್ಯೌಜ್ವಲ್ಯವಾನ್ ಭಾಸತೇ
ಮೂಢೋಽಪಿ ಪ್ರಗುಣಾಕರಃ ಶರಮತಿಶ್ಚಾಪೀಹ ಸೌಹಾರ್ದವಾನ್ .
ತತ್ತಾದೃಕ್ ಭವತೋ ಯಶಸ್ತಿ ಭುವನಾಲಂಕಾರಸಾರಂ ಜನೋ
ಹಿತ್ವಾನ್ಯಂ ಯದುಪಾಸತೇ ನರಪತಿಂ ಲೋಭಾತ್ ಸ ವೈ ದುರ್ಭಗಃ .. 30..
ಏಕೇ ಕಾಲಮಹಾಭುಜಂಗಮಪರಿತ್ಯಸ್ತಾಸ್ತದೇಕೌಷಧಂ

ಪೀಯೂಷೋಜ್ವಲಮಾಂತರಾಧಿಕಪರೀತಾಪಪ್ರತೀಕಾರಕಂ .
 ಶ್ರೀಮದ್ರಾಘವ ತಾವಕೇನ ಮಮಲಂ ವಿಶ್ವಪ್ರಮೋದಪ್ರದಂ
 ಚೇತೋವಶ್ಯಕಂ ಯಶಃ ಸಮುದಯಂ ಪ್ರೋದ್ಧಾಯ ಸುಸ್ಥಾ ಬಭುಃ .. 31..
 ನಾನ್ಯೋ ದಾತಾ ನ ಶೂರೋ ನ ಚ ಯುವತಿಮನೋಹಾರಿಲಾವಣ್ಯಲಕ್ಷ್ಮೀ
 ನೋ ವಿಧ್ವಾನ್ನೋಪಕರ್ತಾ ನ ಖಲು ಪರರುಜಾಂ ಹಾರಕಸ್ತಾರಕೋ ವಾ .
 ಪ್ರತ್ಯೇಕಂ ರಾಮಚಂದ್ರ ತ್ರಿಜಗತಿ ವಿರಲಾ ಯೇ ಗುಣಾಃ ಸರ್ವ ಏತೇ
 ತೇಽಮೀ ತ್ವಾಮೇವ ಲೀಲಾಸವತರಣಸಮುಪಾಶ್ರಿತ್ಯ ಶಶ್ವಜ್ಜಯಂತಿ .. 32..
 ಧನ್ಯೋ ವಾಲ್ಮೀಕಿನಾಮಾ ಜಯತಿ ಮುನಿವರೋ ಧನ್ಯ ಏವಾಶ್ವವಕ್ತ್ರೋ
 ಧನ್ಯಃ ಶ್ರೀಮಾನ್ ಹನೂಮಾನ್ ಕಿಮಪಿ ಕಲಶಜೋ ಧನ್ಯ ಉಚ್ಚೈರ್ವಿಧಿಶ್ಚ .
 ಧನ್ಯಃ ಸಂಕರ್ಷಣಶ್ಚ ತ್ರಿಭುವನಭವನೋದ್ಧೀಪಿನೀ ವಾಕ್ ಚ ತೇಷಾಂ
 ಧನ್ಯಾ ಶ್ರೀರಾಮಚಂದ್ರ ಪ್ರಕೃತಿಸುಮಧುರಂ ತ್ವದ್ಯಶೋ ಯೇ ವಹಂತಿ .. 33..
 ಯತ್ರೈತೇ ಋಷಯೋ ಭವಂತಿ ಋಷಯೋ ವಿಷ್ಣುಕ್ ಪ್ರವೃತ್ತಿಪ್ರದಾ
 ಶೃಂದೋಽನುಷ್ಣುವಥಾಪಿ ರಾಮ ವೃಹತೀ ತ್ರಿಷ್ಣುಬ್ ಜಗತ್ಯಾದಿಭಿಃ .
 ತೈಲೋಕ್ಯೋತ್ತರಸರ್ವದಿವ್ಯಗುಣಭೂಸ್ತ್ವಂದೇವತಾ ಶ್ರೀಪತೇ
 ಶಕ್ತಿರ್ವಿಶ್ವಜನೀನಪಾಪಹರಣಂ ಬೀಜಂ ತಥಾ ಕೀಲಕಂ .. 34..
 ತ್ವತ್ಕೀರ್ತಿಃ ಸಕಲಾಗಮೇಷು ವಿಮಲೋ ಮಂತ್ರಃ ಪರಃ ಕೀರ್ತಿತ
 ಸ್ತಸ್ಯೈಷ ಪ್ರಕೃತಃ ಪ್ರಯೋಗವಿಭವಃ ಪ್ರೋದ್ಭಾತಿ ಸರ್ವೇಶ್ವರ .
 ಕಾಮಕ್ರೋಧಮದಪ್ರಮಾದಪಿಶುನಸ್ತೋಮೈಕಮುದ್ರಾಕರಃ
 ಸಿದ್ಧಿಂ ಕಾಮಪಿ ವಾಂಛಿತಾಮಿಹ ನೃಣಾಮಸ್ಯೈವ ಸಂಸಾಧನಂ .. 35..
 ಸದ್ಯಃ ಪ್ರತ್ಯಯಕೃತ್ ಪ್ರಭಾವ ಉದಯತ್ಯೇತಸ್ಯ ಲೋಕೋತ್ತರೋ
 ಯತ್ಸರ್ವಾ ಅಪಿ ಸಂಸರೇದ್ಧಿ ವಿಪದೋ ವಿಘ್ನಾನನೇಕಾನಪಿ .
 ಶ್ರೇಯೋ ಭೂರಿ ಲಭೇತ ಭೂತಿರಪಿ ಚ ಶ್ರೀರೈಹಿಕಾಮುಷ್ಮಿಕೀ
 ಕೇ ಕೇ ನಾರ್ಥಗುಣಾ ಜಯಂತಿ ಜಗತಿ ತ್ವತ್ಕೀರ್ತಿಮಂತ್ರೇ ಪ್ರಭೋ .. 36..
 ಆದೌ ನಾಮೈವ ಸರ್ವಾಗಮನಿಗಮಗಿರಾಮಿತ್ಥಮೇಕಂ ರಹಸ್ಯಂ
 ಚೈತನ್ಯಾನಂದರೂಪಂ ತದನು ಚ ಭವತೋ ಧಾಮ ನಿತ್ಯಪ್ರಮೋದಂ .
 ನಿತ್ಯಾ ತೇ ತತ್ರ ಲೀಲಾ ತದನು ವಿಜಯತೇ ಪೂರ್ಣಕೈವಲ್ಯರೂಪಾ
 ಹಂಹೋ ತ್ವದ್ಭಕ್ತಿಭಾಜಾಂ ಫಲಮಪಿ ಪರಮಂ ಸಾಧನಂ ತ್ವತ್ಪದಾಪ್ತ್ಯೈ .. 37..
 ಆಬಾಲ್ಯಾದ್ರಾಮಚಂದ್ರ ತ್ವಮಿಹ ವಿಹಿತವಾನುದ್ಧೃತಿಂ ಜೀವರಾಶೇ
 ಸ್ತಾಮಪ್ಯುದ್ಧಾಯ ಲೋಕಾಃ ಪ್ರಭುವರ ಭವಿತಾರಃ ಕಿಮಗ್ರೇ ನ ತದ್ವತ್ .
 ಏಷಾ ತೇ ರಾಘವೇಂದ್ರೋ ಜಗತಿ ವಿಜಯತೇ ಜೀವಜಾತೇಽನುಕಂಪಾ
 ಯಸ್ತಾಂ ಜಾನಾತಿ ನಾಂಧಃ ಸ ಭವತಿ ವಿಧಿನಾ ವಂಚಿತೋ ಬುದ್ಧಿಹೀನಃ .. 38..

ತೇ ವರ್ಣಾಃ ಸಾಧುವರ್ಣಾಃ ಕಿಮಪಿ ರಘುಪತೇ ತತ್ಪದಂ ಸತ್ಪದಾಖ್ಯಂ
ತದ್ವಾಕ್ಯಂ ಸಾಧುವಾಕ್ಯಂ ತದುಪನತಪದಾರ್ಥಾಶ್ಚ ತೇ ಸತ್ಪದಾರ್ಥಾಃ .
ಬುದ್ಧಿಃ ಸಾ ಶಾಬ್ದಬುದ್ಧಿಸ್ತದುಪರಿ ನಿಗಮಾ ಆಗಮಾಶ್ಚ ಪ್ರಮಾಣಂ
ಯತ್ರ ಶ್ರೀರಾಮನಾಮ್ನಾ ತವ ಖಲು ನಿಹಿತಂ ಸ್ವಾತ್ಮನಃ ಸ್ಥಾನಮುಚ್ಚೈಃ .. 39..
ಬಹ್ವಾಲಾಪೈಶ್ಚ ಕಿಂ ತೈಃ ಶ್ರುತಿಶತಕಶಿರೋಭೂಷಣೈಸ್ತದ್ವೈಶೋಭಿ
ರ್ಯೇ ರಾಹಿತ್ಯಂ ಭಜಂತೇ ತ್ವದಿತರದಿವಿಷತ್ಕೋಟಿಮಂತ್ರಾಣಿ ಭಾಜಃ .
ಯತ್ತ್ವತ್ಕೀರ್ತ್ಯಾಂಕಿತಂ ಸ್ಯಾತ್ ಪ್ರಕೃತಿಸುಮಧುರಂ ದುರ್ಲಭಂ ತತ್ಕಿಲೈಕಂ
ವಾಕ್ಯಂ ತ್ವನ್ನಾಮಪೂತಂ ತ್ರಿಭುವನಭವನಧ್ವಾಂತಹೃದ್ವೀಪತುಲ್ಯಂ .. 40..
ಆದೌ ಮಧ್ಯೇ ತಥಾಂತೇ ಕಿಮಪಿ ತವ ಯಶೋ ಗೀಯತೇ ರಾಘವೇಂದ್ರೋ
ಸಾಮ್ನಾ ಋಗ್ವಿರ್ಯಜುರ್ಭಿರ್ಮಧುಮಧುರಮಯಾಯರ್ವಭಿಃ ಸಾಭಿಚಾರೈಃ .
ಕರ್ಮ ಜ್ಞಾನಂ ಚ ಶಶ್ವನ್ಮುಖರಮುಖತಯಾ ವರ್ಣಯಂತೋಽಪಿ ಚಾಮೀ
ಸ್ವಾಭಾವಿಕ್ಯಾಂ ಕ್ರಿಯಾಯಾಂ ತವ ಮಹಿಮನಿರ್ಧೇರ್ಜ್ಞಾನಶಕ್ತೌ ಚ ಶಕ್ತಾಃ .. 41..
ಆದೌ ಯತ್ರಾಗ್ನಿಹೋತ್ರ ಗದಿತಮಥ ಹರೇ ಪೂರ್ಣಮಾಸಃ ಸದಶ್
ಶ್ಚಾತುರ್ಮಾಸ್ಯಂ ಪಶುಶ್ಚಾಖಿಲಫಲಕರಣಪ್ರಕೃತಮೋದಾರಕರ್ಮಾ .
ಜ್ಯೋತಿಷ್ಣೋಮಾಖ್ಯ ಉಚ್ಚೈಸ್ತದುಪರಿ ವಿಹಿತಃ ಸೋಮಪೀಥಕ್ರಿಯಾವಾ
ನಗ್ನಿಷ್ಣೋಮಃ ಸ ಏವಂ ವಿಲಸತಿ ಭವತೋ ವಷ್ಠ ಯಜ್ಞಸ್ವರೂಪಂ .. 42..
ಆದೌ ತ್ವಂ ಪಂಚಧಾ ಭೂಸ್ತದನು ಚ ಪುರುಷೋ ದ್ವಾದಶಾತ್ಮಾ ಪ್ರದಿಷ್ಟಃ
ಸಾಂಗೋಪಾಂಗಃ ಸಕಾಂಡಃ ಕ್ರಮಿಕಕೃತಿಮಯಃ ಕೋಽಪಿ ಪೂರ್ವಃ ಪರೋಽನ್ಯಃ .
ವಿದ್ಯಥೋಲಾಪಮಂತ್ರೈರವಿರತಮುದಿತೋ ನಾಮಧೇಯೈಶ್ಚ ತೈಸ್ತೈಃ
ಸಾ ತೇ ಶಕ್ತಿಃ ಕ್ರಿಯಾಖ್ಯಾ ಜಯತಿ ಫಲವತೀ ಕೋಟಿಶೋ ವಿಸ್ತೃತಾಂಗೀ .. 43..
ಸಾಮ್ನಾಮಂತೇಷು ವಾಕ್ಯೈರ್ನವಭಿರಭಿಹಿತಂ ಶ್ವೇತಕೇತೂಪಯುಕ್ತೈಃ
ಪುಂಸಾಮರ್ಥಂ ಚತುರ್ಥ ದೃಢತರಚಿದಚಿದ್ಧಂಧಿಭೇದೇನ ಭಾಂತಂ .
ಏಕಂ ಬ್ರಹ್ಮಾದ್ವಿತೀಯಂ ನಿರುಪಮಪರಮಾನಂದಚೈತನ್ಯಧನ್ಯಂ
ಸಂತಂ ಸತ್ತಾಮನಂತಂ ಜನಿತಜಗದುಪಾದಾನಮಾತ್ಮಾನಮೀಡೇ .. 44..
ಸಾಂಗಸ್ವಾಧ್ಯಾಯಸಿದ್ಧೌ ವಿಧಿಮತವಿಧಿನಾ ರಾಧಿತಾರಾಧನೀಯ
ಶ್ರೀಮದ್ರಾಮ ಪ್ರಸಾದಾತ್ ತವವಿಮಲಮನಾಃ ಶುದ್ಧಸತ್ತ್ವಃ ಶರೀರೀ .
ಜಾನಾತ್ಯಂಗೀಕೃತಾಭ್ಯಾಮುಪನಿಷದಿ ಗತೌ ತದ್ಯಥೇತ್ಯಾದಿವಾಕ್ಯೈಃ
ಕಾರ್ಯತ್ವಾನಿತ್ಯತಾಭ್ಯಾಂ ಜಗದಿದಮಸುಖಂ ಬ್ರಹ್ಮಸದ್ಮಾ ವಸಾನಂ .. 45..
ಯತ್ತ್ವಕ್ಷಯಾದಿಶಬ್ದಾದವಗತಮರ್ಥವಾಪಾಮಸೋಮೇತಿವಾಚಾ
ತತ್ತ್ವಾ ಭೂತಾದಿವಾಕ್ಯಾನುಮತಮನಶನಂ ದೀರ್ಘಕಾಲಸ್ಥಿತತ್ವಂ .
ಇತ್ಥಂ ದೋಷಾನುಷಂಗಂ ವಿಷಯಸಮುದಯೇ ಪಶ್ಯತೋ ಮುಖ್ಯಪುಂಸಃ

ಸ್ವೈರಂ ಸ್ವೈರಂ ವಿರಕ್ತಿರ್ಭವತಿ ಬಲವತೀ ಭುಕ್ತುಪೇಕ್ಷೈಕಮೂರ್ತಿಃ .. 46..
 ಶಾಂತೋ ದಾಂತಸ್ತಿಕ್ಷುಸ್ತದನು ಚ ಪರಮಾಂ ಮುಕ್ತಿಮೇವೇಹಮಾನೋ
 ವಿಕ್ಷೇಪಾ ಕ್ಷುಣ್ಣಚೇತಾಃ ಶ್ರುತಿಶಿಖರಮತಾರಂಭವಿಸ್ತಂಭಶಾಲೀ .
 ಆಪಾತಜ್ಞಾತರೂಪಂ ಪರಿಹೃತನಿಖಿಲಾನರ್ಥಮಾನಂದಸಾಂದ್ರಂ
 ಸತ್ಯಜ್ಞಾನಾದ್ವಿತೀಯಂ ವಿವಿಧಿಷತಿತರಾಂ ಬ್ರಹ್ಮಜಿಜ್ಞಾಸುವೃತ್ತಿಃ .. 47..
 ಶುದ್ಧಿಃ ಶ್ರೀಯಂತ್ರಜಾತಾಮೃತರಸವಿಷಯಸ್ನೇಹಧಾರಾಭಿಷಿಕ್ತೇ
 ಸಜ್ಜಿಜ್ಞಾಸಾನುವೃತ್ತ್ಯಾ ಸಮುಚಿತ ದಶಯಾ ಸಂಗತೇ ಚಿತ್ತಪಾತ್ರೇ .
 ಹಂಸಾ ಯಾವತ್ ಕಷಾಯಾಂಬರನಿಹಿತಕರಂ ದರ್ಶಯಂತೀ ನ ವೇಲಾ
 ತಾವನ್ನಾಭಾತಿ ಗರ್ಭಾಶ್ರಯತಿಮಿರಭರಭ್ರಂಶನಜ್ಞಾನದೀಪಃ .. 48..
 ಸಂನ್ಯಾಸಂ ಕೇಚಿದೂಚುಃ ಶ್ರವಣವಿಧಿವಿನಿಶ್ಚೀಯಮಾನೇ ವಿಚಾರೇ
 ನಾನಾಕರ್ಮಾನುಬಂಧವ್ಯಪನಯನಮುಖೇನಾಂಗತಾಮಾದದಾನಂ .
 ಇಂದ್ರಾದೇಃ ಪ್ರಾಗ್ಭವೀಯಂ ಕಥಮಪಿ ನಿಹಿತಂ ಚಾತುರೈರೇನಮನ್ಯೇ
 ಮನ್ಯಂತೇ ಜ್ಞಾನಜನ್ಮಪ್ರತಿಭಟದುರಿತದ್ವಂಸನೇನ ಪ್ರಧಾನಂ .. 49..
 ತಸ್ಮಾತ್ ಸಂನ್ಯಸ್ತಕರ್ಮಾ ವಿಧಿವದಪಿ ಶಿಖಾಯಜ್ಞಸೂತ್ರಂ ವಿಮುಂಚನ್
 ಕೌಪೀನಾಚ್ಛಾದನಾರ್ಥ ವಸನಮಶಿಥಿಲಗ್ರಂಥಿ ಶಾಣಂ ವಸಾನಃ .
 ಬಿಭ್ರಾಣೋ ವೇಣುಮೇಕಂ ಯದಿ ಮನಸಿ ರುಚಿರ್ಭಿಕ್ಷಯಾ ಕುಕ್ಷಿಪಾತ್ರಂ
 ಕುರ್ವಾಣಃ ಪೂರ್ಣಮುಚ್ಛ್ರೈರ್ವಿಪಿನಮಧಿವಸನ್ನೀಹತೇ ಬ್ರಹ್ಮಚಿಂತಾಂ .. 50..
 ನ್ಯಾಯಾಭಾಸೋತ್ತರಾಣಾಮಪರಮುನಿಗಿರಾಮಂತರೇ ಸಂದಿಹಾನಃ
 ಕೃಷ್ಣದ್ವೈಪಾಯನೋಕ್ತ್ಯಾ ಪರಿಚಿತವಿಷಯೈರನ್ಯಥಾಸಿದ್ಧಿಶೂನ್ಯೈಃ .
 ಷಡ್ವಿಸ್ತಾತ್ಪರ್ಯಲಿಂಗೈ ರಥಮುಪನಿಷದಾಮನ್ವಯಂ ಬ್ರಹ್ಮಮಾತ್ರಂ
 ಶುಶ್ರುಷುಃ ಸಾನುಕಂಪಂ ಗುರುಮನುಸರತಿ ಶ್ಲೋತ್ರಿಯಂ ಬ್ರಹ್ಮನಿಷ್ಠಂ .. 51..
 ಭಾಷಾಗ್ರಂಥಾತ್ ಸ್ವತೋ ವಾ ಸಮುದಯತಿ ಸತಿ ಜ್ಞಾನಮಸ್ಮಾದಯೋಗಂ
 ಪಕ್ಷೇ ಪ್ರಾಪ್ತಂ ನಿರಸ್ಯನ್ನಿಯಮವಿಧಿತಯಾ ಶ್ರಾವಣಂ ವಾಕ್ಯಮೇಕೇ .
 ಜಲ್ಪಂತ್ಯನ್ಯೇ ತು ನೇದಂ ವಿಧಿರಪಿ ತು ತಥಾ ಜ್ಞಾನಮಾತ್ರಾರ್ಥಕತ್ವಾ
 ತ್ತಾರ್ತೋಯೀಕಂ ತು ಕಶ್ಚಿದ್ವಿಧಿಮನುಮನುತೇ ವಾರಯೇದ್ ಯತ್ನಮನ್ಯಂ .. 52..
 ಅದ್ವೈತಾತ್ಮನ್ಯಶೇಷಶ್ರುತಿಶಿಖರಗತಿಂ ತತ್ತರತ್ವೇನ ಬುದ್ಧ್ಯಾ
 ನೀಶಂಕಂ ಮಾನಮೇಕಂ ಮನಸಿ ಚ ವಿಮೃಶನ್ನತ್ರ ವಿಜ್ಞೋಪದೇಶಾತ್ .
 ಶೌತಜ್ಞಾನಾನುಕೂಲಂ ತದಪಿ ಗುರುಕೃಪಾಸಿದ್ಧಸಂಸ್ಕಾರಶುದ್ಧಿ
 ಭೂಯಸ್ತಂ ಯುಕ್ತಿತೋಽಪಿ ಸ್ವಯಮನುಮಿನುತೇ ಮೇಯಶಂಕಾಂ ವಿಹಂತುಂ ..
 53..
 ರಂಹತ್ಯಂಹೀರಿತಾನಾಂ ಮುಹುರಿಹ ಕಲಯನ್ನೇಷ ಗತ್ಯಾ ಗತೀನಾ

ಮುತ್ಯಾಂತಿಕೇಶಗರ್ಭಾಶಯವಿವಿಧದಶಾದುಃಖಸಂಭೇದಭಾಜಾಂ .
 ದ್ವೇಷಾವೇಶಪ್ರಗಲ್ಭಂ ವಿಷಯಸುಖಪರಿಷ್ಕಂಗಳೈಮುಖ್ಯಮಾಯ
 ನ್ನಾತ್ಮಧ್ಯಾನಂ ವಿಧತ್ತೇ ಚಿರಮನುವಿರತಂ ಭಾಗ್ಯವಾನಾದರೇಣ .. 54..
 ಧಾರಾಧ್ಯಾನಾನುಭಾವಾದಪಚಿತಿಮಿತವಾನನ್ಯಥಾ ಭಾವನಾಯಾಃ
 ಸಂಪ್ರಜ್ಞಾತೇ ಸಮಾಧೌ ನಿಯಮಿತಹೃದಯಃ ಸಮ್ಯಗಾಸನ್ನಯೋಗಃ .
 ಪ್ರತ್ಯೂಹವ್ಯೂಹಭಂಗೇ ಶ್ರವಣಮುಖಭವತ್ಸಂಸ್ಕೃತಿಸ್ವಾಂತತೋಯಂ
 ಹಂತಾದ್ವೈತಂ ಮಹಾತ್ಮಾ ನಿಗಮಪರಿಚಿತಂ ಪಶ್ಯತಿ ಬ್ರಹ್ಮತತ್ತ್ವಂ .. 55..
 ನವ್ಯಾಪೂರ್ವೌ ವಿರುಂಧನ್ ನ ಪರಿಣತಪುರಾಕರ್ಮಸಂದೋಹದಾಹೀ
 ಪ್ರಾರಬ್ಧಸ್ಯಾನುರೋಧಾದಣುವಿಪುಲತನೂಮೂಲಮಾಯಾ ಮಮೃದ್ಧನ್ .
 ಭಿಂದನ್ನಜ್ಞಾನದೋಷಾವರಣಮಯತಮೋದತ್ತಸರ್ವಜ್ಞಭಾವೋ
 ಬ್ರಹ್ಮಾಲೋಕೇ ವಿಧತ್ತೇ ಕತಿಪಯಸಮಯಾನ್ ಯೋಗಿನೋ ಗೌಣಮುಕ್ತಿಂ .. 56..
 ವೃತ್ತಿಬ್ರಹ್ಮಾವಲಂಬಾ ಸಕಲಫಲಭುಜೇರಂತತೋ ಜಾಯಮಾನಾ
 ಮಾಯೋಚ್ಛಿತ್ತಾ ಪ್ರಧಾನಂ ಕಲಯತಿ ಪರಮಾನಂದರೂಪಾಪವರ್ಗಂ .
 ಪುಂಸೋ ಬ್ರಹ್ಮತ್ವಮೇಕೋ ವದತಿ ತದಪರಶ್ಚೇಶ್ವರತ್ವೇನ ಸತ್ತಾಂ
 ಶ್ರೀವ್ಯಾಸೋ ಮುಕ್ತಿಮಾತ್ರೇ ಪ್ರಥಮಮಪಿ ಪರಾಂ ತಾಸ್ವಿದಾನೀಂತನೀಷು .. 57..
 ಇತ್ಯೇವಂ ಜ್ಞಾನಮುದಿತಂ ಬ್ರಹ್ಮಮಾಯಾವಲಂಬನಂ .
 ಫಲಾಡ್ಯಂ ತ್ವತ್ಸ್ವರೂಪಂ ತತ್ ಸರ್ವವೇದಾಂತವರ್ಣಿತಂ .. 58..
 ಭವಬಂಧವಿನಿರ್ಮುಕ್ತೌ ಜ್ಞಾನಶಕ್ತಿಸ್ತವ ಪ್ರಭೋ .
 ಅಧಿಕಂ ಯಶ ಏವೇದಂ ವೇದವೇದಾಂತವರ್ಣಿತಂ .. 59..
 ಬ್ರಹ್ಮಾಪಿ ತವ ರಾಮೇಂದೋ ಮಹಿಮೈವ ಸನಾತನಃ .
 ಯಸ್ಮಿನ್ ಪ್ರತಿಷ್ಠಿತೋ ನಿತ್ಯಂ ಕವಿಭಿಶ್ಚಾರು ವರ್ಣ್ಯಸೇ .. 60..
 ಭೂಯಃ ಶಕ್ತಿದ್ವಯಾಪೇತಸ್ತ್ವಂ ಪೂರ್ಣಃ ಪುರುಷೋತ್ತಮಃ .
 ಸರ್ವಾಂ ರಸಮಯೀಂ ಲೀಲಾಂ ಪ್ರವರ್ತಯಸಿ ಸಂತತಂ .. 61..
 ಅಯಂ ವಾಪಿ ತವ ಶ್ಲೋಕೋ ಗೀಯತೇ ವ್ರಜಮಂಡಲೇ .
 ಸಹಜಾನಂದಿನೀಯುಕ್ತಸ್ತ್ವಂ ಯತ್ಕೈವ ವಿರಾಜಸೇ .. 62..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂರ್ವಖಂಡೇ
 ಷಡ್ಗುಣೋಪಾಖ್ಯಾನೇ
 ಯಶೋವ್ಯಾಖ್ಯಾನಂ ನಾಮ ಚತುರ್ನವತಿತಮೋಽಧ್ಯಾಯಃ .. 94..

ಶ್ರೀವ್ಯಾಖ್ಯಾನಂ

ಬ್ರಹ್ಮೋವಾಚ .

ಅಥ ಶ್ರಿಯಂ ಪ್ರವಕ್ಷ್ಯಾಮಿ ರಾಮಸ್ಯ ಶ್ರೀಪತೇರ್ದ್ವಿಜ .
 ಯಯಾ ಸಂಶೋಭಿತಂ ನಿತ್ಯಂ ರಘುರಾಜನಿಕೇತನಂ .. 1..
 ಪುರಗ್ರಾಮವೃಜಾರಣ್ಯದೇಶವೇಷಾವಲಂಬಿನೀ .
 ಶ್ರೀವಿಗ್ರಹಾವಲಂಬಾ ಶ್ರೀರ್ಬಹುದೈವಾನುವರ್ಣ್ಯತೇ .. 2..
 ಪುರಂ ತದುತ್ಪಂಗವಿಶಾಲಸೌಧ
 ಶಿರಃ ಪ್ರವಿನ್ಯಸ್ತಸುವರ್ಣಕುಂಭಂ .
 ಪ್ರತ್ಯುಪ್ಪರತ್ನೋದ್ಭವಯಾ ಸ್ವಭಾಸಾ
 ನಕ್ಷತ್ರಲೋಕಂ ಪಿದಧದ್ವಿಭಾತಿ .. 3..
 ಪ್ರಾಸಾದತುಂಗವಲಭೀವಿವಿಧೋಪಕ್ಲೃಪ್ತ
 ವಾತಾಯನೌಘವಿವರಾಂತರನಿರ್ಗತಾನಾಂ .
 ಯಚ್ಚಿತ್ರಶಾಲಮಣಿರತ್ನಮಯೂಖಭಾಸಾಂ
 ಸಂದೋಹ ಆಕ್ರಮತಿ ರಾಜಪಥಂ ಸಮಂತಾತ್ .. 4..
 ಗಾವೋ ಹರಿನ್ಮಣಿವಿಶೇಷಸಮೂಹಕ್ಲೃಪ್ತ
 ನಿಯೂಹದೀವಿತಿಷು ಚ ತೃಣಸಂಭ್ರಮೇಣ .
 ಉದ್ಧೀವಿಕಾಂ ಕಿಮಪಿ ಕುರ್ವತ ಇತ್ಯುದೀಕ್ಷ್ಯ
 ನೃತ್ಯಂತಿ ಕೌತುಕವಶೇನ ಹಿ ಯತ್ರ ಬಾಲಾಃ .. 5..
 ಸ್ತ್ರೀಣಾಂ ವಿಲಾಸಭವನೇಷು ಮನೋಜಕೇಲಿ
 ಸಂಗ್ರಾಮಸಂತ್ರಟಿತಮೌಕ್ತಿಕರತ್ನವೃಂದೈಃ .
 ಕೀರ್ಣೈರುಷಃ ಸುಗೃಹಮಾರ್ಜನಿಕಾನಿರಸ್ತೈರಾಢ್ಯಾ
 ಭವಂತಿ ಕಣಭಿಕ್ಷಜುಷೋಽಪಿ ಯತ್ರ .. 6..
 ಸಾಯಂ ಪ್ರದೀಪ್ತಶುಭದೀಪಮನೋಹರೇಷು
 ಸಾನಂದಸರ್ವಮನುಜೇಷು ನಿಕೇತನೇಷು .
 ಶ್ರೀಃಪರ್ಯಟತ್ಯವಿರತಂ ಭೃಶಮಾತ್ಮವತ್ತಾ
 ಮನ್ವೇಷಯಂತ್ಯಖಿಲಪೌರಜನೇಷು ಯತ್ರ .. 7..
 ಮಂಜೀರಮಂಜುಲನಿನಾದವಿಶೇಷವತ್ಯಃ
 ಕಾಂಚಿಜ್ವಣಜ್ವಣಿತಕೌತುಕಿತಸ್ವಚಿತ್ತಾಃ .
 ಕ್ರೀಡಂತಿ ಯತ್ರ ಕಮಲಾ ಇವ ಪದ್ಮಹಸ್ತಾ
 ದ್ವಾರೇಷು ಮುಗ್ಧಹೃದಯಾ ಹರಿಣೀದೃಶೋ ವೈ .. 8..
 ಶ್ರೀರಾಮಚಂದ್ರವಿಪುಲೋರ್ಜಿತಕೀರ್ತಿಗಾಢಾ
 ದೈನಂದಿನಾನುಚರಿತಾನಿ ಮನೋಹರಾಣಿ .
 ಗಾಯಂತ್ಯ ಉನ್ನತತರೇಷು ನಿಕೇತನೇಷು
 ಸಮೋಹಯಂತಿ ಸುದೃಶೋಽಪ್ಸರಸಾಂ ಮನಾಂಸಿ .. 9..

ಶ್ರೀಃ ಸಂಚರತ್ಯವಿರತಂ ಪ್ರತಿಸದ್ಮ ಯತ್ರ
 ರತ್ನಾಂಘ್ರಿಪೂರಸವಿಶೇಷರವಾನುಲಕ್ಷ್ಯಾ .
 ಛಾಯಾವಶಾದನುಮಿತಾ ಕರಪಂಕಜಸ್ಯ
 ಭತ್ತಸ್ತುತೈರ್ಮಣಿಗಣೈರವನೌ ಕಿರಂತೀ .. 10..
 ಆನಂದವಾನ್ ದಶರಥೋ ನೃಪತಿಃ ಕುಮಾರ
 ಕೀರ್ತಿವ್ರಜಂ ಕಥಯತಾಂ ವಿದುಷಾಂ ಗಣೇಭ್ಯಃ .
 ಶಶ್ವದ್ದದಾತಿ ಮಣಿಹೇಮವಿಭೂಷಣಾನಿ
 ರತ್ನಾನಿ ಪೂರಯತಿ ತಾನಿ ಗೃಹಾಣಿ ಲಕ್ಷ್ಮೀಃ .. 11..
 ಶ್ರೀಜಾನಕೀ ವಿರಚಯತ್ಯನಿಶಂ ಸಪರ್ಯಾ
 ಸಾದ್ವೀಗಣೇನ ಸಹ ಯತ್ರ ವಸಿಷ್ಠಪತ್ನಾಃ .
 ಸ್ವಚ್ಛೈರಲಂಕೃತಿಭರ್ವಸನಾಂಗರಾಗೈ
 ಮಂದಾರಮಾಲೈನಿವಹೈಃ ಶುಭಭೋಜನೈಶ್ಚ .. 12..
 ತಾ ಆಶಿಷಃ ಪ್ರತಿಪದಂ ವಿದಧತ್ಯಮುಷ್ಯೈ
 ಸಾಕೇತಲಕ್ಷ್ಮಿ ಬಹುಭಾಗ್ಯವತೀ ಭವೇತಿ .
 ಆದಾಯ ಯಾಃ ಸ್ವವಸನಾಂಚಲರೋಪಣೇನ
 ಭೂಯಃ ಪದೋಃ ಪತತಿ ಸಾ ಪ್ರಸಭಂ ಸತೀನಾಂ .. 13..
 ಸೀತಾಸ್ವಯಂವರಕಥಾಂ ನಿಮಿಚಂದ್ರಲಕ್ಷ್ಮೀಂ
 ಶ್ರೀರಾಮಚಂದ್ರಭೃಗುವರ್ಯರಣಪ್ರಸಕ್ತಿಂ .
 ತದ್ವೀರ್ಯಸಂಹರಣಿಕಾಮುಪವೀಣಯಂತಿ
 ಯತ್ರೋತ್ಸುಕೇಷು ಪುರವಾಸಿಷು ಕಿನ್ನರೇಂದ್ರಾಃ .. 14..
 ಧರ್ಮಧ್ವಜಾಃ ಕಿಮಪಿ ಯತ್ರ ಜಯಂತಿ ಪೌರಾ
 ಯೇಷಾಂ ಗೃಹೇಷು ಸಕೃದೇವ ಧನಾಭಿಲಾಷಾತ್ .
 ದ್ವಾರಾಣಿ ನಾನ್ಯಧನಿನಾಂ ಮುಹುರುವ್ರಜಂತಿ
 ಪೂರ್ಣಾಶಿಷಾಮುಪಗತಾ ನಿಜಜನ್ಮ ಯಾವತ್ .. 15..
 ಚಿತ್ರೋಪಕ್ಲೃಪ್ತ ರಚನಾರುಚಿರೇಷು ಯತ್ರ
 ಪ್ರಾಸಾದಶೃಂಗಸದನೇಷು ಸುಖಸ್ಥಿತಾನಾಂ .
 ನಾನಾವಿಧದ್ಯುತಿಮತಾಂ ವಿಹಗೋತ್ತಮಾನಾಂ
 ವರ್ಣಭ್ರಮೋ ಭವತಿ ಚಿತ್ರನಿರೀಕ್ಷಣಾನಾಂ .. 16..
 ರತ್ನಾಂಗಣೇಷು ಧನಿನಾಂ ತಿಮಿರಾಕುಲಾಸು
 ರಾತ್ರೀಷು ಯತ್ರ ನಿಹಿತಾಃ ಶುಭದೀಪಲೇಖಾಃ .
 ಮಂದೀಭವಂತಿ ಕಿರಣೈರಧಿಕಪ್ರಕಾಶೈ

ರಭ್ಯುದ್ಗತೈಸ್ತಲತ ಉರ್ಧ್ವಗತೈರ್ನಭೋಽಂತಂ .. 17..
 ಕಲ್ಪದ್ರುಮೈಃ ಪರಿವೃತೇಷು ಚ ನಿಷ್ಕುಟೇಷು
 ಗುಂಜಂತಿ ಯತ್ರ ಸತತಂ ಸಮದಾ ಮಿಲಿಂದಾಃ .
 ಏಕೀಭವಂತಿ ಲಲಿತೇನ ಕಲಸ್ವರಾಸ್ತೇ
 ಮಂದೋಪನಾದಿತಮನೋಹರವಲ್ಲಕೀಭಿಃ .. 18..
 ಯತ್ರಾಪಣೇಷು ವಣಿಜಾಂ ಬಹುಲಾಭಭಾಜಾಂ
 ಮೂರ್ತಾಃ ಸ್ಥಿತಾ ನವನವಾ ನಿಧಯೋ ನವಾಪಿ .
 ದೃಶ್ಯಂತ ಇತ್ಯುದಿತಮಾಸು ನಿಶಮ್ಯ ಯಕ್ಷಾ
 ಯಕ್ಷಾಧಿಪಶ್ಚ ವಚನಾತ್ಸಹಸೋಪಯಾಂತಿ .. 19..
 ಸ್ವಪ್ನೇಽಪಿ ನಾಧಿರಿಹ ವಾಸವತಾಮುದೇತಿ
 ವ್ಯಾಧಿರ್ನ ಚ ಶ್ರುತಿಪಥಂ ಕ್ವಚಿದಭ್ಯುಪೈತಿ .
 ಶ್ರೀರಾಮಚಂದ್ರಮುಖಚಂದ್ರನಿರೀಕ್ಷಣೇನ
 ನಿತ್ಯೋತ್ಸವಾನಿ ದಿವಸಾನಿ ನೃಣಾಂ ಪ್ರಯಾಂತಿ .. 20..
 ಕಂಪಃ ಕೇತುಷು ನಿಮ್ನಗತ್ವಮುದಕೇ ದೌರ್ಬಲ್ಯಮಶ್ವಾನನೇ
 ದುಃಖಂ ದ್ವೇಷಿಕುಲೇ ಹಿರಣ್ಯವಿರಹಃ ಸ್ತೋಮೇಷು ತುಷ್ಟಾತ್ಮನಾಂ .
 ವಿಶ್ಲೇಷಪ್ರಭವಾ ರುಜಶ್ಚ ರಜನೌ ನೋ ಮಾನುಷೇಷ್ಟಸ್ತಿ ತತ್
 ತಸ್ಮಿನ್ ಭರ್ತರಿ ಯೌವರಾಜ್ಯಪದವೀಮಧ್ಯಾಸಮಾನೇ ಶ್ರಿಯಃ .. 21..
 ದೇಶಾಂತರಾತ್ ಕವಿಜನಾ ಧನಲಿಪ್ಸಯಾಮು
 ಮಭ್ಯೇತ್ಯ ಯಾವದುಪಯಂತಿ ಸಭಾನಿಷಣ್ಣಂ .
 ತಾವತ್ಕುಟುಂಬಜನದೂತ ಮುಖಾದುದಂತಂ
 ಶೃಣ್ವಂತಿ ಸದ್ಮನಿ ಮಹಾಮಣಿಹೇಮವೃಷ್ಟೇಃ .. 22..
 ಯೇಷ್ಟದ್ವಿಗರ್ಭವಿವರೇಷು ಕದಾಪಿ ನೈವ
 ದೃಷ್ಟಾ ಖನಿಃ ಕನಕರೂಪಮಹಾಧನಾನಾಂ .
 ತೇಷ್ಟೇವ ತಾಃ ಖಲು ನಿರೀಕ್ಷ್ಯ ಬಭೂವ ನೃಣಾ
 ಮಾಶ್ಚರ್ಯಮಭ್ಯಧಿಕ್ರಮುದ್ರಿತರಾಜಭಾಗಾಃ ..
 ಭೂಮಾವನುಪ್ತಮಪಿ ಧಾನ್ಯಮುದಾವಿರಾಸೀತ್
 ಸೂರ್ಯಾತಪಂ ಪ್ರತಿನಿರೋಧಮಭೂತ್ವಯೋದಃ .
 ಉಪ್ತಂ ಚ ತಾವದಭವತ್ ಫಲಪಾಕಶಾಲಿ
 ಯಾವದ್ಧೃಹಿತಮಲಸಾಃ ಕೃಷಿಕಾ ಬಭೂವುಃ .. 24..
 ದೇಶೋಽಖಿಲಃ ಕನಕರತ್ನವಿರಾಜಿಭೂಷಾ
 ಸಂದೋಹವದ್ಭಿರನಿಶೋತ್ಸವಮಂಗಲಾಡ್ಯೈಃ .
 ನಾರೀಗಣೈರ್ನರಗಣೈಃ ಶುಶುಭೇ ವಿಶೇಷಾತ್

ಸ್ವಗೋ ಯಥಾ ಸಸುಖಪೀತಸುದೈಃ ಸುರೌದೈಃ .. 25..

ರಾಜಾ ಸ್ವಯಂ ದಶರಥಃ ಸುಖಸಂಪದಾಢ್ಯೋ

ರಾಮೋ ನಿರ್ದೇಶಮನುತಿಷ್ಠತಿ ತಸ್ಯ ನಿತ್ಯಂ .

ಕಾರ್ಯಂ ಚ ಸರ್ವಮನುತಿಷ್ಠತಿ ಲಕ್ಷ್ಮಣಾದಿ

ಭ್ರಾತೃತ್ರಯಂ ಕಿಮಪರಂ ಸುಖಮೀದೃಗಸ್ತಿ .. 26..

ಲೋಕತ್ರಯೀ ದಶರಥಸ್ಯ ಪರಾಂ ಸಮೃದ್ಧಿ

ಮುದ್ದೀಕ್ಷ್ಯ ಪುತ್ರಧನದಾರವಿಶೇಷಜುಷ್ವಾಂ .

ಪ್ರತ್ಯೇಕಮಾತ್ಮಸದನೇಷು ಸಮೋದಮೂಚೇ

ಶ್ರೀರಾಮಚಂದ್ರಗುಣಗಾನವಿಶೇಷಹೃಷ್ವಾ .. 27..

ಲೋಕಾ ಊಚುಃ .

ಜಾನೀಥ ತದ್ದಶರಥಸ್ಯ ನೃಪೇಶ್ವರಸ್ಯ

ಪೂರ್ವಪ್ರಭೂತಮತುಲಂ ಸುಕೃತಂ ವಿಶಿಷ್ಟಂ .

ಯದ್ದೇವದಾನವರಣೇ ವಿಷಮೇ ಸುರಾಣಾಂ

ಸಾಹಾಯ್ಯಮಾಚರಿತಮಸ್ಯ ಭುಜದ್ವಯೇನ .. 28..

ಕೇ ಕೇ ನ ನಿರ್ಭಯಪದಂ ಸಮವಾಪ್ಯ ದೇವಾ

ದೈತ್ಯವ್ರಜಂ ಜಿತವತೇ ರಘುಪುಂಗವಾಯ .

ಅಸ್ಮೈ ನ ವೈ ದಶರಥಾಯ ಶುಭಾಶಿಷೋಽದು

ರ್ಯಾಸಾಮಯಂ ಸಮಭವದ್ಭವಿಕೋ ವಿಪಾಕಃ .. 29..

ಸಂಗ್ರಾಮಭೂಮಿಗತ ಏಷ ದುರಾಸದಾನಾಂ

ದೇವದ್ವಿಷಾಂ ಭುಜಬಲೇನ ಬಲಂ ಜಹಾರ .

ವಂದೀಃ ಸ್ವಯಂ ದಿವಿಷದಾಂ ಖಲು ಮೋಚಯಿತ್ವಾ

ತಾಸಾಂ ಶುಭಾಶಿಷಮುವಾಹ ಬಹುಪ್ರಕಾರಾಂ .. 30..

ಇತ್ಯಾದ್ಯುಪಪ್ಲವಗಣಾತ್ ಸತತಂ ಪ್ರಜಾಃ ಸ್ವಾಃ

ಸಂರಕ್ಷಣಂ ಸ್ವಯಮಸೌ ನೃಪತಿಶ್ಚಕಾರ .

ಏತಾಸ್ತದೇನಮತುಲಾಧಿಕಸತ್ಪಲಾಭಿ

ರಾಶೀರ್ಭೀರೇಧಯಿತುಮುತ್ಕಲಿಕಾಮಬಿಭೃತ್ .. 31..

ಸ್ವೇಷ್ಟಾಶ್ರಮೇಷು ಮುನಯೋ ದಿತಿಜೈರ್ದ್ವಿಷದ್ವಿ

ರುದ್ವೇಜಿತಾಸ್ತಪಸಿ ವಿಘ್ನಹತಾ ಬಭೂವುಃ .

ತಾನೇವ ಸುಸ್ಥಹೃದಯಾನಕರೋನ್ನರೇಂದ್ರಃ

ಪ್ರಾಯುಂಜತಾವಿರತಮತ್ರ ಶುಭಾಶಿಷಸ್ತೇ .. 32..

ಸಾಧ್ಯೋ ನಿಜವ್ರತವಿಲೋಪಭಯಾತ್ ಸಶೋಕಾ

ದೈತ್ಯೇಷು ಯೌವನಧರೇಷು ವಿವೃದ್ಧಿಮತ್ಸು .

ಏತಸ್ಯ ವಿಕ್ರಮಗುಣೈರಭವನ್ ವಿಶೋಕಾ
 ಸ್ತಾ ಆಶಿಷಃ ಸಮಪುಷನ್ನಿಹ ದುಷ್ಟಜೈತ್ರೇ .. 33..
 ಯೇಽನ್ಯೇ ತಪಸ್ವಿನ ಉದೀರ್ಣಮುನಿವ್ರತಾ ವೈ
 ಗಾರ್ಹಸ್ಥ್ಯಧರ್ಮನಿರತಾ ನಿಹಿತಾಗ್ನಿಹೋತ್ರಾಃ .
 ಸ್ವಾಸ್ಥ್ಯಂ ಚಕಾರ ನೃಪ ಏಷ ಸ ತೇಷು ಯೋಗ
 ಕ್ಷೇಮಾದಿಸಂಭೃತಿಭಿರುದ್ಯುದುದಾರವೃತ್ತಃ .. 34..
 ಮರ್ತ್ಯಾ ಮೃಗಾ ಅಪಿ ಖಗಾಃ ಪಶವಸ್ತಥಾನ್ಯೇ
 ದೀನಾ ಗವಾದಯ ಉದೀತ ಭಯಾಃ ಪರೇಭ್ಯಃ .
 ತೇಷಾಮಸೌ ಸುವಿಪುಲಾಭಯದಾನದಕ್ಷಃ
 ಸ್ವಸ್ವಕ್ರಿಯಾಕುಶಲತಾಕರಣೋ ನರೇಂದ್ರಃ .. 35..
 ತೇ ಸರ್ವ ಏವ ನೃಪತೇರುದಯಪ್ರಕರ್ಷಂ
 ವಾಂಛಂತ ಆಶಿಷಮಜಸ್ರಮುದೀರಯಂತಿ .
 ತಸ್ಯೈತದೇವಮುದಿತಂ ಫಲಮುದ್ವಿಭಾತಿ
 ಯದ್ರಾಮಚಂದ್ರಸದೃಶಾಸ್ತನಯಾ ಜಯಂತಿ .. 36..
 ರಾಮೋ ಜಗಜ್ಜನವಿಲಕ್ಷಣವೃತ್ತಶೀಲ
 ಸ್ತಾದೃಕ್ ಚ ಲಕ್ಷ್ಮಣ ಉದಾರಗುಣಾಂಬುರಾಶಿಃ .
 ಅನ್ಯೌ ತಥೈವ ಭರತೋಽಪಿ ಚ ಶತ್ರುಸೂದಃ
 ಸರ್ವೇಷ್ವದಾರಚರಿತಾ ಭರಿತಾ ಗುಣೌಘೈಃ .. 37..
 ಜೀವಂತು ತೇ ಚಿರಮಮೀ ನೃಪತೇರುದಾರೈ
 ರತ್ಯುನ್ನತೈರ್ಭವವಿಲಕ್ಷಣಭಾಗಧೇಯೈಃ .
 ಕಲ್ಯಾಣಕೋಟಿಸುಕೃತಾರ್ಜನಸಂಭವಾನಾಂ
 ಸಾಕೇತಪತ್ತನಜುಷಾಂ ಚ ನಿಜಪ್ರಜಾನಾಂ .. 38..
 ಏತೈಃ ಸುಪುಣ್ಯ ಚರಿತೈಸ್ತ್ರಿದಶಾಪಗಾ ಚ .
 ತೈ ಲೋಕ್ಯಪಾವನಸಮೃದ್ಧವಿಶಿಷ್ಟಶೀಲೈಃ .
 ಸರ್ವೇ ಜನಾಃ ಸುಕೃತಿನಃ ಖಲು ಸಂಬಭೂವುಃ
 ಶ್ರೀಮನ್ಮುಖೇಂದುಪರಿದರ್ಶನಭೂರಿಭಾಗ್ಯಾಃ .. 39..
 ಶ್ರೀರಾಘವೇಂದ್ರಚರಿತಾಮೃತಪೂರ್ಣಧಾರಾ
 ನಿತ್ಯಾವಗಾಹಸುವಿಶುದ್ಧಮನೋ ವಪುಷ್ಯಾಃ .
 ಸಾಕೇತವಾಸಿನ ಇಮೇ ಮನುಜಾಃ ಸ್ವಭಾಗ್ವೈ
 ರ್ಧನ್ಯಾ ಇತಿ ತ್ರಿಭುವನಂ ಪರಿಶೋಭಯಂತಿ .. 40..
 ಭೂಮಂಡಲಸ್ಯ ಖಲು ಕೀರ್ತಿರಸಾವಯೋಧ್ಯಾ

ಯತ್ರಾಸ್ತಿ ಪುಣ್ಯಚರಿತಃ ಪುರುಷಃ ಪುರಾಣಃ .
 ಅಂಶೈಶ್ಚನಿ (ತು) ಭೀ ರಭಿತೋ ಭುವನಂ ಸಮಸ್ತ
 ಮುದ್ದೀಪಯನ್ ದಿವಸನಾಯಕವಂಶದೀಪಃ .. 41..
 ಹಂಹೋ ವಯಂ ಖಲು ನಿಜಾನಿ ನಿಕೇತನಾನಿ
 ಹಿತ್ವಾ ವಸಾಮ ರಘುನಾಥಪುರೀಮುಪೇತ್ಯ .
 ಯತ್ರೇಂದಿರಾಪ್ರತಿಗೃಹಂ ಪರಿಬಂಭಮೀತಿ
 ಹಸ್ತಾರವಿಂದರುಚಿಭಿರ್ಭುವಿ ರಂಜಯಂತೀ .. 42..
 ಕಿಂ ವರ್ಣನೀಯಮಥ ವಕ್ತ್ರಸಹಸ್ರಕೇಣ
 ಸಾಕೇತವಾಸಿಜನತಾಲಿಕಪಟ್ಟ ಭಾಗ್ಯಂ .
 ತೈಲೋಕ್ಯಮೇವ ಖಲು ಭಾಗ್ಯಸಮೃದ್ಧಿಮದ್ಯ
 ಜ್ಯೇ ರಾಮಚಂದ್ರಜನುಷಾ ಶುಭಸಂಬೃತೇನ .. 43..
 ಯಾ ಶ್ರೀಃ ಸ್ವಯಂ ವಸತಿ ಸುಸ್ಥಿರಭಾವಮಾಪ್ತಾ
 ವೈಕುಂಠಸದ್ಮನಿ ಸಮಸ್ತಗುಣೈರುಪೇತಾ .
 ಸಾ ಸ್ವಾತ್ಮನೋ ದಯಿತಮೇನಮಿಹಾವತೀರ್ಣ
 ವಿಜ್ಞಾಯ ತಿಷ್ಠತಿ ರಘೂತ್ತಮರಾಜಧಾನ್ಯಾಂ .. 44..
 ಯೇಷ್ಟಾಶಯೇಷು ಪಯಸಾಂ ನ ಕದಾಪಿ ಪದ್ಮಾ
 ಸ್ತೇಷ್ಟತ್ರ ಪದ್ಮ ಕುಲಸಂಪದಭೂತಪೂರ್ವಾ .
 ಮುಕ್ತಾಫಲಾನಿ ಚ ಭವಂತಿ ವೃಹತ್ತಮಾನಿ
 ಕೇಲಿಂ ತಥಾ ವಿದಧತೇ ಖಲು ರಾಜಹಂಸಾಃ .. 45..
 ಇಂದ್ರಾಲಯೇಽಪಿ ನ ತಥಾ ಸುವಿಭಾತಿ ಶೋಭಾ
 ನ ಬ್ರಹ್ಮಸದ್ಮನಿ ನ ವಾ ಖಲು ಭೋಗವತ್ಯಾಂ .
 ಸಾಕೇತವಾಸಜುಷಿ ನೀಚತರೇಽಪಿ ವರ್ಣೇ
 ಯಾದೃಕ್ ಬಭೂವ ನರಕಿನ್ದರವೀಕ್ಷಣೀಯಾ .. 46..
 ಧಿಕ್ ತಸ್ಯ ಜನ್ಮ ವಿಧಿಸೃಷ್ಟಿಮುಪೇತ್ಯ ಯೇನ
 ಸ್ವಪ್ನೇಽಪಿ ನೈವ ಸಮವಾಪಿತಮಕ್ಷಿಮಾರ್ಗಂ .
 ಸಾಕೇತನಾಮನಗರಂ ಸರಯೂತರಂಗ
 ಸಂಶೀಲಿತಾನಿಲಸಮಾಗಮಪೂತಲೋಕಂ .. 47..
 ಸೈವಾದ್ಭುತಾ ಪುಲಿನಭೂಃ ಸರಯೂತಟಿನ್ಯಾಃ
 ಪಾನೀಯಪುಷ್ಟದೃಢಮೂಲಮಹಾವನಾಥ್ಯಾ .
 ನೋ ವಾಸವಸ್ಯ ನಗರೀ ಹರಿಚಂದನಾದ್ಭೈ
 ವಾಂಭಾನುರೂಪಫಲಿತೈಃ ಪರಿತಃ ಪರೀತಾ .. 48..
 ಕಿಂ ಪಾರಮೇಷ್ಠ್ಯಪದವೀಂ ಸಮುಪೇತ್ಯ ಕಾರ್ಯಂ

ಧನ್ಯೈವ ಸಾ ತೃಣಜನಿಃ ಸರಯೂತಟಾಂತೇ .

ಯಸ್ಯಾಂ ದುರಾಪಮಪಿ ತತ್ಪಲಭಂ ಶಿಶುತ್ವೇ

ಕ್ರೀಡದ್ರಘೂತ್ತಮಕುಮಾರಪದಾರವಿಂದಂ .. 49..

ಪ್ರಾಜ್ಯಂ ಸ್ವರ್ಲೋಕರಾಜ್ಯಂ ಸುರವರವನಿತಾ ಪಾಣಿಪದ್ಮೋಪಗೂಢ
ಪ್ರೋದಂಚಚ್ಚಾಮರಾಂದೋಲನಗತಸುರತಸ್ತೇದಖೇದಂ ವಿಹಾಯ .

ಶ್ರೀಮತ್ಸಾಕೇತಪುರ್ಯಾಃ ಪರಿಸರಸರಯೂಸಂಸರತ್ತುಂಗವೀಚೀ
ನೀಚೀಭೂತೈಕದೂರ್ವಾದಲಮಹಿಮದಶಾಮಾತ್ಮನಃ ಕಾಮಯಾಮಃ .. 50..

ಧನ್ಯಾ ಸಾ ಮಲ್ಲಿವಲ್ಲಿ ಕಿಮಪಿ ದಿವಿಷದಾಮಪ್ಯಲಭ್ಯೈಸ್ತಪೋಭಿ
ಭೂಯೋ ಭಾಗ್ಯೈರಯೋಧ್ಯಾಪುರಗತಸರಯೂಸೈಕತಾಂತೇ ಪ್ರರೂಢಾ .

ಯಸ್ಯಾಃ ಪುಷ್ಪಾವಲೀಭಿರ್ವಿರಚಿತಮತುಲಂ ಮಂಡನಂ ಮೈಥಿಲೀಸ್ತ್ವೈ
ರಂಗೈರ್ನಿತ್ಯಂ ವಿಭರ್ತಿ ಪ್ರಿಯತಮನಯನಾನಂದಸಂದೋಹದಾತ್ರಿ .. 51..

ಧನ್ಯಾಸ್ತೇ ರಾಜಹಂಸಾಃ ಸುವಿಶದಸರಯೂತೋಯಸಂಸಾರಶೀಲಾಃ
ಯೇಷಾಂ ಲೋಲಾಂಚಿತಾನಿ ಸ್ವಯಮನುಕುರುತೇ ಮೈಥಿಲೀಂದ್ರಸ್ಯ ಪುತ್ರೀ .

ಯೇ ವಾಸ್ಯಾಃ ಪಾದಪದ್ಮಾಭರಣಮಣಿಗಣಕ್ವಾಣಮಾಕರ್ಣ್ಯ ತುಷ್ಟಾ
ಸ್ತಾದೃಕ್ಶಿಕ್ಷಾವಶೇನ ಸ್ವಯಮಪಿ ದಧತೇ ಮಂಜುಲಾಲಾಪಲೀಲಾಂ .. 52..

ಧನ್ಯಾಸ್ತೇಮೀ ಮಯೂರಾಃ ಸುರುಚಿರಸರಯೂಕೂಲಕುಂಜೇ ವಸಂತೋ
ನೀಲಾಂ ಪ್ರಾವೃಡ್ಧನಾಲೀಮಪಿ ನಿಜಮನಸಾ ಸಂತ್ಯನಾದೃತ್ಯ ತುಷ್ಟಾಃ .

ಯೇಷಾಂ ಚಕ್ಷುಃ ಪ್ರಮೋದಂ ವಿರಚಯತಿ ಸದಾ ಕೋಽಪಿ ರಾಮಾಭಿಧಾನಃ
ಪೀಯೂಷಾಂಭೋದ ಉಚ್ಛೈರ್ಜನಕನ್ಯಪಸುತಾವಿದ್ಯುದಾಲಿಂಗಿತಾಂಗಃ .. 53..

ಧನ್ಯಾಸ್ತೇ ಚಂಚರೀಕಾ ವಿಕಸಿತಸರಯೂಕೂಲಕುಂಜದ್ವಮಾಣಾಂ
ಯೇಷಾಂ ಚಿತ್ತಸ್ಯ ನಾಭೂತ್ ಸುರತರುಕುಸುಮಾಮೋದ ಆನಂದಹೇತುಃ .

ಕ್ರೀಡಾರ್ಥಂ ಸಂಗತಾಭ್ಯಾಂ ಪ್ರತಿಸಮಯಸುಖಂ ಮೈಥಿಲೀರಾಘವಾಭ್ಯಾಂ
ಯೇಷಾಂ ಘ್ರಾಣಾನಿ ನಿತ್ಯಂ ನಿಜತನುವಿಲಸತ್ಸರಭೈಃ ಸಂಭೃತಾನಿ .. 54..

ಇತಿ ಶ್ರಿಯಂ ವರ್ಣಯತಾಮಯೋಧ್ಯಾಪುರ್ಯಾಸ್ತದಾವಾಸಿಜನೈಕಲಭ್ಯಾಂ .
ಮನಾಂಸಿ ತೇಷಾಂ ಮುಮುಕ್ಷುಃ ಸಮಂತಾಲ್ಲೋಕತ್ರಯಸ್ಥಾನಜುಷಾಂ ಜನಾನಾಂ
.. 55..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂರ್ವಖಂಡೇ
ಷಡ್ಗುಣೋಪಾಖ್ಯಾನೇ

ಶ್ರೀವ್ಯಾಖ್ಯಾನಂ ನಾಮ ಪಂಚನವತಿತಮೋಽಧ್ಯಾಯಃ .. 95..

ಜ್ಞಾನವ್ಯಾಖ್ಯಾನಂ

ಬ್ರಹ್ಮೋವಾಚ .

ಆಖ್ಯಾತಾ ರಾಮಚಂದ್ರಸ್ಯ ಕೀರ್ತಿವೇದೋಪವರ್ಣಿತಾ .

ಅಥ ಜ್ಞಾನಂ ಪ್ರವಕ್ಷ್ಯಾಮಿ ಸಾಕ್ಷಾದ್ಭಕ್ತನಿದರ್ಶನಂ .. 1..

ಅಲೌಕಿಕಾನುಭಾವೇನ ಜ್ಞಾತ್ವಾ ಪರಮಪೂರುಷಂ .

ರಾಮಚಂದ್ರಂ ಮುನಿಗಣಾಃ ಉಪಜಗ್ಮುಃ ಸಸಂಭ್ರಮಂ .. 2..

ರಾಜ್ಯಸಂಹಾಸನಾಸೀನೇ ನೃಪಾಣಾಂ ಮಹತಾಂ ಗುರೌ .

ದೇವೇ ದಶರಥೇ ಸರ್ವೇ ಮುನಯಃ ಸಮುಪಾಯಯುಃ .. 3..

ಕಶ್ಯಪೋಽತ್ರಿವರ್ಶಿಷ್ಠಶ್ಚ ಪುಲಸ್ತ್ಯಃ ಪುಲಹಃ ಕೃತುಃ .

ಅಂಗಿರಾ ಭೃಗುರೋಜಸ್ವೀ ದುರ್ವಾಸಾ ಗರ್ಗ ಏವ ಚ .. 4..

ಕೌಂಡಿನ್ಯಶ್ಚ್ಯವನೋ ಯೋಗೀ ವಿಶ್ವಾಮಿತ್ರೋಽಥ ದೇವಲಃ .

ಶಾಂಖ್ಯಾಯನಸ್ತಥಾ ಶಂಖೋ ಲಿಖಿತಃ ಕಣ್ವ ಏವ ಚ .. 5..

ಅಗಸ್ತ್ಯಶ್ಚಾಸಿತೋ ವಿಷ್ಣುಃ ಶರ್ಕರಾಕ್ಷೋ ದೃಢವ್ರತಃ .

ವಾಮದೇವಃ ಶುಕಃ ಶಾಂತಃ ಸುತೀಕ್ಷ್ಣಶ್ಚ ಪರಾಶರಃ .. 6..

ವಿದೋ ವತ್ಸೋ ಜಾಮದಗ್ನ್ಯೋ ಜಮದಗ್ನಿಸ್ತಪೋನಿಧಿಃ .

ಸುಕಲಶ್ಚ ಭರದ್ವಾಜೋ ಮುಧ್ಗಲೋ ಧೌಮ್ಯ ಏವ ಚ .. 7..

ಸುವರ್ಚಾಃ ಸೌವಿದಃ ಪೈಲಃ ಶಾತನಿಃ ಶಾಕಟಾಯನಃ .

ಸಂಕರಾಕ್ಷಃ ಶಮೀಕಶ್ಚ ಋಷ್ಯಶೃಂಗೋ ಮಹಾಮುನಿಃ .. 8..

ಕಣಾದಃ ಕಪಿಲೋ ವ್ಯಾಸೋ ಗೌತಮಶ್ಚ ಪತಂಜಲಿಃ .

ಜೈಮಿನಿಃ ಪಿಪ್ಪಲಾದಶ್ಚ ಶಾಂಡಿಲ್ಯೋ ಮುನಿಪುಂಗವಃ .. 9..

ವರತಂತುರ್ವರೇಣ್ಯಶ್ಚ ನಾರದಾದ್ಯಾಃ ಸುರರ್ಷಯಃ .

ಬ್ರಹ್ಮರ್ಷಯಸ್ತಥಾ ಸರ್ವೇ ದಿವ್ಯಜ್ಞಾನವಿಲೋಚನಾಃ .. 10..

ವಶಿಷ್ಠಮಗ್ರತಃ ಕೃತ್ವಾ ಸರ್ವ ಏವ ಸಮಾಯಯುಃ .

ತೇಷಾಮಾಸನಪಾದ್ಯಾದಿವಿಧಿಭಿರ್ನತಕಂಧರಃ .. 11..

ಸಪರ್ಯಾ ಮಹತೀಂ ಚಕ್ರೇ ರಾಘವೋ ಧರ್ಮವಿತ್ತಮಃ .

ಪೂರ್ವಂ ದಶರಥಂ ಸರ್ವೇ ಉಪಸನ್ನಾ ಮುನೀಶ್ವರಾಃ .. 12..

ತತಃ ಕೌತೂಹಲಾಕ್ರಾಂತಾ ರಾಮಂ ದದೃಶುರದ್ಭುತಂ .

ತೇ ರಾಮೇಣಾದ್ಭುತಾಂ ಪೂಜಾಂ ಕೃತ್ವಾ ಸಮಭಿವಾದಿತಾಃ .. 13..

ಸಹರ್ಷಂ ಚ ತತಃ ಪೃಷ್ಟ್ವಾ ಶುದ್ಧಾಂತಂ ನೃಪತೌ ಗತೇ .

ಮಹತಾ ಸಂಭ್ರಮೇಣೈವ ಜಾತಹರ್ಷಾಃ ಪುರಾವಿದಃ .. 14..

ಶ್ರೀರಾಮ ಉವಾಚ .

ಉನ್ನತಂ ನಃ ಪಿತುರ್ಭಾಗ್ಯಂ ರಘುವಂಶಸ್ಯ ಸರ್ವಶಃ .
 ಆತಿಧ್ಯಂ ಯಸ್ಯ ಗೃಹ್ಣಂತಿ ಜ್ಞಾನನೇತ್ರಾ ಭವಾದೃಶಾಃ .. 15..
 ಯೋಗಿನೋ ವೇದವೇದಾಂತವಿದೋ ನಿರ್ಮೂತಕಲ್ಮಷಾಃ .
 ವಿಶ್ವಸ್ಯ ಗುರವಃ ಸಾಕ್ಷಾನ್ಮಾನವ್ರತಪರಾಯಣಾಃ .. 16..
 ಪುರಾವಿದೋ ವಿಧಿಜ್ಞಾಶ್ಚ ಜ್ಞಾನವಿಜ್ಞಾನದೃಷ್ಟಯಃ .
 ಬ್ರಹ್ಮಾದೀನಾಂ ದಿವಿಷದಾಂ ಪೂಜನೀಯಾಃ ಸಮಂತತಃ .. 17..
 ಯೂಯಂ ವೇದವಿದಃ ಸರ್ವೇ ಸ್ಮೃತಿಭಿರ್ಧರ್ಮವರ್ತಕಾಃ .
 ಸಂಗತಾ ಯಸ್ಯ ಸದನಂ ಸ ಧನ್ಯೋ ಗೃಹವಾನ್ ನರಃ .. 18..
 ಜಗತಃ ಕುಶಲಾರ್ಥಾಯ ತೀರ್ಥಾನಾಂ ಕರಣಾಯ ಚ .
 ಪರಿಭ್ರಮಥ ಮೇದಿನ್ಯಾಂ ಪೂಜ್ಯೋ ದೇಶಃ ಸ ಸರ್ವದಾ .. 19..
 ಯತ್ರ ತಿಷ್ಠಂತಿ ಕಾರ್ಯೇಣ ಮುಹೂರ್ತಮಪಿ ಯೋಗಿನಃ .
 ಪರಾವರವಿದಃ ಸಾಕ್ಷಾದ್ಯೋಗಿನೋ ಬ್ರಹ್ಮದರ್ಶಿನಃ .. 20..
 ಕಚ್ಚಿದ್ ವಃ ಕುಶಲಂ ದಿವ್ಯೇಷ್ಟಾಶ್ರಮೇಷು ತಪಸ್ವಿನಃ .
 ಧರ್ಮಕರ್ಮೈಕಹೇತೂನಾಂ ಜಲಾದೀನಾಂ ಸುಪುಷ್ಕಲಂ .. 21..
 ಕಚ್ಚಿದ್ ವಃ ಪ್ರಾಕೃತೈರ್ಲೋಕೈಃ ಕಾಮಲೋಭೇನ ಸಂಗತೈಃ .
 ಏಕಾಂತಿಕಾಸನಸದಾಂ ನೋಪಪ್ಲಾವಿತ ಅಶ್ರಮಃ .. 22..
 ಕಚ್ಚಿದ್ ವಸ್ತುಪಸಾಮೌಗ್ಯಂ ಪ್ರವಿಲೋಕ್ಯಾಸಹಿಷ್ಣುನಾ .
 ಇಂದ್ರೇಣ ನೇರ್ಯೇತೇ ವಿಘ್ನೋ ರಂಭಾದೀನಾಂ ಪ್ರದರ್ಶನೈಃ .. 23..
 ಕಚ್ಚಿದ್ ವೋ ಯಜನಾದ್ಯಾಸು ಕ್ರಿಯಾಸು ಬಹುಲಾಸು ಚ .
 ಅಶಾಂತೇನ ಸಮೀರೇಣ ವನೇ ನೋದ್ವಿಜ್ಯತೇ ಮನಃ .. 24..
 ಕಚ್ಚಿದ್ ವಃ ಸ್ವಾಶ್ರಮವರೇಷ್ಟಾರಣೈರ್ವಾರಣಾದಿಭಿಃ .
 ನ ಭಜ್ಯಂತೇ ನ ಪೀಡ್ಯಂತೇ ತರವೋ ಧರ್ಮಸಿಕ್ತಕಾಃ .. 25..
 ಕಚ್ಚಿದ್ ವಃ ಸ್ವಾಶ್ರಮವರೇಷ್ಟವಿಪ್ರಸ್ತಪಸೋ ಬಲಾತ್ .
 ಸಾಧರ್ಮ್ಯ ಸಮುಪಾಶ್ರಿತ್ಯ ವಿಷಾದಾದಿ ಕರೋತಿ ನ .. 26..
 ಕಚ್ಚಿದ್ ವಃ ಕುಶಲಿನ್ಯಸ್ತಾಃ ಕಾಮಧೇನುಸಮತ್ವಿಷಃ .
 ಅಗ್ನಿಹೋತ್ರಾದಿಸೌಕರ್ಯಸಾಧಿಕಾಃ ಕಿಲ ಧೇನವಃ .. 27..
 ಕಚ್ಚಿತ್ತಾಸಾಮಪತ್ಯೇಷೂಪದ್ರುತೇಷ್ಟಿತರೈರ್ಮೃಗೈಃ .
 ತಪಸ್ತೇಜಃಸ್ವಭಾವೇನ ಯುಷ್ಮಾಕಂ ನಾಭವದೃಷಾ .. 28..
 ಜನಾನಾಂ ಕುಶಲಂ ಯೇಭ್ಯಃ ಶಾಂತಿಶ್ಚ ಕ್ರೂರಚೇತಸಾಂ .
 ತೇಷಾಂ ವಃ ಕೃತಿನಾಮೇತದಪೃಥ್ಯಮಪಿ ಪೃಚ್ಛತೇ .. 29..
 ಯತೋಽಹಮಾದೇಶಕರೋ ಯುಷ್ಮಾಕಂ ಬ್ರಹ್ಮದರ್ಶಿನಾಂ .
 ವಾಂಭಾಮ್ಯನುಗ್ರಹಂ ಶಶ್ವತ್ ಕಿಂಚಿದಾಜ್ಞಾವಿಶೇಷತಃ .. 30..

ಯದಾಜ್ಞಾಪಯಥ ಪ್ರೇಷ್ಯಂ ಶಶ್ವದಾಜ್ಞಾಕರಂ ಚ ಮಾಂ .
ತತ್ಕರೋಮಿ ಮುನೀಶಾನಾಃ ಸಕೃದ್ವಚನಮಾತ್ರತಃ .. 31..
ಭವತಾಂ ಹಿ ತಪೋವಿಘ್ನೋ ವಿಘ್ನೋ ಭುವನಸಂಪದಾಂ .
ಅತಸ್ತಿಸ್ಥಥ ಸೌಖ್ಯೇನ ಆಶ್ರಮೇಷು ಮುನೀಶ್ವರಾಃ .. 32..
ಏಷೋಽಸ್ಮಾಕಂ ಪಿತಾ ದೇವೋ ಭವತಾಮೇವ ಸಿದ್ಧಿಜಾಂ .
ರಾಜ್ಯಶ್ರಿಯಮುಪಾಶ್ರಿತ್ಯ ಶಕ್ನೋ ಭುವನರಕ್ಷಣೇ .. 33..
ಇತಿ ಶ್ರೀರಾಮಚಂದ್ರಸ್ಯ ನಿಶಮ್ಯಾಭ್ಯುದಿತಂ ವಚಃ .
ವಕ್ತುಂ ಸರ್ವೇ ಮುನೋಶಾನಾ ವಶಿಷ್ಠಂ ಸಮಚೋದಯನ್ .. 34..
ತೇಷಾಮಿಂಗಿತಮಾಜ್ಞಾಯ ವಶಿಷ್ಠೋ ಜ್ಞಾನಲೋಚನಃ .
ಉವಾಚ ವಚಸಾ ರಾಮಂ ತೋಷಯನ್ ವಿದುಷಾಂವರಃ .. 35..
ಶ್ರೀವಶಿಷ್ಠ ಉವಾಚ .
ವರ್ವರ್ತಿ ಸರ್ವತೋ ವಾರ್ತಂ ತ್ರೈಲೋಕ್ಯಸ್ಯೈವ ಸುವ್ರತ .
ವಿಶೇಷತಸ್ತಾಪಸಾನಾಮಸ್ಮಾಕಂ ತ್ವಯಿ ರಾಜತಿ .. 36..
ಪಿತಾ ತವ ಜಗದ್ರಕ್ಷಾದಕ್ಷಿಣೋ ಧರ್ಮವಿತ್ತಮಃ .
ಉನ್ಮಾರ್ಗಗಾಮಿನಾಂ ನೃಣಾಂ ನಿತ್ಯಂ ದಂಡಯಿತಾ ಬಲಾತ್ .. 37..
ಯೂಯಂ ಹಿ ರಾಘವಾಃ ಸಾಕ್ಷಾದ್ಧರ್ಮರಕ್ಷಾವಿಚಕ್ಷಣಾಃ .
ಮಾಂಧಾತ್ಯಸಗರಾದೀನಾಂ ಲೋಕೇ ಪ್ರೋದ್ಧೀಪ್ಯತೇ ಯಶಃ .. 38..
ತೇಷಾಂ ವಂಶೇ ಭವಾನ್ ಜಾತೋ ರಘುವಂಶೈಕಭೂಷಣಃ .
ಜಗತಾಂ ತನುಷೇ ತೋಷಂ ಮುನೀನಾಂ ನೋ ವಿಶೇಷತಃ .. 39..
ಅಪ್ಯೇಕಃ ಸಂಭ್ರಮೋ ಹ್ಯೇಷಾಂ ಯೋಗಿನಾಂ ಜ್ಞಾನಚಕ್ಷುಷಾಂ .
ಭವಂತಮಿಹ ವಿಜ್ಞಾಯ ಹ್ಯವತೀರ್ಣ ಪರಾತ್ಪರಂ .. 40..
ಕೇನಚಿತ್ ಕಾಲಕಲ್ಪೇನ ಪೌಲಸ್ತ್ಯೇನ ಮಹೌಜಸಾ .
ರಕ್ಷಾಂಸಿ ಸುಸಮೃದ್ಧತ್ವಂ ಪ್ರಾಪಿತಾನಿ ವಿಶೇಷತಃ .. 41..
ಅತಸ್ತೇಷಾಂ ವಿನಾಶಾಯ ಕಾಲರೂಪೀ ದುರಾಸದಃ .
ಅವತೀರ್ಣೋಽಸ್ಯಮೇಯಾತ್ಮನ್ ಸಾಕ್ಷಾದ್ರಾಮೇತಿ ಯೋ ಭವಾನ್ .. 42..
ಇತಿವಿಜ್ಞಾಯ ಮುನಯಃ ಸರ್ವೇ ತ್ವಾಂ ಸಮುಪಾಗತಾಃ .
ಅವಾಪ್ತಮತುಲಂ ಜ್ಞಾನಂ ಕರ್ಮೋಪಾಸ್ತಿಫಲಾತ್ಮಕಂ .. 43..
ಅನೇಕೈರದ್ಭುತೈರ್ಲಿಂಗೈರ್ಭವಾನ್ ಬ್ರಹ್ಮೈವ ಕೇವಲಂ .
ತತ್ಪದಂ ಪರಮಂ ಸೂಕ್ಷ್ಮಮವ್ಯಕ್ತಾತ್ ಪರತಃ ಸ್ಥಿತಂ .. 44..
ಇತಿ ಸಾಮಾನ್ಯತೋ ಜ್ಞಾತ್ವಾ ಮುನಯಸ್ತಾ ಮುಪಾಗತಾಃ .
ಸರ್ವೋಪನಿಷದಾಂ ಗುಹ್ಯಂ ಸಾರಮರ್ಥಂ ವಿವೇಚಿತುಂ .. 45..
ಯಥಾಧಿಕಾರಂ ಸಕಲೈರ್ಭವಾನಾಶ್ರೀಯಸೇ ಪ್ರಭೋ .

ಧರ್ಮಾರ್ಥಿನಸ್ತ್ವಾಂ ಧರ್ಮಾರ್ಥಂ ಸಂತತಂ ಪರ್ಯುಪಾಸತೇ .. 46..
 ಅರ್ಥಾರ್ಥಿನಸ್ತಥಾರ್ಥಾಯ ಕಾಮಾಯ ಚ ತದರ್ಥಿನಃ .
 ಮುಕ್ತ್ಯರ್ಥಿನೋ ಜನಾಃ ಶಶ್ವನ್ನುಕ್ತ್ಯೈ ತ್ವಾಮೇವ ಸಂಶ್ರಿತಾಃ .. 47..
 ತೇಷಾಂ ವಯಂ ರಾಮಚಂದ್ರ ಭವಬಂಧವಿಮುಕ್ತಯೇ .
 ಆಪನ್ನಾಃ ಶರಣಂ ಶಶ್ವದಿತಿಪ್ರಾಪ್ತಾಃ ಸ್ಮ ಯೋಗಿನಃ .. 48..
 ಜ್ಞಾನಿನಾಂ ಯಲ್ಲಯಸ್ಥಾನಂ ಸಂತತಂ ಬ್ರಹ್ಮದರ್ಶನಂ .
 ತದ್ಭವಾನ್ ವಿದಿತೋ ರಾಮ ಕಿಮುಪೇಕ್ಷ್ಯೋಽಸ್ಯತಃ ಪರಂ .. 49..
 ಸ್ವಾತ್ಮಮಾಯಾಮುಪಾಶ್ರಿತ್ಯ ಮೋಹಯನ್ ಜಗತೋ ದೃಶಂ .
 ಪರಂ ಬ್ರಹ್ಮ ಸುಖಾಕಾರಂ ಸುಖಾಕಾರೇಣ ರಾಜಸೇ .. 50..
 ಇತಿ ವಿಜ್ಞಾಯ ಮುನಯಸ್ತ್ವಾಂ ಲಿಂಗೈರೇವ ತಾದೃಶೈಃ .
 ಭವಂತಂ ಶರಣಂ ಪ್ರಾಪ್ತಾ ಯಥೇಚ್ಛಸಿ ತಥಾ ಕುರು .. 51..
 ಶ್ರೀರಾಮ ಉವಾಚ .
 ಕಿಮೇಷ ವ್ಯವಸಾಯೋ ವಃ ಸಮಭೂನ್ಮುನಿಪುಂಗವಾಃ .
 ಯದೇತಾದೃಶ್ಯಭೂದ್ ಬುದ್ಧಿಃ ಕ್ವಾಪಿ ನೈತಾದೃಶೀ ಭವೇತ್ .. 52..
 ವ್ರಜಂತಿ ಯತ್ಕರ್ಮಭಿರಾಪ್ತಕಾಮಾ
 ಸ್ತಥಾ ಪರೋಪಾಸನಯಾ ಚ ಯತ್ತತ್ .
 ಜ್ಞಾನೇನ ಸಾಕ್ಷಾತ್ಪ್ರಿಯತೇ ಭವಾದೃಶೈಃ
 ರಾತ್ಮಸ್ಥಿತಂ ಜ್ಯೋತಿರನಂತಬೋಧ್ಯಂ .. 53..
 ಸ್ವಾನಂದಸಂಪತ್ಸಮುಪೈತಿ ಯಸ್ಮಿನ್
 ವಿಶ್ವಂ ಸಮಸ್ತಂ ವಿನಿಮೀಲಯಂತೀ .
 ಯೋಗೇನ ತದ್ವೋ ಹೃದಯೇ ಪ್ರಕಾಶಂ
 ಬ್ರಹ್ಮಾಭಿಧಂ ಜ್ಯೋತಿರನಂತಮೇಕಂ .. 54..
 ಅಜಸ್ರಮುನ್ಮೀಲಿತಯೋಗದೃಷ್ಟಿ
 ಪ್ರವ್ಯಕ್ತಮವ್ಯಕ್ತಪರಂ ಮಹಸ್ತತ್ .
 ಉಪಾಸ್ಯತೇ ವಿಶ್ವಗುರೋರ್ವಿಶೇಷಾದ
 ಜಸ್ರಮೇವ ಪ್ರಯತ್ನೈರಮೀಭಿಃ .. 55..
 ಅತಃ ಪರಂ ಕಿಂ ನು ಪರಂ ಪ್ರಮೃಗ್ಯತೇ
 ತತ್ತ್ವಂಪದೌತ್ಕಂಠಯಧಿಯೋಽತ್ರ ಸಂಗತಾಃ .
 ನ ಜ್ಞಾನತೋಽನ್ಯತ್ಕಿಮಪೀಹ ಸಾಧನಂ
 ತದ್ವೋ ಲಭಂತೇ ದೃಶಿಮಾತ್ರತೋ ಜನಾಃ .. 56..
 ನ ಯೋಗತೋಽನ್ಯಃ ಖಲು ಕೋಽಪಿ ಯತ್ನಃ

ಸ ಚಾಸ್ತಿ ವಃ ಶಿಷ್ಯಸುಶಿಷ್ಯಶಿಷ್ಯಗಃ .
 ಕಿಮನ್ಯದಾದಾತುಮುಪಾಗತಾ ವೈ
 ಮದೀಯಮಾಗಾರಮುದಾರವೃತ್ತಾಃ .. 57..
 ಬ್ರಹ್ಮೋವಾಚ .
 ಸರ್ವೇಷಾಂ ಮುನಿಮುಖ್ಯಾನಾಂ ಮತಮಾದಾಯ ತತ್ತ್ವಣೇ .
 ಜಿಜ್ಞಾಸಾಮನುನಿರ್ಣೀಯ ವಶಿಷ್ಠಃ ಪ್ರತ್ಯುವಾಚ ತಂ .. 58..
 ವಶಿಷ್ಠ ಉವಾಚ .
 ಸತ್ಯಮಾತ್ಮ ಪ್ರಭೋ ರಾಮ ನೂನಂ ತಾದೃಶಮೇವ ತತ್ .
 ಬ್ರಹ್ಮಣೋ ದರ್ಶನಂ ನಾಮ ಯೋಗಾದಿಭಿರವಾಪ್ಯತೇ .. 59..
 ತತಶ್ಚಾಪಿ ಪರಂ ತತ್ತ್ವಂ ವಯಂ ವಿವಿಧಿಷಾಮಹೇ .
 ಪ್ರಾಹ ವಿಶ್ಲೇಷವೇಲಾಯಾಂ ವ್ರಜದೇವೀಷು ಯದ್ಭವಾನ್ .. 60..
 ದೇವ್ಯೋ ಹಿ ತಾ ವ್ರಜಭುವಸ್ತವ ರೂಪರಾಶೀಃ
 ಸೌಂದರ್ಯಸಾರಮಕರಂದಭರಪ್ರಮತ್ತಾಃ .
 ಈಷದ್ವಿಯೋಗಮಪಿ ಸೋಢುಮಶಕ್ಯವಂತ್ಯ
 ಸ್ತತ್ತ್ವಂ ತದೇವ ಪರಿಚೀಯ ಚಿರೇಣ ತಸ್ಯುಃ .. 61..
 ಶಯ್ಯಾಸನಾದಿಷು ಕದಾಪಿ ನಿಮೇಷಮಾತ್ರ
 ಮಂತರ್ಧಿಮೇತ್ಯ ಹೃದಿ ಕಲ್ಪಸಮಂ ವಿಜಜ್ಞುಃ .
 ತಾ ಏವ ಗೋಪಸುದೃಶಃ ಕಥಮನ್ಯಥಾ ತ್ವಾಂ
 ಪಾರೇಪರಾರ್ಥಗುಣರಾಶಿಮೃತೇಽಧಿತಸ್ಯುಃ .. 62..
 ಏತದ್ಧಿ ತತ್ತ್ವ ದುಪದಿಷ್ಟಸುಸೂಕ್ಷ್ಮತತ್ತ್ವ
 ಜ್ಞಾನಪ್ರಭಾವಜನಿತಾಮಲಭಾವಭಾಜಾಂ .
 ತಾಸಾಂ ಮನಸ್ತ್ವನುಮಿಮೀಮಹಿ ಸರ್ವಕಾಮ
 ಸ್ವಾನಂದಸಂಪದಮೃತಂ ಪರಿಪೋಯಮಾನಂ .. 63..
 ಮನ್ಯಾಮಹೇ ರಘುಕಿಶೋರ ತದೇವ ತತ್ತ್ವಂ
 ಯದ್ವಿಪ್ರಯೋಗಶಮನಂ ವ್ರಜಸುಂದರೀಣಾಂ .
 ತನ್ನಃ ಪ್ರವಕ್ತುಮುಚಿತೋಽಸಿ ದಯಾವಿಶೇಷಾ
 ದೇಕಂ ತತಂ ಯದಖಿಲಾತ್ಮತಯಾಗಮೇಷು .. 64..
 ಇತ್ಯುದೀರಿತಮಾಕರ್ಣ್ಯ ಮುನೀನಾಮೂರ್ಧರೇತಸಾಂ .
 ಜಿಜ್ಞಾಸಾವೇದಿನೋ ವಾಕ್ಯಂ ವಶಿಷ್ಠಸ್ಯ ಮಹಾಮತೇಃ .. 65..
 ಉವಾಚ ಪ್ರಹಸನ್ ರಾಮೋ ವೀಕ್ಷ್ಯ ತಾನ್ ಮುನಿಸತ್ತಮಾನ್ .
 ಸಂತತಂ ಸ್ಪೃಹಯಾಲೂನ್ ವೈ ಕರ್ಮಜ್ಞಾನಾತಿಗಾಂ ದಶಾಂ .. 66..

ಶ್ರೀರಾಮ ಉವಾಚ .

ಪ್ರಮೋದವನನಾರೀಣಾಮುಪದಿಷ್ಟಂ ಮಯಾ ತು ಕಿಂ .

ಸಹಜಪ್ರೇಮಭಾವೇನ ವಶೀಚಕ್ಪುರಿಮಾ ಹಿ ಮಾಂ .. 67..

ಉಪದೇಷ್ಟವ್ಯಮೇತಾಸು ಕಿಚಿನ್ನೈವೋಪಪದ್ಯತೇ .

ಏತಾ ಹಿ ಫಲಸೀಮಾನಂ ಭಜಂತೇ ದಶಯಾ ಸ್ವಯಾ .. 68..

ಪುಷ್ಪಃ ಪ್ರೇಮಾ ಜಯತಿ ಸುದೃಶಾಂ ಶ್ರೀಪ್ರಮೋದಾಟವೀಷು

ಸ್ವಾನಂದಾಭೀರುದಿತಮಮೃತಂ ಯದ್ಧಿ ಸಂಸ್ವಾದ್ಯಮಾನಂ .

ತದ್ವಶ್ಯೋಹಂ ಕ್ವಚಿದಪಿ ನ ತಾ ಮಂಕ್ಷು ವಿಸ್ಮರ್ತುಮೀಹೇ
ಪ್ರಾಣಾನ್ ಯದ್ವತ್ಸತತಮುದಿತಶ್ಚೇತಸಾ ಧಾರಯಾಮಿ .. 69..

ವಿರಹಂ ವೋಢುಮೇತಾಸಾಂ ನೈವ ಶಕ್ತಿಃ ಕದಾಚನ .

ಇತ್ಯಹಂ ನಿತ್ಯಲೀಲಾಸ್ಥೋ ರಮಾಮಿ ಸ್ವಜನೈಃ ಸಹ .. 70..

ಅಯಂ ಹಿ ದುರ್ಲಭೋ ಭಾವೋ ಯತ್ಪ್ರೇಮಾ ಮತ್ಸ್ವರೂಪಗಃ .

ಜ್ಞಾನಸ್ಯ ಚ ಪರಾಕಾಷ್ಠಾ ಬ್ರಹ್ಮತತ್ತ್ವಾ ವಬೋಧನಂ .. 71..

ಬ್ರಹ್ಮತತ್ತ್ವಸ್ಯ ಸಾ ಸೀಮಾ ಯತ್ತದಾನಂದನಿರ್ಭರಃ .

ಆನಂದನಿರ್ಭರಾಸ್ಯೈಷಾ ಸೀಮಾ ಯತ್ಪ್ರೇಮ ತಾದೃಶಂ .. 72..

ಪ್ರಾಚೀನಾ ಮುನಯೋಽನೇಕೇ ಬ್ರಹ್ಮತತ್ತ್ವಂ ಪರಂ ಯಯುಃ .

ಏಕೇ ತೇಷಾಂ ದಧುಃ ಪ್ರೇಮ ಮತ್ಕೃಪಾದೃಷ್ಟಿವೀಕ್ಷಿತಾಃ .. 73..

ಸುದುರ್ಲಭತಮೋ ಯಸ್ಮಾತ್ತಾದೃಶೋ ಭಾವ ಆಂತರಃ .

ತಸ್ಮಾದೇವೈಷ ವಿರಲೋ ಮದಿಚ್ಛಾಮನುರುದ್ಧ್ಯ ಹಿ .. 74..

ಮದೋಚರಶ್ರವಣಕೀರ್ತನಸೇವನಾದೌ

ಯಾವನ್ನ ಜಾಯತ ಇಹಾಸ್ಯ ಮನಃ ಪ್ರವೃತ್ತಿಃ .

ಪ್ರೇಮ್ಣಃ ಫಲಾ ನ ಖಲು ತಾವದುದೇತಿ ಸಾದ್ವೀ

ಏಕೈವ ಸರ್ವವಿಷಯೇಷು ವಿರಕ್ತಿಹೇತುಃ .. 75..

ಕೋಽಪ್ಯೇಷ ರಕ್ತಿಮಗುಣಃ ಸಮುದೇತ್ಯ ಪೂರ್ವ

ಚಿದ್ವ್ಯೋಮ ಯತ್ಸಮನುರಂಜಿತಮಚ್ಛಮೇವ .

ಪ್ರೇಮಾಭಿಧಃ ಸ ಮಮ ಪೂರ್ಣಕೃಪಾನುಲಭ್ಯ

ಸ್ತಂ ಬ್ರಹ್ಮತತ್ತ್ವಮನುಗಚ್ಛತಿ ನಾಂಶತೋಽಪಿ .. 76..

ಇತಿವಸ್ತತ್ತ್ವಮುದಿತಂ ಜ್ಞಾನಸಾರಂ ಪರಾಮೃತಂ .

ಉಪದೇಶಮೃತೇ ಲಭ್ಯಂ ನಿಜಾಶಕ್ತ್ಯೈಕಮಾತ್ರತಃ .. 77..

ಬ್ರಹ್ಮೋವಾಚ .

ಇತ್ಯುಕ್ತ್ವಾ ಭಗವಾನ್ ರಾಮೋ ಮುನೀನಾಮನುಕಂಪಯಾ .

ಪ್ರಕಾಶಯಾಮಾಸ ರೂಪಂ ಪ್ರಮೋದವನಕುಂಜಗಂ .. 78..
 ಶುದ್ಧಶ್ಯಾಮಾವದಾತಂ ವಪುಷಿ ಪರಿಲಸತ್ಕಂಜಕಿಂಜಲ್ಕವಸ್ತ್ರಂ
 ಶ್ರೀಮತ್ಪದ್ಮಾರುಣಾಕ್ಷಂ ಸುವಿಲುಲದಲಕಶ್ರೀವಿರಾಜತ್ಕಪೋಲಂ .
 ಕೈಶೋರಭ್ರಾಜಿವೇಷಂ ಮಧುರಿಮಜಲಧಿಪ್ರೇಮಪೀಯೂಷವರ್ಯೈ
 ದಿಕ್ಕಾಂತಶ್ರೀವಿಲಾಸೈರ್ಮದನವಿಟಪಿನಂ ಸ್ತ್ರೀಷು ಸಿಂಚಂತಮಂತಃ .. 79..
 ದೋರ್ಭ್ಯಾಂ ವಂಶೀಂ ವಹಂತಂ ವದನಸರಸಿಜಾ ಮೋದಿನೀಂ ರಾಜಹಂಸೀಂ
 ಬಿಂಬೋಷ್ಣಸ್ನಿಗ್ಧಕಾಂತ್ಯಾ ಪ್ರಮುದವನವಧೂಮಾನಸಂ ರಂಜಯಂತಂ
 ಸಮ್ಮುಷ್ಣಂತಂ ತ್ರಿಭಂಗೀಲಲಿತಸುವಪುಷಾ ಲೋಚನಾನಿ ಪ್ರಿಯಾಣಾಂ .
 ರಾಮಂ ಪ್ರೇಮಾಭಿರಾಮಂ ದದೃಶುರನವಧಿ ಶ್ರೀಮದಾನಂದಮೂರ್ತಿಂ .. 80..
 ಕೇಚಿದ್ಧದೃಶುರೇವೈನಂ ಬಾಲವೇಷೇಣ ಭೂಷಿತಂ .
 ನವನೀತಕರಂ ರಾಮಂ ಮಾಂಗಲ್ಯಾವಿರಾಜಿತಂ .. 81..
 ಲಂಬಮಾನಾಲಕಭ್ರಾಜದಾನನಾಂಬುಜಸುಂದರಂ .
 ಮಂಜೀರಚರಣಾಂಭೋಜಂ ಬಿಭೃತಂ ಕಟಿಮೇಖಲಾಂ .. 82..
 ಸ್ವರ್ಣಪ್ರತ್ಯುಪಶಾದೂಲನಖರಾಜಿತವಕ್ಷಸಂ .
 ಅವ್ಯಕ್ತಕಲಯಾ ವಾಣ್ಯಾ ಮೋದಯಂತಂ ಸ್ವಮಾತರಂ .. 83..
 ಕೇಚಿದ್ ದದೃಶುರಾನಂದರೂಪಿಣಂ ರಾಮಮದ್ಭುತಂ .
 ಕೈಶೋರವೇಷಮಧುರಪ್ರಸನ್ನಮುಖಮಂಜುಲಂ .. 84..
 ಪ್ರಮೋದವನಕುಂಜಾಂತರ್ನಿವಿಷ್ಟಂ ಪ್ರಿಯಯಾ ಸಹ .
 ಸರ್ವಸೌಂದರ್ಯಸದನಂ ರಕ್ಷಯಂತಂ ಸ್ವಕಾಶ್ಚ ಗಾಃ .. 85..
 ಶ್ರೀರಾಜವೇಶಮುದಿತಂ ಮೋದಯಂತಂ ವಧೂಜನಾನ್ .
 ಕದಂಬಕುಸುಮೈರ್ಯುಕ್ತಾಂ ವನಮಾಲಾಂ ಸುವಿಭೃತಂ .. 86..
 ಅಂಗುಲೀಯಮಣಿದ್ಯೋತಚ್ಛುರಿತಾಧರವಂಶಿಕಂ .
 ನಾನಾಕೇಲಿಪರೀಹಾಸೈರ್ಗೋಪೈರ್ಮಂಡಿತಪಾರ್ಶ್ವಕಂ .. 87..
 ಕೇಚಿದ್ ದದೃಶುರುದ್ಭೂತರಾಜಸಂಪತ್ತಿಭೂಷಿತಂ .
 ಸಿಂಹಾಸನಸಮಾಸೀನಂ ಸಾಕೇತಪುರಮಧ್ಯಗಂ .. 88..
 ಕೌಸ್ತುಭೋದ್ಭಾಸಿತಗ್ರೀವಂ ಮೂರ್ತಿಮದ್ಭಿರ್ಮಹಾಯುದೈಃ .
 ಉಪಾಸಿತಂ ಮಹಾಕೀರ್ತಿ ಯೋಗಮುದ್ರಾಧರಂ ವಿಭುಂ .. 89..
 ಉದಾರಗುಣಪಾರ್ಥೋಧಿಂ ಷಡೈಶ್ವರ್ಯವಿಭೂಷಿತಂ .
 ಉನ್ನತಂ ಕಂಬುಕಂಠಾಡ್ಯಂ ಮಹಾಮುಕುಟಮಂಡಿತಂ .. 90..
 ನೃತ್ಯದ್ವಿದ್ಯಾಧರೀವೃಂದಸಭಾಮಂಡಪಮಧ್ಯಗಂ .
 ಪ್ರಣತಾನೇಕಭೂಪಾಲಂ ಪ್ರಸಾದಸುಮುಖಂ ಪ್ರಭುಂ .. 91..
 ದಾಸೀಕೃತದ್ವಿಷದ್ವೃಂದ ನೀರಾಜಿತಪದದ್ವಯಂ .

ಶಿರೋಮುಕುಟರತ್ನಾಂಶುಮಂಜರೀಭಿಃ ಸಮಂತತಃ .. 92..
 ಕಿಂಕುರ್ವಾಣೈರನೇಕಾಭಿಧ್ವೀಪದೇಶೈರ್ನರಾಧಿಪೈಃ .
 ಕೃತದಾಸ್ಯರಸಾವಾಸಂ ಕರುಣಾದೃಷ್ಟಿವರ್ಷಿಣಂ .. 93..
 ಕೇಚಿದಾತ್ಮತಯಾ ರಾಮಂ ದದೃಶುರ್ಯೋಗಭಾವಿತಂ .
 ಕೇಚಿದ್ ದದೃಶುರೈಶ್ಚರ್ಯಾತ್ ಸಾಕೇತಾಧಿಪತಿಂ ಪ್ರಭುಂ .. 94..
 ಕೇಚಿದ್ ದದೃಶುರೌತ್ಕೃಷ್ಟಾತ್ ಸರ್ವೇಷಾಂ ಬಂಧುವತ್ಸ್ಥಿತಂ .
 ಜ್ಞಾನಮುದ್ರಾಧರಂ ಧೀರಂ ಯೋಗಿನಾಂ ಹೃದಯಂಗಮಂ .. 95..
 ಯೋ ಯಥಾಭಾವಸಂಪನ್ನಸ್ತದ್ವತ್ತೇನ ನಿರೀಕ್ಷಿತಃ .
 ಅಥೈನಂ ತುಷ್ಟವುಃ ಸರ್ವೇ ಯೋಗಿನಃ ಶುದ್ಧಬುದ್ಧಯಃ .. 96..
 ಪುಲಕಾಂಚಿತವಷ್ಟಾಣಃ ಸರ್ವ ಏವ ಮುದಾನ್ವಿತಾಃ .
 ಬದ್ಧಾಂಜಲಿಪುಟಾಃ ಸ್ಥಿತ್ವಾ ಸರ್ವೇಽದ್ಭುತರಸಾಕುಲಾಃ .. 97..
 ಮುನಯಃ ಊಚುಃ .
 ನಮಸ್ತೇ ಬ್ರಹ್ಮರೂಪಾಯ ಪೂರ್ಣಾಯ ಚ ಮಹಾತ್ಮನೇ .
 ಸಚ್ಚಿದಾನಂದರೂಪಾಯ ನಿಜಲಾವಣ್ಯಭಾಸ್ವತೇ .. 98..
 ಅಶೇಷಗುಣಸಂದೋಹಭೂಷಿತಾಯ ಕೃಪಾಲವೇ .
 ನಾನಾವಿಧಲಸಲ್ಲಿಲಾರಸರಂಜಿತವಷ್ಟಣೇ .. 99..
 ಹೇಮಸಿಂಹಾಸನಸ್ಥಾಯ ತ್ರೈಲೋಕ್ಯಮಪಿ ಶಾಸತೇ .
 ಸ್ವಶಕ್ತಿಭಿಃ ಸಮೇತಾಯ ಪುರುಷಾಯ ಮಹಾತ್ಮನೇ .. 100..
 ವಿಶ್ವಸರ್ಗಾದಿಕೇಲೀಭಿರ್ಬ್ರಹ್ಮಾದೀನಾಂ ನಿಯೋಗಿನೇ .
 ಧೌರೇಯಾಯ ಶ್ರಿತಾಶೇಷಧರ್ಮಪಾಲನಶಕ್ತಯೇ .. 101..
 ಪರೇ ಊಚುಃ .
 ನಮೋ ರಸಿಕವರ್ಯಾಯ ಕುಂಜಭೂಮಿಸುಕೇಲಯೇ .
 ಮುಕ್ತಾಹಾರಪರಿತಾಯ ಪರಿಪೂರ್ಣರಸಾತ್ಮನೇ .. 101..
 ಸರ್ವೋದ್ಧಾರಪ್ರಯತ್ನಾಯ ನಿಜಲೀಲಾರಸಾತ್ಮನೇ .
 ಸರ್ವವಿಶ್ರಾಂತಿರೂಪಾಯ ಶ್ರೀಮದ್ರಾಮಾಯ ತೇ ನಮಃ .. 102..
 ಅಪರೇ ಊಚುಃ .
 ಆವಿರ್ಭಾವ್ಯಾಖಿಲಾನ್ ಜೀವಾನ್ ಕೃತ್ವಾ ಚ ವಿವಿಧಾಃ ಸ್ಥಿತೀಃ .
 ಕುರ್ವತೇ ವಿವಿಧಾಃ ಕೇಲೀಃ ಪುರುಷಾಗ್ರಾಹ್ಯಾಯ ತೇ ನಮಃ .. 103..
 ಅನವದ್ಯಾಖಿಲಾನಂದಕಲ್ಯಾಣಗುಣಮೂರ್ತಯೇ .
 ಪ್ರಪನ್ನಕಲ್ಪವೃಕ್ಷಾಯ ನಮಸ್ತೇ ರಾಘವೇಂದವೇ .. 104..
 ಅನ್ಯೇ ಊಚುಃ .
 ಅನಾದ್ಯನಂತರೂಪಾಯ ನಿರ್ಗುಣಾಯ ಸ್ವರೂಪತಃ .

ಸಚ್ಚಿದಾನಂದರೂಪಾಯ ನಮಃ ಕೈವಲ್ಯಮೂರ್ತಯೇ .. 105..

ವರ್ಜಿತಾಶೇಷರೂಪಾಯ ಕಲ್ಪನಾರಹಿತಾಯ ಚ .

ವಿಶ್ವಾರಾಮಾಯ ರಾಮಾಯ ಸ್ವಾತ್ಮನೇ ಬ್ರಹ್ಮಣೇ ನಮಃ .. 106..

ಇತರೇ ಊಚುಃ .

ವಿಶ್ವತಃ ಪಾಣಿಪಾದಾಯ ವಿಶ್ವತೋಽಕ್ಷಿಮುಖಾತ್ಮನೇ .

ವಿಶ್ವರೂಪಸ್ವರೂಪಾಯ ಪರಸ್ತ್ರೈ ತೇ ನಮೋ ನಮಃ .. 107..

ಅಥಾಪಿ ಮಮತಾವರ್ತಮಗ್ನೋದ್ಧಾರಚಿಕೀರ್ಷಯಾ .

ಅಂಗೀಕೃತಾವತಾರಾಯ ತಾರಕಬ್ರಹ್ಮಣೇ ನಮಃ .. 108..

ಬ್ರಹ್ಮೋವಾಚ .

ಇತ್ಯೇವಮೇಷ ನಿಭೃತಂ ಮುನಿಭಿಃ ಸಮಸ್ತೈ

ರಭ್ಯರ್ಚಿತಃ ಪ್ರಣತಪಾಲನಪಾದಪದ್ಮಃ .

ಸದ್ಯಃ ಪ್ರಸಾದಸುಮುಖೋ ಭಗವಾನಶೇಷಾನ್

ಯೋಗೀಶ್ವರಾನ್ ಸಮಭಿಪೂಜ್ಯ ಶನ್ಯೈರುವಾಚ .. 109..

ಶ್ರೀರಾಮ ಉವಾಚ .

ಯದ್ವಸ್ತಪಃ ಪರಿಣತಂ ಸುಚಿರೇಣ ಧೀರಾ

ಸ್ತೇನೇದೃಶೀ ಸಮಭವನ್ಮತಿರಾತ್ಮನೀನಾ .

ಜ್ಞಾತೋ ಯಯಾ ಖಲು ಭವದ್ವಿರಹಂ ವಿಶೇಷಾನ್

ಮಾಯಾಂ ವಿತತ್ಯ ಚ ನಿಜಾವರಿಕಾಂ ಸ್ಥಿತೋಽಪಿ .. 110..

ಜಾತೋಽಧುನಾ ಸುಚಿರಚೀರ್ಣತಪೋವಿಪಾಕೋ

ಯುಷ್ಮಾಕಮುತ್ತಮದೃಶಾಂ ಮಮ ಭಾವಭಾಜಾಂ .

ಮನ್ನಿತ್ಯಕೇಲಿವಿಷಯಾಂ ಸಮವಾಪ್ಯ ದೃಷ್ಟಿಂ

ಯೂಯಂ ರಮದ್ವಮತುಲಪ್ರಮುದಾಭ್ಯುಪೇತಾಃ .. 911..

ಯೇಷಾಂ ಸರ್ವತಪಃ ಸಿದ್ಧಿಪ್ರತ್ಯೂಹಹರಣಕ್ಷಮಃ .

ಅಹಂ ಸ್ಥಿತತಮಶ್ಚಿತ್ತೇ ತೇಷಾಂ ಚಿಂತಾ ನ ಕಾಪಿ ಹಿ .. 112..

ಧನ್ಯಾಃಸ್ಥ ಯೂಯಂ ಸಮಭಾವಮೇನ

ಮವಾಪ್ಯ ನಿತ್ಯಂ ತಪಸಿ ಪ್ರತಿಷ್ಠಾಃ .

ಪೂರ್ಣ ಫಲಂ ವಃ ಸಮಜಾಯತೋಚ್ಛ್ರೈ

ರತಃ ಪರಂ ತಿಷ್ಠತ ಮತ್ಸ್ವ ರೂಪೇ .. 113..

ಜ್ಞಾನಂ ಪರಂ ಬ್ರಹ್ಮನಿದರ್ಶನಂ ಯ

ತ್ವಪಂಚನಿಷ್ಕಾಮತಿವರ್ತಮಾನಂ .

ತಸ್ಯಾಪಿ ಪೂರ್ಣ ಫಲಮೇತದೇವ

ಮಪಿಸ್ಥಿತಿಯಧ್ಯವತಾಂ ಪ್ರಯಾತಾ .. 114..

ಬ್ರಹ್ಮಭಾವಮತಿಕ್ರಮ್ಯ ಮದ್ಭಾವಂ ಸಮುಪಾಶ್ರಿತಾಃ .
 ವಿಚರಂತು ಭವಂತೋ ವೈ ಪರಾನಂದಪದಂ ಗತಾಃ .. 115..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂರ್ವಖಂಡೇ
 ಷಡ್ಗುಣೋಪಾಖ್ಯಾನೇ
 ಜ್ಞಾನವ್ಯಾಖ್ಯಾನಂ ನಾಮ ಷಣ್ಣವತಿತಮೋಽಧ್ಯಾಯಃ .. 96..

ವೈರಾಗ್ಯವ್ಯಾಖ್ಯಾನಂ

ಬ್ರಹ್ಮೋವಾಚ .
 ಏಷ ಜ್ಞಾನಗುಣಃ ಪ್ರೋಕ್ತೋ ಭಗಂ ಯತ್ಪರಮಾತ್ಮನಃ .
 ಅಥ ವಕ್ಷ್ಯಾಮಿ ವೈರಾಗ್ಯಂ ಶೃಣುಷ್ವಾವಹಿತೋ ದ್ವಿಜ .. 1..
 ಏಕಮೇವ ಹಿ ವೈರಾಗ್ಯಂ ಶ್ರೀರಾಮಸ್ಯ ಗುಣಾತ್ಮಕಂ .
 ಜ್ಞಾನಿನಾಂ ಯೋಗಿನಾಂ ಚೈವ ವೃತ್ತಿಭಿರ್ಬಹುಧಾ ತತಂ .. 2..
 ಆತ್ಮಾರಾಮಸ್ಯ ರಾಮಸ್ಯ ಸ್ವಾನಂದೈಕಕಲಾಜುಷಃ .
 ಬ್ರಹ್ಮಾನಂದಾವಧಿಃ ಸರ್ವೋಽಪ್ಯಾನಂದೋ ನೋಪರೋಧಕಃ .. 3..
 ಭುಂಜಂತೇ ಯೋಗಿನಃ ಸರ್ವೇ ರಾಮಾನಂದಮನೇಕಧಾ .
 ರಾಮಸ್ವಾತ್ಮಾನಂದಭೋಗೇಽಪ್ಯುದಾಸೀನವದಾಸ್ಥಿತಃ .. 4..
 ಆಬ್ರಹ್ಮಭುವನಾದ್ಯಾವಾನ್ ಭೋಗ ಆನಂದಗೋಚರಃ .
 ಸೋಽಸ್ಯ ತುಚ್ಛವದಾಭಾತಿ ಪೂರ್ಣಸ್ವಾನಂದರೂಪಿಣಃ .. 5..
 ಏತಾವದ್ಯೋಗಿನೋಽಪ್ಯಸ್ತಿ ಜ್ಞಾನಿನಶ್ಚ ವಿರಕ್ತತಾ .
 ಶ್ರೀರಾಮೇ ತು ವಿಶೇಷೋ ಯತ್ ಸ್ವಾನಂದೇಽಪಿವಿರಕ್ತಿಮಾನ್ .. 6..
 ಯಥಾವಹ್ನೇರ್ನ ಸಂತಾಪಃ ಸಂತಾಪೈಕಸ್ವಭಾವಿನಃ .
 ಜಲಸ್ಯ ನ ಯಥಾ ಶೈತ್ಯಂ ಶೈತ್ಯಮಾತ್ರಸ್ವಭಾವಿನಃ .. 7..
 ತಥಾನಂದಸ್ವರೂಪಸ್ಯ ರಾಮಸ್ಯ ಪರಮಾತ್ಮನಃ .
 ನಾನಂದೋ ಯೇನ ರಕ್ತಿಃ ಸ್ಯಾತ್ ಕ್ವಾಪ್ಯಸ್ಯ ಪರಮೇಶಿತುಃ .. 8..
 ಈಶಿತವೈರ್ಯಥಾ ಜೀವೈ ರಮತೇ ರಾಮಚಂದ್ರಮಾಃ .
 ತಥಾ ನ ತೇಷು ಸಂರಕ್ತಿ ರಾಪ್ತಕಾಮಸ್ಯ ದೃಶ್ಯತೇ .. 9..
 ಪರಬ್ರಹ್ಮಸ್ವರೂಪಸ್ಯ ಪೂರ್ಣಾನಂದಪಯೋನಿಧೇಃ .
 ಇಯಮೇವಾಸ್ಯ ಸತತಂ ಹ್ಯಾಪ್ತಕಾಮಸ್ಯ ಕಾಮನಾ .. 10..
 ಅಧಾಸ್ಯ ಬಹುಧಾ ವಕ್ಷ್ಯೇ ವೈರಾಗ್ಯಂ ನಾಮ ಸದ್ಗುಣಂ .
 ಯಚ್ಛುತ್ವಾ ಯೋಗಿನೋಽಪ್ಯಾಶು ವಿರಕ್ತಂ ಜಾಯತೇ ಮನಃ .. 11..
 ಋಷಿಭಿರ್ಬಹುಧಾವೈರಕ್ತಂ ವಾಲ್ಮೀಕಿಪ್ರಮುಖೈಶ್ಚ ಯತ್ .

ವೈರಾಗ್ಯಂ ರಾಮಚಂದ್ರಸ್ಯ ತತ್ ತೇ ವಕ್ಷ್ಯಾಮಿ ಭೂರಿಶಃ .. 12..
 ಬ್ರಹ್ಮಾನಂದಮತಿಕ್ರಮ್ಯ ಪ್ರೇಮಾನಂದವತೀ ಪ್ರಿಯಾ .
 ಸಾ ಪ್ರಿಯಾ ಕೌಶಿಕೀ ನಿತ್ಯಂ ತಾಂ ಮುಂಚನ್ ನೈವ ಬಾಧಿತಃ .. 13..
 ಸುಧಾಸುಮಧುರೈರ್ನಿತ್ಯಂ ಮನಃಸಂತಾಪಹಾರಿಭಿಃ .
 ಆಲಾಪೈರ್ಯಾ ವಶೀಚಕ್ರೇ ತಾಂ ಮುಂಚನ್ ನೈವ ಬಾಧಿತಃ .. 14..
 ಖಂಜರೀಟಕುರಂಗಾಲಿಚಕೋರಮದಹಾರಿಭಿಃ .
 ವಶ್ಯಕೃದ್ರಕ್ತರಂಗೈರ್ಯಾ ತಾಮ್ಕುಂಚನ್ನೈವ ಬಾಧಿತಃ .. 15..
 ರಾಕಾನಿಶಾಕರೋದ್ಯೋತಪರಾಭವಸಮೂರ್ಜಿತೈಃ .
 ರಾಜಿತೈರ್ಮಂದಹಾಸೈರ್ಯಾ ತಾಂ ಮುಂಚನ್ ನೈವ ಬಾಧಿತಃ .. 16..
 ಅಲಕಾವಲಿಸಂವೀತೈರ್ಮಧುರಸ್ಮಿತರಾಜಿತೈಃ .
 ಮುಖಚಂದ್ರಾಂಶುಭಿರ್ಭಾತಿ ತಾಂ ಮುಂಚನ್ನೈವ ಬಾಧಿತಃ .. 17..
 ಭೃಕುಟೀಕುಟಿಲೋಭಿಶ್ಚಂಚಲಾಪಾಂಗವೀಕ್ಷಿತೈಃ .
 ಅನನ್ಯಪ್ರೇಮಪಾತ್ರಂ ಯಾ ತಾಂ ಮುಂಚನ್ ನೈವ ಬಾಧಿತಃ .. 18..
 ವಿಂಬೀಫಲಾರುಣದ್ಯೋತೈರ್ವಿದ್ರುಮಾಭೈರ್ಮನೋಹರೈಃ .
 ಯಾಧರಾಂಶುಭಿರುದ್ಭಾತಿ ತಾಂ ಮುಂಚನ್ ನೈವ ಬಾಧಿತಃ .. 19..
 ತೈಲೋಕ್ಯಜಯಿನೋ ನಿತ್ಯಂ ಪಂಚೇಷೋರ್ಜಯಹೇತವೇ .
 ಯಸ್ಯಾಃ ಕಂಬುಸಮಃ ಕಂಠಸ್ತಾಂ ಮುಂಚನ್ ನೈವ ಬಾಧಿತಃ .. 20..
 ಯಸ್ಯಾಃ ಸಿಂದೂರಪೂರೇಣ ಭೂಷಿತೋ ಮೌಕ್ತಿಕಾಚಿತಃ .
 ನಿತ್ಯಮುದ್ಭಾತಿ ಸೀಮಂತಸ್ತಾಂ ಮುಂಚನ್ನೈವ ಬಾಧಿತಃ .. 21..
 ಯಸ್ಯಾಃ ಸೋಮಂತರತ್ನೇನ ನಿರ್ಜಿತೋ ಮಂಗಲಗ್ರಹಃ .
 ಕರೈರರುಣಯತ್ಯಾಶಾಸ್ತಾಂ ಮುಂಚನ್ನೈವ ಬಾಧಿತಃ .. 22..
 ಪೀಯೂಷಮಧುರಾಂಭೋದಮಸೃಣಃ ಕಾಮಮೋದನಃ .
 ಯಸ್ಯಾಃ ಪ್ರೋದ್ಭಾತಿ ಧಮ್ನಿಲಸ್ತಾಂ ಮುಂಚನ್ನೈವ ಬಾಧಿತಃ .. 23..
 ಯಸ್ಯಾಃ ವೇಣೀ ಸಮುದ್ಭಾತಿ ಶೃಂಗಾರರಸರಾಜಿವತ್ .
 ರಕ್ತಸೂತ್ರೇಣ ಗ್ರಥಿತಾ ತಾಂ ಮುಂಚನ್ ನೈವ ಬಾಧಿತಃ .. 24..
 ಆದರ್ಶ ಇವ ಕಾಮಸ್ಯ ಸಮುದ್ಭಾಸಿತದೀಧಿತಿಃ .
 ಮುಖಚಂದ್ರಸ್ತುತೋ ಯಸ್ಯಾಸ್ತಾಂ ಮುಂಚನ್ನೈವ ಬಾಧಿತಃ .. 25..
 ಯಸ್ಯಾಃ ಸುಧಾಸರೋದ್ಯೋತಮೃಣಾಲಸದೃಶೌ ಭುಜೌ .
 ರಾಜೇತೇ ಹಸ್ತಪದ್ಮಾಭ್ಯಾಂ ತಾಂ ಮುಂಚನ್ ನೈವ ಬಾಧಿತಃ .. 26..
 ಯಸ್ಯಾಃ ಕರೌ ಪಾರಿಜಾತಲಲತ್ಪಲ್ಲವಶೋಭಿತೌ .
 ನೈವಾಪಗಚ್ಛತಶ್ಚಿತ್ತಾತ್ ತಾಂ ಮುಂಚನ್ ನೈವ ಬಾಧಿತಃ .. 27..

ಯಸ್ಯಾಃ ಕನಕಕುಂಭಾಭ್ಯಾಂ ಕುಚಾಭ್ಯಾಮುರಸಃ ಪ್ರಭಾ .
 ಚೇತೋಽವಸಾಯಿತುಂ ಶಕ್ತಾ ತಾಂ ಮುಂಚನ್ ನೈವ ಬಾಧಿತಃ .. 28..
 ಯಸ್ಯಾಃ ಸುಸೂಕ್ಷ್ಮಮುದರಂ ರೋಮರಾಜಿವಿರಾಜಿತಂ .
 ಸಮುದ್ಭಾತಿತರಾಂ ಚಿತ್ತೇ ತಾಂ ಮುಂಚನ್ ನೈವ ಬಾಧಿತಃ .. 29..
 ಯಸ್ಯಾಃ ಪರಮಗಂಭೀರಂ ಪೀಯೂಷಸರಸೋಪಮಂ .
 ನಾಭಿಸ್ಥಲಂ ಸಮುದ್ಭಾತಿ ತಾಂ ಮುಂಚನ್ ನೈವ ಬಾಧಿತಃ .. 30..
 ಯಸ್ಯಾಸ್ತ್ರಿವಲಿಶೋಭಾಭಿಃ ಸುಧಾಸ್ತೋತಾಂಸಿ ಸಂತತಂ .
 ನಿರ್ಮೀಯಂತೇ ವಿಚಿತ್ರಾಣಿ ತಾಂ ಮುಂಚನ್ ನೈವ ಬಾಧಿತಃ .. 31..
 ಯಸ್ಯಾಃ ಕಾಂಚೀಸನಾಥಾಭ್ಯಾಂ ನಿತಂಬಾಭ್ಯಾಂ ಸುಶೋಭಿತಂ .
 ಮಧ್ಯಸ್ಥಲಂ ಸಮುದ್ಭಾತಿ ತಾಂ ಮುಂಚನ್ ನೈವ ಬಾಧಿತಃ .. 32..
 ಕದಲೀಕಾಂಡಸದೃಶೇ ಚಿತಶುಂಡಾಸಮುಚ್ಚಯೇ .
 ಭ್ರಾಜೇತೇ ಜಘನೇ ಯಸ್ಯಾಸ್ತಾಂ ಮುಂಚನ್ ನೈವ ಬಾಧಿತಃ .. 33..
 ತಾಂಬೂಲಸಂಪುಟಾಕಾರಂ ಯಸ್ಯಾಃ ಜಾನು ಮನೋಭುವಃ .
 ನಿತ್ಯಂ ಮಾದಯತೇ ಚಿತ್ತಂ ತಾಂ ಮುಂಚನ್ ನೈವ ಬಾಧಿತಃ .. 34..
 ಸುಜಾತಪದ್ಮಪತ್ರಸ್ಥರಕ್ತಿಮಶ್ರೀಹರೌ ಪದೌ .
 ಯಸ್ಯಾಃ ನಿತ್ಯಂ ಸುಶೋಭೇತೇ ತಾಂ ಮುಂಚನ್ ನೈವ ಬಾಧಿತಃ .. 35..
 ಯಸ್ಯಾ ಗತಿಃ ಸುಮಧುರಾ ಮರಾಲಕುಲಗಂಜಿನೀ .
 ಮನೋ ವಶಯಿತುಂ ಶಕ್ತಾ ತಾಂ ಮುಂಚನ್ ನೈವ ಬಾಧಿತಃ .. 36..
 ಯಸ್ಯಾ ವಿಗ್ರಹಲಾವಣ್ಯಂ ರತಿರಂಭಾದಿನಿರ್ಜಯಿ .
 ಚಮತ್ಕರೋತಿ ಹೃದಯಂ ತಾಂ ಮುಂಚನ್ ನೈವ ಬಾಧಿತಃ .. 37..
 ಭ್ರಮಯಂತೀ ಕರೇ ಪದ್ಮಂ ಮಂದಮಂದಂ ಚ ಗಚ್ಛತಿ .
 ವಿಲಾಸವಾಟಿಕಾ ಮಧ್ಯೇ ತಾಂ ಮುಂಚನ್ ನೈವ ಬಾಧಿತಃ .. 38..
 ರಕ್ತವಸ್ತ್ರಪರೀಧಾನಾ ಪ್ರವಾಲಲತಿಕೇವ ಯಾ .
 ಅಕಾಲಸಂಧ್ಯಾಂ ಕುರುತೇ ತಾಂ ಮುಂಚನ್ ನೈವ ಬಾಧಿತಃ .. 39..
 ಪ್ರಮೋದವಿಪಿನೇ ಕ್ರೀಡಾಮಧ್ಯೇ ಕೌತುಕಕಾರಿಣೀ .
 ಅಗ್ರಣೀಃ ಸರ್ವಯೂಥೇಷು ತಾಂ ಮುಂಚನ್ ನೈವ ಬಾಧಿತಃ .. 40..
 ತಡಿಲ್ಲತೇವ ಶುಶುಭೇ ಯುವತೀಗಣಮಧ್ಯಗಾ .
 ಯಾ ಪ್ರಮೋದಾರಣ್ಯವೀಧ್ಯಾಂ ತಾಂ ಮುಂಚನ್ ನೈವ ಬಾಧಿತಃ .. 41..
 ಯಸ್ಯಾಃ ಕಾಮವಿಲಾಸೇನ ಸಹಜಾನಂದಿನೀ ಸ್ವಯಂ .
 ಅಮರ್ಷ ಕುರುತೇ ಚಿತ್ತಂ ತಾಂ ಮುಂಚನ್ ನೈವ ಬಾಧಿತಃ .. 42..
 ಕದಾಚಿದ್ ಯಾ ಸ್ವಯಂಕೃತ್ವಾ ಮಂಡಿತಾಂ ಸ್ವವಪುರ್ಲತಾಂ .
 ಮಾನಂ ಜಹಾರ ಕೃಷ್ಣಾಯಾಸ್ತಾಂ ಮುಂಚನ್ ನೈವ ಬಾಧಿತಃ .. 43..

ಅಹೋ ಅತ್ಯದ್ಭುತಂ ಯಸ್ಯಾಂ ಸೌಭಾಗ್ಯಂ ಸುವಿಶೇಷತಃ .
 ಸ್ವಯಂ ಸಂವರ್ಧಿತಮಭೂತ್ ತಾಂ ಮುಂಚನ್ ನೈವ ಬಾಧಿತಃ .. 44..
 ಅಶೇಷಲಲನಾಮೌಲೀಭೂತಾ ಗುಣವತೀ ತು ಯಾ .
 ಆನಂದಮಾತನೋದ್ ಭೂರಿ ತಾಂ ಮುಂಚನ್ ನೈವ ಬಾಧಿತಃ .. 45..
 ನಿತ್ಯಂ ರಾಸವಿಲಾಸಾದೌ ವಿಸ್ಫುರಂತೀ ಸದೈವ ಯಾ .
 ತತಾನ ಮುದಮತ್ಯರ್ಥಂ ತಾಂ ಮುಂಚನ್ ನೈವ ಬಾಧಿತಃ .. 46..
 ಜನಕಸ್ಯ ಗೃಹೇ ಯಾ ಚ ಸಖೀನಾಮಗ್ರಣೀಃ ಸ್ವಯಂ .
 ಮನೋನುಗಾ ಶ್ರೀಜಾನಕ್ಯಾಸ್ತಾಂ ಮುಂಚನ್ ನೈವ ಬಾಧಿತಃ .. 47..
 ಏಕಾಂತೇ ಚ ಸಮಾಸಾದ್ಯ ಪ್ರಿಯಮಾನಂದರೂಪಿಣಂ .
 ಚಕಾರ ಸಹಜಾಕಾರ್ಯ ತಾಂ ಮುಂಚನ್ ನೈವ ಬಾಧಿತಃ .. 48..
 ಜ್ಞಾತ್ವಾಪಿ ಸಹಜಾ ಯಸ್ಯಾಃ ಕೌಟಿಲ್ಯಂ ದೂತ್ಯಮೇವಚ .
 ಮುಖದಾಕ್ಷಿಣ್ಯಸಂರುದ್ಧಾ ನ ಕಿಂಚಿದ್ ವದತಿ ಸ್ವಯಂ .. 49..
 ತೇನೈವ ರಮತೇ ಸಾಧು ಧೂರ್ತಾ ಪ್ರಿಯಮನೋರಮಾ .
 ಏಕಾಂತೇ ಚ ಸಮಾಸಾದ್ಯ ತಾಂ ಮುಂಚನ್ ನೈವ ಬಾಧಿತಃ .. 50..
 ಭುಶುಂಡ ಉವಾಚ .
 ಕದಾ ಖಲು ಮುಮೋಚಾಸೌ ಕೌಶಿಕೀಂ ದುಸ್ತೃಜಾಮಪಿ .
 ಏತನ್ಮಮ ವಿಶೇಷೇಣ ವಿರಂಚೇ ವಿಸ್ತರಾದ್ವದ .. 51..
 ಶ್ರೀರಾಮಚಂದ್ರಚರಿತಂ ಭರಿತಂ ಗುಣೌಘೈಃ
 ಪೀಯೂಷಮೇವ ಮಮ ಕರ್ಣಪುಟದ್ವಯಸ್ಯ .
 ತ್ವದ್ವಕ್ತೃಚಂದ್ರಗಲಿತಂ ಪಿಬತಾಂ ಸುರಾಣಾಂ
 ನೋ ತೃಪ್ತಿರುದ್ಭವತಿ ತದ್ವದ ಪದ್ಮಯೋನೇ .. 52..
 ಬ್ರಹ್ಮೋವಾಚ .
 ಇದಮಾಖ್ಯಾನಮತುಲಂ ಭುಶುಂಡ ಶ್ರೂಯತಾಂ ತ್ವಯಾ .
 ರಹಸ್ಯಂ ರಾಮಚಂದ್ರಸ್ಯ ದೇವಸ್ಯ ಸುಮಹಾತ್ಮನಃ .. 53..
 ಯದಾ ಗರ್ಭಮಭೂದ್ದೇವ್ಯಾಃ ಸೀತಾಯಾಃ ಶ್ರೀಶಸಂಗತಃ .
 ತದಾಸ್ವಯಮುವಾಚೈನಾಂ ಕ್ರೀಡಾಕಾರಣಮಾನುಷಃ .. 54..
 ಶ್ರೀರಾಮ ಉವಾಚ .
 ಕಶ್ಚಿತ್ ತವಾಭಿಲಾಷೋಽಸ್ತಿ ಜನಕೇಂದ್ರಸ್ಯ ನಂದಿನಿ .
 ತಮಹಂ ಪೂರಯಿಷ್ಯಾಮಿ ಮಯ್ಯಾಜ್ಞಾಪಯ ಭಾಮಿನಿ .. 55..
 ಇತ್ಯುಕ್ತಾ ಪ್ರಭುಣಾ ದೇವೀ ಜಾನಕೀ ಚಾರುಲೋಚನಾ .
 ಉವಾಚ ಮಧುರಂ ವಾಕ್ಯಮೀಷತ್ಸ್ಮಿತಮನೋಹರಾ .. 56..
 ನ ಕಿಂಚಿದ್ ದುರ್ಲಭಂ ನಾಥ ತ್ರೈಲೋಕ್ಯಸ್ಥೇಷು ವಸ್ತುಷು .

ಯದ್ಯದಿಚ್ಛಾಮಿ ಮನಸಾ ತತ್ ಸರ್ವಂ ಸಂಸ್ಥಿತಂ ಪುರಃ .. 57..
ಏಕಸ್ತು ಮೇಽಭಿಲಾಷೋಽಸ್ತಿ ಹೃದಯೇ ಬಲವತ್ತರಃ .
ಅರಣ್ಯಯಾತ್ರಾಸಮಯೇ ಮಿಲಿತಾ ಯಾ ಮುನಿಸ್ತ್ರಿಯಃ .. 58..
ಮುನೀನಾಂ ಕನ್ಯಕಾಶ್ಚೈವ ತಾಪಸ್ಯೋ ವನವಾಸಿನೀಃ .
ತಾಸಾಂ ವಸ್ತ್ರಾಣಿ ಭೂಷಾಶ್ಚ ಭೋಗಾಂಶ್ಚ ವಿವಿಧಾನ್ ವಿಭೋ .. 59..
ದಾತುಂ ಮಯಾ ಪ್ರತಿಜ್ಞಾತಾಸ್ತಾನಾಮಾಶ್ರಮವೇಶ್ಮಸು .
ಮಂಡನಾನಿ ವಿಚಿತ್ರಾಣಿ ಕರಿಷ್ಯಾಮೀತಿನಿಶ್ಚಿತಂ .. 60..
ತಾಸಾಂ ಕುಮಾರಿಕಾಣಾಂ ಚ ಕುಮಾರಾಣಾಂ ಚ ಯೋಗಿನಾಂ .
ಅಹಮುದ್ವಾಹಕಾರ್ಯೇಷು ಸಂಪದಂ ಕರ್ತುಮುತ್ಸುಕಾ .. 61..
ದರಿದ್ರಾ ವನವಾಸಿನ್ಯಸ್ತಾಪಸ್ಯೋ ಮುಕ್ತಭೋಗಕಾಃ .
ತಾಸಾಂ ಭೋಗಂ ಪ್ರದಾಸ್ಯಾಮಿ ಭುಕ್ತಿಭೂಷಾಂಬರಾದಿಭಿಃ .. 62..
ಇತಿಸಂಕಲ್ಪಿತಂ ಚಿತ್ತೇ ಪೂರ್ವಮೇವ ಮಯಾ ಪ್ರಭೋ .
ತಂ ಪೂರಯಾಭಿಲಾಷಂ ಮೇಂ ಗರ್ಭವತ್ಯಾ ವಿಶೇಷತಃ .. 63..
ಏವಂ ನೀತ್ವಾ ಕಾನಿಚಿದ್ವಾಸರಾಣಿ
ತಾಸಾಂ ರಮ್ಯೇಷ್ವಾಶ್ರಮೇಷೂಪಗತ್ಯ .
ಆಶೀಃ ಪೂಜಾಂ ತಾಪಸೀನಾಂ ಗೃಹೀತ್ವಾ
ಭೂಯೋ ಯಾಸ್ಯಾಮೀಶ ತೇ ರಾಜಧಾನೀಂ .. 64..
ಇತಿ ಶ್ರುತ್ವಾ ಪ್ರಿಯಾವಾಕ್ಯಂ ರಾಮೋ ವಿರಹಕಾತರಃ .
ಕಷ್ಟೇನ ತಾಮಾದಿದೇಶ ತಥೇತಿ ರಹಸಿ ಸ್ಥಿತಃ .. 65..
ತತಃ ಪರೇದ್ಯುಃ ಪ್ರಭುಣಾ ಪ್ರಿಯಾಯಾಃ
ಕರ್ತುಂ ಪೂರ್ಣಂ ತಂ ನಿಯತಾಭಿಲಾಷಂ .
ಉಕ್ತೋ ಭ್ರಾತಾ ಲಕ್ಷ್ಮಣಃ ಪ್ರೇಷಣಾಯ
ಪುಣ್ಯಸ್ಥಾನೇಷ್ವಾಶ್ರಮೇಷು ಪ್ರಿಯಾಯಾಃ .. 66..
ಶ್ರೀರಾಮ ಉವಾಚ .
ಗಚ್ಛ ಲಕ್ಷ್ಮಣ ಪಾರೇ ತ್ವಂ ಸರಯ್ವಾಃ ಪುಣ್ಯವತ್ಸು ವೈ .
ತಾಪಸೀನಾಮಾಶ್ರಮೇಷು ಗೃಹೀತ್ವಾ ಜನಕಾತ್ಮಜಾಂ .. 67..
ತಾಪಸಾನಾಂ ಪೂಜನಾಯ ಗಚ್ಛತ್ಯೇಷಾ ತು ಭಾಮಿನೀ .
ಅಸ್ಯಾಃ ಸಂಕಲ್ಪಿತಂ ಚಿತ್ತೇ ಪೂರಣೇಯಂ ವಿಶೇಷತಃ .. 68..
ನೀಯಂತಾಂ ವಸ್ತ್ರಭೂಷಾನ್ನಸಂಭಾರಾಃ ಶಕಟಸ್ಥಿತಾಃ .
ಅನ್ಯೇ ಚ ವಿವಿಧಾ ಭೋಗಾಃ ಕರ್ಪೂರಘುಸೃಣಾದಯಃ .. 69..
ಭೂರಿಚಂದನಸಂಭಾರಾಃ ಸ್ಥಾಪ್ಯಂತಾಂ ಶಕಟಾದಿಷು .
ಜನಕೇಂದ್ರಸುತಾ ದೇವೀ ಯದಾಜ್ಞಾಯಪತಿ ಸ್ವಯಂ .. 70..

ತತ್ಸರ್ವಂ ಭ್ರಿಯತಾಂ ಭೂರಿ ತಾಪಸೀನಾಂ ಸುಖಾವಹಂ .
 ತಾಃ ಸರ್ವಾಃ ಶಶ್ವದಾಮಂತ್ಯ ದೇವೀ ಪೂಜಯತು ಸ್ವಯಂ .. 71..
 ತಾಸಾಮಾಶ್ರಮದೇಶೇಷು ಯಾತ್ವೇಷಾ ಪೂಜನೋತ್ಸುಕಾ .
 ದಂಪತೀಂಸ್ತಾನ್ ಸಮಾಪೂಜ್ಯ ಭವತ್ಪ್ರಾಪ್ತಮನೋರಥಾ .. 72..
 ಇತ್ಯಾಜ್ಞಾ ವಿದ್ಯತೇ ಭ್ರಾತರ್ಜಾನಕ್ಯಾಸ್ತತ್ತಥಾಸ್ತುವೈ .
 ಭವಾನಿದಂ ಸಾಧಯತು ಪ್ರಜಾವತ್ಯಾ ಮನೋರಥಂ .. 73..
 ಏಷಾ ಹಿ ವನವಾಸಾಂತಸ್ತಾಪಸೀಸ್ತಪಸಿಸ್ಥಿತಾಃ .
 ತತ್ಕನ್ಯಕಾಃ ಕುಮಾರೀಶ್ಚ ನಿತ್ಯಂ ಭೋಗವಿವರ್ಜಿತಾನ್ .. 74..
 ವೀಕ್ಷ್ಯ ಜಾತಾ ಸಕರುಣಾ ತೇನ ಸಂಕಲ್ಪಿತಂ ಹೃದಿ .
 ಏತಾಃ ಸಂಪೂಜಯಿಷ್ಯಾಮಿ ಪ್ರಾಪ್ತರಾಜ್ಯೇ ಪ್ರಭಾವಹಂ .. 75..
 ತತಸ್ತು ತ್ವರಿತಂ ಕಾರ್ಯಂ ಚಿಂತಾಭಿಲಷಿತಂ ವ್ರತಂ .
 ಗರ್ಭವತ್ಯಾ ಮನಃ ಕಾಮಃ ಪೂರಣೀಯೋ ವಿಶೇಷತಃ .. 76..
 ಅನ್ಯಥಾ ತು ಕೃತೇ ಭ್ರಾತರ್ಭಾವಿನೀ ಸಂತತಿಃ ಸ್ತ್ರಿಯಾಃ .
 ಯಾವಜ್ಜನ್ಮಾಭಿಲಾಷೇಣ ಗ್ರಸ್ತಾ ಸ್ಯಾನ್ಮಾತ್ರ ಸಂಶಯಃ .. 77..
 ತತ್ತ್ಯೇನಾಂ ಖಲು ಸಂಸ್ಥಾಪ್ಯ ದಾಸದಾಸೀಸಖೀಜನೈಃ .
 ತೂರ್ಣಮಾಗಮ್ಯತಾಂ ಭ್ರಾತರ್ಮತ್ಪಾರ್ಶ್ವೇ ಪ್ರೀತಿಪೂರ್ವಕಂ .. 78..
 ಬ್ರಹ್ಮೋವಾಚ .
 ಇತಿ ಭ್ರಾತುರ್ನಿದೇಶೇನ ಲಕ್ಷ್ಮಣೋ ವಿಹಿತಾಂಜಲಿಃ .
 ಮೂರ್ಧ್ನಾ ತದಾಜ್ಞಾಮಾದಾಯ ತಸ್ಥೌ ಗಂತುಂ ತದಾಶ್ರಮಾನ್ .. 79..
 ತದೈವ ತ್ವರಿತಂ ವೀರೋ ಲಕ್ಷ್ಮಣಃ ಪ್ರಾಣವತ್ಪ್ರಭೋಃ .
 ಸಂಪಾದ್ಯಾಖಿಲಸಾಮಗ್ರೀಃ ಶಕಟೈರ್ಭಾರವಾಹಕೈಃ .. 80..
 ಅಕ್ಷಯ್ಯಪಟಭೂಷಾನ್ಮನಾನಾಭೋಗರಸಾದಿಭಿಃ .
 ಸಂಭೃತ್ಯ ಶಕಟಾಂಸ್ತೂರ್ಣಂ ನಾನೋಪಾಯನರಾಶಿಭಿಃ .. 81..
 ಗೃಹೀತ್ವಾ ಭ್ರಾತೃಜಾಯಾಂ ತಾಂ ಮಣಿಕಾಂಚನಮಂಡಿತೇ .
 ಸ್ಥಿತಾಂ ಮಹಾರಥೇ ದೇವೀಮನಯತ್ ತಾಪಸೀಗೃಹಾನ್ .. 82..
 ಸರಯ್ವಾಃ ಅಪರೇ ಪಾರೇ ಉಟಜಾಶ್ರಮಮಂಡಲೇ .
 ಸಂಸ್ಥಾಪ್ಯ ಮುನಿಪತ್ನೀನಾಂ ಪಾರ್ಶ್ವೇ ಜನಕನಂದಿನೀಂ .. 83..
 ಉವಾಚ ಲಕ್ಷ್ಮಣೋ ಭೂಯಃ ಸಿದ್ಧಕಾಮಾಂ ಪ್ರಜಾವತೀಂ .
 ಲಕ್ಷ್ಮಣ ಉವಾಚ .
 ಅತ್ರ ತ್ವಂ ತಾಪಸೀನಾಂ ವೈ ಕುರು ಪೂಜಾಂ ದಿನೇ ದಿನೇ .. 84..
 ಯಯಾಭಿಲಷಿತೈರರ್ಥೈಃ ಪಟಭೂಷಾಸನಾದಿಭಿಃ .

ಭೋಗೈಶ್ಚ ವಿವಿಧೈ ರತ್ನೈರಕ್ಷಯೈರ್ಭೂರಿಸಂಭೃತೈಃ .. 85..

ತವ ಸಂಕಲ್ಪಸಿದ್ಧ್ಯರ್ಥಂ ಪ್ರಭುಣಾ ಪ್ರತಿಪಾದಿತೈಃ .

ಅಲಭ್ಯೈರಪಿ ಸಾಮರ್ಥ್ಯಾತ್ ಸಂಚಿತೈರ್ಭೂರಿವಸ್ತುಭಿಃ .. 86..

ಅನುಜ್ಞಾಂ ದೇಹಿ ಮೇ ದೇವಿ ಗಚ್ಛಾಮ್ಯಾರ್ಯಸ್ಯ ಸನ್ನಿಧೌ .

ಕೃತಕಾರ್ಯಾಂ ಪುನಸ್ತ್ವಾಂ ಹಿ ನೇಷ್ಯಾಮಿ ನಗರೀಂ ಪ್ರತಿ .. 87..

ಬ್ರಹ್ಮೋವಾಚ .

ತತಶ್ಚಾಜ್ಞಾಪಿತೋ ದೇವ್ಯಾ ಜಾನಕ್ಯಾ ಲಕ್ಷ್ಮಣಃ ಸ್ವಯಂ .

ನತ್ವಾ ತಸ್ಯಾಃ ಪದಾಂಭೋಜೇ ಹ್ಯಭಿವಾದ್ಯ ಮುನೀಶ್ವರಾನ್ .. 88..

ತಾಪಸೀಶ್ಚ ಪ್ರಣಮ್ಯಾಸೌ ತಾಭ್ಯೋ ದೇವೀಂ ಪ್ರದರ್ಶ್ಯ ಚ .

ರಥೇನ ತೂರ್ಣವೇಗೇನ ಆಜಗಾಮ ಪುರೀಂ ಪ್ರತಿ .. 89..

ಸಾ ತತ್ರ ಪುಣ್ಯೇಷು ತಪೋವನಾನಾಂ ರಮ್ಯೇಷು ಚೈವಾಶ್ರಮಮಂಡಲೇಷು .

ಸುಚ್ಛಾಯ ಪುಣ್ಯದ್ರುಮಶೋಭಿತೇಷು ಕುರಂಗಪೋತೈಃ ಪರಿಶೀಲಿತೇಷು .. 90..

ಅನೇಕಶಾಖಾಮೃಗಸೇವಿತೇಷು ಕೂಜದ್ವಿಹಂಗವೃಜನಾದಿತೇಷು .

ಸುಶೀತಲೈಃ ಸಾರವತೋಯಸಂಗಾನ್ಮಂದಾನಿಲೈಃ ಸಂತತಸೇವಿತೇಷು .. 92..

ಸ್ವಾಧ್ಯಾಯಮುಚ್ಛೈಃ ಪಠತಾಂ ಮುನೀನಾಂ ಘೋಷೇಣ ರಾತ್ರೀಂದಿವಮಾವೃತೇಷು

ನಾದೇನ ಶಶ್ವಚ್ಛುಕಸಾರಿಕಾನಾಂ ವೇದಾಕ್ಷರೋಲ್ಲಾಪವ್ರತಾನ್ವಿತೇಷು .. 92..

ನಿರಂತರಂ ವರ್ತತದೀರ್ಘಸಂಸ್ಥೈ

ರ್ಮಹಾಮಖೈಃ ಸತ್ರಗಣೈಶ್ಚ ಮುಖ್ಯೈಃ .

ಸೌಮ್ಯೈಸ್ತ್ರಿಕರ್ಮಾಕುಲಖೂತ್ವಿಗಾದಿ

ರ್ಗಣೈಃ ಕೃತಃ ಸ್ವಸ್ತಗತಕ್ರಿಯೇಷು .. 93..

ಸಾ ರೀ ಸಮುಚ್ಚಾರಿತಯೇ ಯಜಾಮಹೇ (?)

ಶ್ರೌಷಟ್ಟಷಡ್ವೈಷಡಾದಿಸ್ವರೇಷು .

ಮಹೇಂದ್ರಮಾಮಂತ್ರಯತಾಂ ಮುನೀನಾಂ

ಸುಬ್ರಹ್ಮಣ್ಯಂ ಸ್ವರಿತೋಚ್ಛೈಃ ಸ್ವರೇಷು .. 94..

ಸ್ವಚ್ಛಸ್ಪುರತ್ಪಷ್ಕರಿಣೀಜಲಾಂತಃ

ಸಮುಲ್ಲಸತ್ಪದ್ಮಸಮೂಹಸೌರಭೈಃ .

ಸುಗಂಧಿತಾಶೇಷಸರಿತ್ಪಟೇಷು

ಹುತಾಜ್ಯಗಂಧೈಶ್ಚ ಸಮಂತತೋ ವೈ .. 95..

ಮನೋಹರೈಃ ಫಲಿತೈಃ ಪುಷ್ಪವದ್ಭಿಃ

ಸಪಲ್ಲವಚ್ಛಾಯತತ್ಪ್ರರನೋಕಹೈಃ .

ಮುನೀಂದ್ರಕನ್ಯಾಕರಸಿಕ್ತಬಾಹ್ಯೈಃ
 ಸಮಂತತೋ ವೀತಪಯಂತಕೇಷು .. 96..
 ಇತಸ್ತತೋ ವೀಕ್ಷ್ಯಮಾಣಾ ಸಖೀಭಿಃ
 ಸಾಕಂ ಸುರುಚ್ಯಾ ಪರಿತಃ ಪರ್ಯಟಂತೀ .
 ರಾಜೇಂದ್ರಪುತ್ರೀ ಹೃದಯೇ ಪ್ರಸನ್ನಾ
 ಬಭೂವ ಭೂಯಃ ಸಮವಾಪ ತುಷ್ಟಿಂ .. 97..
 ಸಾ ಸಂಗತಾ ತಾಪಸೀಭಿಃ ಸಮಂತಾತ್
 ಸಮ್ಮಾನಿತಾ ಸಂಸ್ತುತಾ ಪೂಜಿತಾ ಚ .
 ಶ್ರೀರಾಮಪತ್ನೀ ಮುಮುದೇ ವಿಶೇಷಾತ್
 ಕೃತಾತಿಥ್ಯಾ ತದ್ವಿನೇ ತಾಭಿರೇವ .. 98..
 ಊಚುಶ್ಚೈನಾಂ ಮುನಿದಾರಾಃ ಸಮಂತಾ
 ದಾತಿಥ್ಯಾಂತೇ ಸ್ವಾಗತಾದೀನ್ ವಿಧಾಯ .
 ಭತ್ಯಾ ನತಾಂ ರಾಜರಾಜೇಂದ್ರಪತ್ನೀಂ
 ಸತ್ಕೃತ್ಯ ಚಾತ್ಯಂತಮನೋಜ್ಞಯಾ ಗಿರಾ .. 99..
 ಮುನಿದಾರಾ ಊಚುಃ .
 ಅಹೋ ಅತೀವ ಧನ್ಯಾಸಿ ಜನಕೇಂದ್ರಸ್ಯ ನಂದಿನಿ .
 ಅತ್ಯುದಾರಚರಿತ್ರಾಸಿ ವಿಶ್ವತಃ ಪಾವನೈರ್ಗುಣೈಃ .. 100..
 ತವೈವ ಪಾತಿವ್ರತ್ಯೇನ ಸುಭಗಾಃ ಸಕಲಾ ವಯಂ .
 ಮಂಡಿತಂ ಭುವನಂ ಸರ್ವಂ ಸ್ತ್ರೀಕುಲಂ ಚ ವಿಶೇಷತಃ .. 101..
 ಚಿರಂ ಜೀವತು ತೇ ಸ್ವಾಮೀ ಶಶ್ವದ್ವಶರಧಾತ್ಮಜಃ .
 ತವ ಸೌಭಾಗ್ಯಪುಣ್ಯೇನ ವಿಶ್ವಭೂಷಣಕಾರಿಣಾ .. 102..
 ಅವಾಪ್ನುಹಿ ಪರಾಂ ಲಕ್ಷ್ಮೀಂ ತ್ವಂ ಚ ಲಕ್ಷ್ಮೀ ರಘೋಃ ಕುಲೇ .
 ರಘೋರ್ನಿಮೇಶ್ಚ ವಂಶಸ್ಯ ಭೂಷಾರೂಪಾಸಿ ಜಾನಕಿ .. 103..
 ಅತಿಸಮ್ಯಕ್ ಕೃತಂ ದೇವಿ ಭವತ್ಯಾ ಭವ್ಯರೂಪಯಾ .
 ಆಶ್ರಮಾನ್ ಸಮುಪೇಯುಷ್ಯಾ ವಯ ಸರ್ವಾಃ ಕೃತಾರ್ಥಿತಾಃ .. 104..
 ಕಸ್ಯ ನ ಸ್ಪೃಹಣೀಯಾಸಿ ವೃತ್ತೇನ ಚ ಗುಣೇನ ಚ .
 ಸಫಲೇ ನಯನೇ ತಸ್ಯಾ ಯಾ ತ್ವಾಂ ದೇವಿ ವಿಲೋಕಯೇತ್ .. 105..
 ಅಹೋ ಅತ್ಯದ್ಭುತತಮಂ ಶೀಲಂ ತೇ ವರವರ್ಣಿನಿ .
 ಪತಿವ್ರತಾನಾಂ ಸರ್ವಾಸಾಂ ಶೋಲನೀಯಮಿದಂ ಸದಾ .. 106..
 ಪತ್ಯಾ ಸಾಕಂ ಯದಾ ದೃಷ್ಟಾ ಪುರಾ ವನನಿಷೇವಣೇ .
 ತದಾವಧಿ ಮಹೋತ್ಕಂಠಾ ವರ್ಧತೇಽಸ್ಮಾಕಮುತ್ತಮೇ .. 107..
 ಚಿರಾದ್ ದೃಷ್ಟಾಸಿ ಭಾಗ್ಯೇನ ದೇವಿ ತ್ವಂ ನೋ ವಿಲೋಚನೈಃ .

ಅದ್ಯ ನಃ ಸಫಲಂ ಜನ್ಮ ತ್ವತ್ಸಮಾಗಮಮೋದತಃ .. 108..
 ತಾಪಸ್ಯೋಽಪಿ ವಯಂ ನಾಮ ತ್ವಯಾ ದೇವಿ ವಶೀಕೃತಾಃ .
 ನಿಃಸ್ಪೃಹಾ ಸಕಲೇ ಲೋಕೇ ತ್ವಾಮೇಕಾಂ ಸ್ಪೃಹಯಾಮಹೇ .. 109..
 ತವ ಪುಷ್ಯಕಥಾಶ್ಚಿತ್ರಾ ವಿಶ್ವತಃ ಪಾವಯಂತಿ ನಃ .
 ತಾಪಸೀರಪಿ ಚಾತ್ಯರ್ಥ ತವ ಪತ್ನುರ್ಮಹಾತ್ಮನಃ .. 110..
 ಯುವಯೋಃ ಪುಣ್ಯವೃತ್ತೇನ ವೇದಗೀತೇನ ಜಾನಕಿ .
 ಪೂತಂ ಪಾವಯಿತವ್ಯಂ ಚ ತ್ರೈಲೋಕ್ಯಮಪಿ ಚಾಖಿಲಂ .. 111..
 ಯಥಾ ಪುನಾತಿ ತ್ರೈಲೋಕ್ಯೇ ವಿಷ್ಣುಪಾದೋದ್ಭವಾ ಸರಿತ್ .
 ಸದೈವ ಯುವಯೋಃ ಪುಣ್ಯಲೋಕಾಮೃತತರಂಗಿಣೀ .. 112..
 ನಿಗೂಢಂ ಚರಿತಂ ದೇವಿ ಭವತ್ಯಾ ವಿಶ್ವಪಾವನಂ .
 ಯಸ್ಯ ಕರ್ಣಪಥಂ ನೈತಿ ತಸ್ಯ ಜನ್ಮ ನಿರರ್ಥಕಂ .. 113..
 ದಿಷ್ಟ್ವಾ ಹತಃ ಸ ಪಾಪೋಽದ್ಯ ತವ ಪತ್ನಾ ಮಹಾತ್ಮನಾ .
 ಜಗದ್ವಿದ್ರಾವಣಕರೋ ರಾವಣಸ್ತಪಸೋರ್ಜಿತಃ .. 114..
 ತವ ಶೀಲೇನ ವೃತ್ತೇನ ಹತಃ ಸ ಹಿ ಖಲಾಗ್ರಣೀಃ .
 ಜಗದ್ಧುರಿತರೂಪಾತ್ಮಾ ರಾವಣಃ ಸಕುಟುಂಬಕಃ .. 115..
 ಅದ್ಯ ದೇವಿ ಪ್ರಜಾಃ ಸರ್ವಾ ಮೋದಂತೇ ಸುಕೃತೈಸ್ತವ .
 ವಿದಧತ್ಯಾಶಿಷಃ ಪೂರ್ಣಾಸ್ತಾಭಿಷ್ಟಂ ಸುಖಿನೀ ಭವ .. 116..
 ಸುರಾಂಗನಾಭಿಸ್ಪ್ರಿದಶಾಪಗಾಯಾ
 ಸ್ತೀರೇಷು ಕಲ್ಪದ್ರುಮಸಂವೃತೇಷು .
 ಪುಣ್ಯಾನಿ ರುಚ್ಯಾಣಿ ಗಿರಾಂ ಫಲಾನಿ
 ಗೀಯಂತ ಉಚ್ಚೈರ್ನನು ತೇ ಯಶಾಂಸಿ .. 117..
 ಪುಣ್ಯೇಷು ತೀರ್ಥೇಷು ಚ ತಾಪಸಾನಾಂ
 ಶುಭಾಶ್ರಮೇಷು ತ್ವರಿತಸ್ವರೇಣ .
 ಗಾಯಂತ್ಯ ಉಚ್ಚೈರ್ಮುನಿಕನ್ಯಕಾಸ್ತ್ವಾಂ
 ತುಷ್ಯಂತಿ ಕೀರ್ತಿವ್ರಜಶುದ್ಧಮೂರ್ತಿಂ .. 118..
 ಅತ್ಯುದ್ಧಾರಗುಣಾ ಲಕ್ಷ್ಮೀರ್ಯಥಾ ವೈಕುಂಠವಾಸಿನೀ .
 ತಥಾತ್ವಮನವದ್ಯಾಂಗಿ ಸಾಕೇತಪುರವಾಸಿನೀ .. 119..
 ಅಥಾತ್ರ ನಃ ಸುಪುಣ್ಯೇಷ್ವಾಶ್ರಮೇಷು ವಿನೋದಿನೀ .
 ಯಾವದ್ಗರ್ಭಪ್ರಸವನಂ ಚರಂ ತಿಷ್ಠ ಪತಿವ್ರತೇ .. 120..
 ಗರ್ಭಿಣೀನಾಂ ಖಲು ಮನೋ ವನಶ್ರೀದರ್ಶನೋತ್ಸುಕಂ .
 ಇಹ ಸ್ಥಿತ್ವಾ ಪ್ರಜಾಯೇಥಾಃ ಸಂತತಿಂ ವೀರ್ಯವತ್ತರಾಂ .. 121..

ವೀರಸೂರ್ಭವ ಭಾಗ್ಯೇನ ರಘುವಂಶದಿವಾಮಣೀಃ .
 ತಯಾ ತ್ವಂ ಪ್ರಜಯಾ ದೇವಿ ನೃಪಂ ಸಂತೋಷಯ ಧ್ರುವಂ .. 122..
 ಯಥಾ ದಶರಥೋ ರಾಜಾ ರಾಮಾದ್ಯೈಃ ಪುತ್ರವತ್ತಮಃ .
 ತಯಾ ಶ್ರೀರಾಮಚಂದ್ರೋಽಪಿ ಭೂಯಾದ್ಯೈ ಪುತ್ರವತ್ತಮಃ .. 123..
 ರಘೋಃ ಕುಲಸ್ವಭಾವೋಽಯಂ ವರ್ಣಿತೋ ವಿದುಷಾಂ ಗಣೈಃ .
 ಲುಂಪಂತಿ ಕೀರ್ತಿ ಪೂರ್ವೇಷಾಂ ಜಾತಾ ಜಾತಾ ಗುಣೋತ್ತರಾಃ .. 124..
 ಇತಿ ತಾಭಿಸ್ತುತಾ ದೇವೀ ವಚನೈಃ ಸತ್ಯಸುಂದರೈಃ .
 ಪ್ರತ್ಯುವಾಚ ವಿಶಾಲಾಕ್ಷೀ ಸ್ಮಯಮಾನಮುಖಾಂಬುಜಾ .. 125..
 ಶ್ರೀಜಾನಕ್ಯುವಾಚ .
 ಇಯಂ ಹಿ ಭವತೀನಾಂ ವೈ ತಪಸಃ ಸಿದ್ಧಿರದ್ಭುತಾ .
 ಯನ್ನಃ ಶುಭಫಲೋದರ್ಕಂ ಸರ್ವಲೋಕವಿಲಕ್ಷಣಃ .. 126..
 ಅಸ್ಮಾಕಮೇತದೇವೋಚ್ಛ್ರೇಧನಂ ರಾಜ್ಯಪದಸ್ಪೃಶಾಂ .
 ಭವತೀನಾಂ ತಾಪಸೀನಾಂ ಯತ್ತಪಃ ಸಮುಪಾರ್ಜಿತಂ .. 127..
 ವಯಂ ಗಾರ್ಹಸ್ಥ್ಯಚಿಂತಾಭಿಃ ಸಂತತಂ ಕ್ಲಿಷ್ಟಮಾನಸಾಃ .
 ತತ್ರಾಪಿ ಭವತೀನಾಂ ವೈ ದರ್ಶನಂ ಸುಕೃತಂ ಪರಂ .. 128..
 ಏತಚ್ಚ ಪರಮಂ ಪುಣ್ಯಂ ಭವತೀಭಿರ್ನಿರೂಪಿತಂ .
 ಸ್ವಾಶ್ರಿತಾನಾಂ ಯದಸ್ಮಾಕಮುತ್ಕರ್ಷೋಽಸ್ತಿ ಸ ಏವ ವಃ .. 129..
 ವೃಥಾ ಜನುರ್ಯಾತಿ ಗೃಹಸ್ಥಿತಾನಾಂ
 ಗಾರ್ಹಸ್ಥ್ಯಚಿಂತಾಪರಿಶೀಲನೇನ .
 ತತ್ರಾಪಿ ಯಸ್ಮಿನ್ ಭವತೀಷು ಸಂಗಃ
 ಸ ಏವ ಕಾಲ ಸುಕೃತೇನ ಪೂರ್ಣಃ .. 130..
 ಕ್ಷ ನ ಸದಾ ಗೃಹ್ಯಕೃತ್ಯಾಕುಲಾನಾಂ
 ಯುಷ್ಮಾಭಿಃ ಸ್ಯಾತ್ತಾಪಸೀಭಿಃ ಪ್ರಸಂಗಃ .
 ತಪೋನುರಾಗೇಣ ತೃಣೇಕೃತೋಚ್ಛ್ರೇ
 ಮ್ಹೇಂದ್ರಲಕ್ಷ್ಮೀಃ ಸುಖಸಂಪದಾಭಿಃ .. 131..
 ಇತಿ ವಿಜ್ಞಾಯ ತಾಪಸ್ಯೋ ಯುಷ್ಮಾಕಂ ದರ್ಶನಂ ಮಯಾ .
 ಪ್ರಾರ್ಥಿತಂ ಸ್ವಾಮಿನೇ ಗತ್ವಾ ಪುಣ್ಯಮಾಶ್ರಮಮಂಡಲೀಂ .. 132..
 ಏತದ್ ದುರ್ಲಭಮಸ್ಮಾಕಂ ಭವತೀನಾಂ ವಿಲೋಕನಂ .
 ಸರ್ವಸಾರ್ಥಸಮೇತಾನಾಂ ಸಾಕ್ಷಾದಿವ ತಪಃ ಶ್ರಿಯಾಂ .. 133..
 ಭಾಗ್ಯೇನ ದರ್ಶನಂ ಯಾತಾ ಭವತ್ಯಃ ಪುಣ್ಯಮೂರ್ತಯಃ .
 ದ್ರಷ್ಟುಂ ಯೋಗ್ಯಾಃ ಕ್ಷ ನೋಽಸ್ಮಾಕಂ ಸಾಕ್ಷಾದಿವ ತಪಃ ಶ್ರಿಯಃ .. 134..

ಇತಿ ತಾಃ ಪರಿತಃ ಸ್ತುತ್ವಾ ಮುನೀನಾಂ ಧರ್ಮಚಾರಿಣೀಃ .
 ಜಾನಕೀ ತೋಷಯಾಮಾಸ ವ್ಯಕ್ತಂ ಸೂನೃತಯಾ ಗಿರಾ .. 135..
 ಅನ್ಯೋನ್ಯಂ ತಾಭಿರಾಲಪ್ಯ ರಾಘವೇಂದ್ರಕುಲೇಂದಿರಾ .
 ಪೂಜಯಾಮಾಸವಿಧಿವದುಪಚಾರೈರುದಾಹೃತೈಃ .. 136..
 ಆಸನೈರ್ಭೂಷಣೈವಸ್ತ್ರೈರ್ಮಣಿಕಾಂಚನರಾಜಿಭಿಃ .
 ಮಹಾಹಾರಾಭಿಶ್ಚ ಮಾಲಾಭಿಹಾರಾವಲಿಭಿರುಚ್ಚಕ್ರೈಃ .. 137..
 ಸ್ವಯಂ ಚ ಪರಿಧಾನಾರ್ಹೈಃ ಸುಗಂಧಾಂಬರಭೂಷಣೈಃ .
 ದೇಶೈಃ ಸುಜಾತಿಸಂಪನ್ನೈರಾನೀತೈಃ ಪತ್ನುರಾಜ್ಞಯಾ .. 138..
 ತಾಸಾಮಾಶ್ರಮಸದ್ಭಾವಿ ಭಾದಿತಾನಿ ಸಮಂತತಃ .
 ವಾಸೋಭಿಃ ಕಾಂತಿಸಂಪನ್ನೈಃ ಕಾಂಚನೋದ್ಯೋತಶಾಲಿಭಿಃ .. 136..
 ತೋರಣಾನಿ ನಿಬದ್ಧಾನಿ ದ್ವಾರೇಷ್ವಾಶ್ರಮಸದ್ಭಾವಾಂ .
 ಮಣಿಕಾಂಚನಮಾಲಾಭಿರುದ್ಗತಾಮಲಕಾಂತಿಭಿಃ .. 140..
 ಉಟಜೇಷು ಮುನೀಂದ್ರಾಣಾಂ ರೋಪಿತಾ ವಿಪುಲದ್ವಜಾಃ .
 ಫಲಿತಾ ಇವ ರತ್ನಾಘೈಃ ಪರ್ಣಶಾಲಾಃ ಸಮಂತತಃ .. 141..
 ವಲಿಭಿರ್ದೂಪದೀಪೈಶ್ಚ ರತ್ನಕುಂಭೈಃ ಫಲಾನ್ವಿತೈಃ .
 ಪೂರ್ಣೈರ್ವಿಶುದ್ಧತೋಯೇನ ಶಾತಕೌಂಭಾಂಬರಾವೃತೈಃ .. 142..
 ಪಂಚರತ್ನಾಭ್ಯುಪೇತೈಶ್ಚ ಸಕಾಂಚನಶರಾವಕೈಃ .
 ಕದಲೀಸ್ತಂಭರೋಪೈಶ್ಚ ಲಸತ್ಪಲ್ಲವವಲ್ಲಿಭಿಃ .. 143..
 ರಚಿತೈಃ ಪರ್ಣಶಾಲಾಯಾಂ ದ್ವಾರೇಷು ವಿಪುಲಾಃ ಶ್ರಿಯಃ .
 ಅಮರಾವತೀ ಭೋಗವತೀ ವಾಸೀದಾಶ್ರಮಮಂಡಲೀ .. 144..
 ಸರ್ವತಃ ಕಾಂತಿಸಂಪನ್ನಾ ಸರ್ವತೋ ಭೋಗ ಸಂಯುತಾ .
 ರಾಘವೇಂದ್ರಪುರಶ್ರೀಶ್ಚ ತತ್ರಾವಿರಭವತ್ತದಾ .. 145..
 ಭೋಜಿತಾ ಪರಮಾನ್ನೇನ ಮುನಯೋ ಮುನಿಕನ್ಯಕಾಃ .
 ಮುನೀನಾಂ ಧರ್ಮಪತ್ನೈಶ್ಚ ತಥಾ ತೇಷಾಂ ಕುಮಾರಕಾಃ .. 146..
 ತಥಾಂತೇವಾಸಿನಸ್ತೇಷಾಂ ಪಟಭೂಷಣಸತ್ಕೃತಾಃ .
 ಭೋಜಿತಾ ವಿವಿಧೈ ರತ್ನೈಃ ಸ್ವಾದುಸಂತುಷ್ಟಿಕಾರಕೈಃ .. 147..
 ಉಟಜಾವಲಿಮಾರ್ಗೇಷು ಘನೈಶ್ಚೈಶ್ಚಂದನೈಸ್ತಥಾ .
 ಕರ್ಪೂರೈರವ್ಯಗುರುಭಿಸ್ತಥಾ ಮೃಗಮದಾದಿಭಿಃ .. 148..
 ದ್ರವೀಕೃತೈರಭೂತ್ ಸೇಕೋ ಮೂಲೇಷ್ವಾಶ್ರಮಶಾಖಿನಾಂ .
 ಇತಸ್ತತಃ ಸೌರಭೌಘೈರ್ವ್ಯಾಪಿತಾಃ ಸಕಲಾ ದಿಶಃ .. 149..
 ಮೃಗಾಃ ಶಾಖಾಮೃಗಾಶ್ಚೈವ ಯೇಽನ್ಯೇಽತ್ರಾಶ್ರಮವಾಸಿನಃ .

ಶುಕಸಾರೀಪ್ರಭೃತಯಸ್ತಥೈವೋಚ್ಚಾವಚಾಂ ಖಗಾಃ .. 150..
 ಭೋಜಿತಾ ವಿವಿಧೈರನ್ನೈಃ ಪಶವಃ ಪಕ್ಷಿಣತಸ್ಥಾ .
 ಧೇನವಶ್ಚ ವಿಶೇಷೇಣ ಮುನೀನಾಂ ಹೋಮಸಾಧನಾಃ .. 151..
 ಅಲಂಕೃತಾಃ ಶುಭೈರ್ವಸ್ತ್ರೈರ್ಭೂಷಣೈರ್ಮಣಿಕಾಂಚನೈಃ .
 ಭೋಜಿತಾ ವಿಪುಲೈರನ್ನೈಃ ಸವತ್ಸಾ ವಿಪುಲೌಧಸಃ .. 152..
 ವತ್ಸಾಶ್ಚ ವತ್ಸತರ್ಯಶ್ಚ ವೃಷಾಶ್ಚ ಶುಭದರ್ಶನಾಃ .
 ಪೂಜಿತಾ ಗಂಧಮಾಲ್ಯಾದ್ಯೈಃ ಪಟಕಾಂಚನಭೂಷಣೈಃ .. 153..
 ಭೋಜಿತಾಶ್ಚ ವಿಶೇಷೇಣ ಮಿಷ್ಣಾನ್ನಯವಸಾದಿಭಿಃ .
 ಶೃಂಗಾಣ್ಯಲಂಕೃತಾನ್ಯುಚ್ಚೈಃ ಪುಷ್ಪಮಾಲಾಕದಂಬಕೈಃ .. 154..
 ಇತ್ಥಂ ಪ್ರತಿದಿನಂ ತತ್ರ ತಾಸಾಮಾಶ್ರಮಮಂಡಲೇ .
 ಪೂಜಾಂ ವಿದಧತೀ ದೇವೀ ನೃವಸಜ್ಜನಕಾತ್ಮಜಾ .. 155..
 ಧರ್ಮಾರ್ಜನಪರಾ ದೇವೀ ತಾಪಸೀನಾಂ ತಪೋವನೇ .
 ಸಾನುರಾಗಮನಾ ಜಾತಾ ತ್ಯಕ್ತಗ್ರಾಮಜನಸ್ಥಿತಿಃ .. 156..
 ತಾಸಾಂ ಪುತ್ರೇಷು ಪುತ್ರೀಷು ಸ್ನಿಗ್ಧಚಿತ್ತಾ ಹರೇರ್ವಧೂಃ .
 ಚಲಿತುಂ ನಾಶಕತ್ ತಸ್ಮಾತ್ ಸ್ಥಾನಾದ್ರಾಜೇಂದ್ರಕನ್ಯಕಾ .. 157..
 ತಪಸ್ವಿನಾಂ ಸಂಪರತಾಂ ಸ್ವಾಧ್ಯಾಯಂ ಶ್ರುತಿಸುಂದರಂ .
 ಕುರ್ವತಾಂ ಬ್ರಹ್ಮಕರ್ಮಾಣಿ ಯಜತಾಂ ಪ್ರತಿವಾಸರಂ .. 158..
 ಅನವದ್ಯಾಂ ಸ್ಥಿತಿಂ ವೀಕ್ಷ್ಯ ಪ್ರಸನ್ನಾಜಾನಕೀ ವನೇ .
 ಸ್ವಚ್ಛತೋಯೇಷು ಪುಣ್ಯೇಷು ತೀರ್ಥೇಷು ಚ ತಪಸ್ವಿನಾಂ .. 159..
 ಸ್ನಾನಂತೀ ಪ್ರತಿದಿನಂ ದೇವೀ ಪೂಜಯಂತೀ ಚ ತಾಪಸೀಃ .
 ಬಹುನಿ ವಾಸರಾಣ್ಯತ್ರ ನಿವಸಂತೀ ನಿನಾಯ ಸಾ .. 160..
 ಕುಟುಂಬವತ್ಪಾಪಸೀನಾಂ ಮಂಡಲೇಷು ನಿವಾಸಿನೀ .
 ತಾಸಾಂ ಹೃದಯರಾಗಸ್ಯ ಪಾತ್ರಮತ್ರ ಬಭೂವ ಸಾ .. 161..
 ಪ್ರಿಯಸ್ಯ ವಿರಹೇಽಪ್ಯೇಷಾ ತಪಸ್ವಿವನವಾಸತಃ .
 ಅನುದ್ವಿಗ್ಧಮನಾ ದೇವೀ ಚಿರಮಾಪ ಸುನಿವೃತಿಂ .. 162..
 ರಾಮೋಽಪ್ಯಸ್ಯಾ ಮನೋವೃತ್ತಿಮಾಶ್ರಮೇಷು ತಪಸ್ವಿನಾಂ .
 ಸುಪ್ರಸನ್ನತಮಾಂ ವೀಕ್ಷ್ಯ ಪ್ರೇಷಯಾಮಾಸ ನಾನುಜಂ .. 163..
 ಕಾನಿಚಿದ್ವಿವಸಾನ್ಯುಚ್ಚೈಸ್ತತ್ತ್ವೈವ ವಸತು ಪ್ರಿಯಾ .
 ಇತಿ ನ ಪ್ರೇಷಯಾಮಾಸ ನೇತುಂ ಲಕ್ಷ್ಮಣಮೀಶ್ವರಃ .. 164..
 ಕದಾಚಿದನವದದ್ಯಾಂಗೀ ತಿಷ್ಠಂತೀ ಸಾ ತಪೋವನೇ .
 ಕಸ್ಯಾಶ್ಚಿದಪಿ ತಾಪಸ್ಯಾ ಮುಖಾಚ್ಛ್ರಾವ ಜಲ್ಪಿತಂ .. 165..

ಅಹೋ ರಾಘವವರ್ಯೇಣ ರಾಮಚಂದ್ರೇಣ ಜಾನಕಿ .
 ನನು ತ್ವಂ ಸಂಪರಿತ್ಯಕ್ತಾ ಯತೋ ನಾಕಾರಯತ್ಯಸೌ .. 166..
 ಏವಂ ಹಿ ಶ್ರುಯತೇ ಶಬ್ದೋ ನಿತ್ಯಂ ಸಾಕೇತವಾಸಿನಾಂ .
 ರಾವಣಸ್ಯ ಗೃಹೇ ವಾಸಾತ್ ತ್ಯಕ್ತಾ ರಾಮೇಣ ಜಾನಕೀ .. 167..
 ಸಭಾಸ್ಥಿತೇನ ಪ್ರಭುಣಾ ಪೃಷ್ಠಃ ಕೋಽಪಿ ವಿದೂಷಕಃ .
 ಇತ್ಯುವಾಚ ಪ್ರಭುಂ ಧೃಷ್ಟೋ ಜನತಾಮುಖಜಲ್ಪಿತಂ .. 168..
 ಅಸಾಧು ಸಾಧು ವಾ ಲೋಕಃ ಕಿಂ ನೋ ವದತಿ ಸಂಸೃತೌ .
 ಇತಿಪೃಷ್ಟೋ ಮುಹುರ್ದೇವಂ ಪ್ರತ್ಯುವಾಚ ವಿದೂಷಕಃ .. 169..
 ಸರ್ವಂ ಖಲು ಭವದ್ವೃತ್ತಂ ಲೋಕಃ ಸಾಧ್ವಿತಿ ಜಲ್ಪತಿ .
 ಏಕಮೇವ ಚರಿತ್ರಂ ತೇ ಮನ್ಯತೇಽನುಚಿತಂ ಜನಃ .. 170..
 ಅತಃ ಪರಂ ಜಗತ್ಯಸ್ಮಿನ್ ದುಷ್ಟಾಮಪಿ ನಿಜಾಂ ಸ್ತ್ರಿಯಂ .
 ನಕೋಽಪಿ ತ್ಯಕ್ತ್ಯತಿ ಜನೋ ರಾಮಂ ಕೃತ್ವಾ ನಿದರ್ಶನಂ .. 171..
 ಪರಪುರುಷಕರೇಣ ಸ್ಪೃಷ್ಟಗಾತ್ರಾ ನಿಜಾಂಸಂ
 ಮದನಶರವಶೇನಾರೋಪ್ಯ ನೀತಾ ನಿಕೇತಂ .
 ಅಪಿಬಹುದಿವಸೌಘಂ ತತ್ರ ಸಾ ಜಾತವಾಸಾ
 ಜನಕನ್ಯಪತಿಪುತ್ರೀ ಸ್ವಾಮಿನಾ ಸಂಗೃಹೀತಾ .. 172..
 ಇತಿಸ್ತ್ರೀಣಾಮಸಾಧ್ವೀನಾಂ ಭವಿಷ್ಯತ್ಯವಲಂಬನಂ .
 ಭರ್ತ್ವಾ ಚೇತ್ಯಜ್ಯತೇ ತರ್ಹಿ ವದೇದ್ರಾಮಂ ನಿದರ್ಶನಂ .. 173..
 ಉಪಸ್ಥಿತೋಽಯಂ ಜಗತಿ ಮಹಾನ್ ಧರ್ಮಸ್ಯ ವಿಘ್ನವಃ .
 ಸ್ತ್ರೀಣಾಂ ಸ್ವಾತಂತ್ರ್ಯಕರಣೇ ಮೂಲಮಂತ್ರ ಇವೋದ್ಗತಃ .. 174..
 ಇತಿ ಜಲ್ಪತಿ ಲೋಕೋಽಯಂ ದ್ವಾರಿ ದ್ವಾರಿ ಗೃಹೇ ಗೃಹೇ .
 ಸಾಕೂತಂ ಸೋಪಹಾಸಂ ಚ ತೇನ ಕ್ಲಿಶ್ಯಂತಿ ಸಾಧವಃ .. 175..
 ಇತ್ಥಂ ಜಜಲ್ಪ ರಾಮೇಣ ಮುಹುಃ ಪೃಷ್ಟೋ ವಿದೂಷಕಃ .
 ತಚ್ಛೃತ್ವಾ ರಘುವೀರಸ್ಯ ಪ್ರಿಯಾತ್ಯಾಗೋನ್ಮುಖಂ ಮನಃ .. 176..
 ಇತಿತಸ್ಯಾಃ ಸಮಾಕರ್ಣ್ಯ ವಾಕ್ಯಂ ಜನಕನಂದಿನೀ .
 ನಿಶ್ಚಿಕಾಯ ಸ್ವಮಾನೇತುಮನಾಗಮನಕಾರಣಂ .. 177..
 ಅತಿಸಂತಪ್ತಹೃದಯಾ ದೇವೀ ಪ್ರಿಯಚರಿತ್ರಕೇ .
 ಜಾತಾ ವ್ಯಾಕುಲಚಿತ್ತಾ ಸಾ ರುದಂತೀ ಕರುಣಾಯುತಂ .. 178..
 ಅಹೋ ಕಿಮೇತತ್ ಪ್ರಭುಣಾ ನಿರಾಗಸಿ ಕೃತಂ ಮಯಿ .
 ಸ್ವಪ್ನೇಽಪಿ ನಾನುಪಶ್ಯಾಮಿ ವ್ಯಭಿಚಾರಮಹಂ ಕ್ಷಚಿತ್ .. 179..
 ಅಪ್ಯುಕ್ತಂ ವೀತಿಹೋತ್ರೇಣ ಸಾಕ್ಷಾದ್ಭಗವತಾ ಸ್ವಯಂ .

ಸರ್ವೈರಪಿ ಸುರೈಸ್ತದ್ವದ್ ಗಿರಾ ಚ ವ್ಯೋಮಸಂಸ್ಥಯಾ .. 180..
 ತಥಾ ಸಮಸ್ತೈರ್ಮುನಿಭಿಸ್ತದಾ ಶಪಥಪೂರ್ವಕಂ .
 ಅಹಂ ಚ ಭಗವತ್ಯಗ್ನಿ ಸಾಕ್ಷಾದ್ವೈಶ್ವಾನರೇಽರ್ಚಿಸಿ .. 181..
 ಶೋಧಯಿತ್ವಾ ಸ್ವಮಾತ್ಮಾನಂ ನಿರ್ಗತಾ ವೀತಕಲ್ಮಷಾ .
 ಸರ್ವಂ ವಿಸ್ತೃತವಾನೇಷ ಪ್ರಭುರದ್ಯ ರಘೂತ್ತಮಃ .. 182..
 ಅಹೋ ಅಸಹ್ಯಂ ಹೃದಯಸ್ಯ ಜಾತಂ
 ಪ್ರಿಯಸ್ಯ ವೃತ್ತಂ ಕಿಮಿದಂ ಹ್ಯಕಸ್ಮಾತ್ .
 ಯೇನಾಹಮದ್ಧಾ ಮದಸೂನ್ ವಿಹಾಯ
 ಪ್ರವೇಷ್ಟುಮರ್ಹಾ ನನು ಪಾವಕಾಂತಃ .. 183..
 ಕಿಂ ನು ಕುರ್ವೇ ಗರ್ಭವತೀ ಪ್ರವಿಶೇಯಂ ಶುಚೌ ಕಥಂ .
 ಕಥಂ ವಾ ಜೀವಿತಂ ತಾವದ್ಧಾರಯಿಷ್ಯಾಮ್ಯಹಂ ಖಲು .. 184..
 ಸ ಸರ್ವಂ ಕರ್ತುಮಹೋಽಸ್ಮಿ ದೇವಃ ಶ್ರೀರಘುನಂದನಃ .
 ನಾಹಂ ಕಿಮಪಿ ವೈ ಕರ್ತುಂ ಶಕ್ತಾ ದುದೈವವಶ್ಯಗಾ .. 185..
 ಸ ತಾದೃಪ್ತಃ ಸ್ವತಃ ತಾನಿ ವೃತ್ತಾನಿ ತೇ ಗುಣಾಃ .
 ಸರ್ವಮೇಕಪದೇ ಜಾತಂ ಮಯಿ ದುದೈವಮೀದೃಶಂ .. 186..
 ಅಥವಾ ಪುರುಷಾ ನಾಮ ಸ್ವಭಾವೇನೈವ ನಿಷ್ಕುರಾಃ .
 ಭವಂತೀತಿ ಸ್ಪೃಟಂ ಮನ್ಯೇ ಜಾನಕೀ ವಿಧಿನಾ ಹತಾ .. 187..
 ಇತ್ಯಾದಿ ವಿಲಪಂತ್ಯೇಷಾ ತತ್ತ್ವಣಾಜ್ಞಾತದುರ್ಗತಿಃ .
 ವಾಲ್ಮೀಕಿನಾ ಸಮಾಶ್ವಸ್ತಾ ರುದತೀ ಸಾಶ್ರುಲೋಚನಾ .. 188..
 ವಾಲ್ಮೀಕಿರುವಾಚ .
 ಮಾ ರೋದೀಃ ಕರುಣಂ ವತ್ಸೇ ಜನಕೇಂದ್ರಸ್ಯ ನಂದಿನಿ .
 ಪ್ರಭುರೇಷ ಸ್ವಯಂ ರಾಮೋ ವೃತ್ತಂ ಜಾನಾತಿ ತಾವಕಂ .. 189..
 ನ ವಿಜಾನಾತಿ ಲೋಕೋಽಯಂ ದುರ್ದಾಂತೋ ದೈವವಂಚಿತಃ .
 ರಾಮಸ್ತು ಕೇವಲಂ ಲೋಕಮುಪಾಸೀನೋಽಸ್ಮಿ ಸಂಪ್ರತಿ .. 190..
 ನ ಕದಾಪಿ ಚ ದೇವೇಶೋ ಭವತೀಂ ತ್ಯಕ್ತ್ಯತಿ ಪ್ರಿಯಾಂ .
 ಅಲಂ ವಿಲಪ್ಯ ಕರುಣಂ ಭವತ್ಯಾ ಸ್ಥೀಯತಾಂ ಸುಖಂ .. 191..
 ಇದಂ ತಪೋವನಂ ನಾಮ ಮಮ ತಾಪಸಸೇವಿತಂ .
 ಪ್ರಶಾಂತಶ್ವಾಪದಾಕೀರ್ಣಮತ್ರ ತಿಷ್ಠ ಚಿರಂ ಸತಿ .. 192..
 ಲೋಕಸ್ಯ ಲೋಕ ಏವಾಯಂ ಪರಿಚ್ಛೇತ್ಸ್ಯತಿ ಸಂಶಯಂ .
 ರಾಮಸ್ತು ಕೇವಲಂ ದೇವಿ ನಿರ್ಲೇಪಃ ಪದ್ಮಪತ್ರವತ್ .. 193..
 ಯುವಾಮೇವ ವಿಜಾನೀಥೋ ಯುವಯೋರ್ಮಹಿಮೋತ್ಕರಂ .

ಸ ರಾಮಃ ಶ್ರೀಪತಿಃ ಸಾಕ್ಷಾತ್ತ್ವಂ ಶ್ರೀಸ್ತಸ್ಯಾಂಕಭೂಷಣೇ .. 194..
 ಪರಂ ಬ್ರಹ್ಮ ಸ್ವಯಂ ರಾಮಸ್ತ್ವಂ ತದಾನಂದಿನೀ ಪ್ರಿಯಾ .
 ಶಕ್ತಿಃ ಪ್ರಮೋದವಿಪಿನೇ ಸಹಜೇತಿ ಶ್ರುತಾ ತು ಯಾ .. 195..
 ವೃಂದಾವನೇ ತಥಾ ರಾಧಾ ತ್ವಮೇವ ಪರಿಗೀಯಸೇ .
 ವೈಕುಂಠೇ ಚ ಸ್ವಯಂ ಲಕ್ಷ್ಮೀರ್ಜಾನಕೇ ಜನಕಾಲಯೇ .. 196..
 ಕೋ ವಿಜಾನಾತಿ ದೇವಿ ತ್ವಾಂ ಚರಮೇಣ ಸ್ವಚಕ್ಷುಷಾ .
 ಬ್ರಹ್ಮಾದೀನಾಮಪಿ ದೃಶಾಂ ಗೋಚರತ್ವಂ ನ ಗಚ್ಛತಿ .. 197..
 ಮಹಿಮಾ ಯುವಯೋರ್ನಿತ್ಯಂ ವೇದೇನ ಖಲು ಗೀಯತೇ .
 ಪ್ರಾಕೃತಃ ಕಿಲ ಲೋಕೋಽಯಂ ಕಿಂಜಾನಾತಿ ಶಿವಾತ್ಮಿಕಾಂ .. 198..
 ಭವತೀಂ ನಾಮರೂಪಾಭ್ಯಾಂ ಪಾವಯಂತೀಂ ಜಗತ್ತಯಂ .
 ಕೋಟಿತೀರ್ಥಸಮಶ್ಲೋಕಾಂ ಶ್ರೀರಾಮಸ್ಯ ಪರಾಂ ಪ್ರಿಯಾಂ .. 199..
 ಇತ್ಯೇವಂ ತಾಂ ಸುಸತ್ಕೃತ್ಯ ಮುನಿರ್ವಲ್ಮೀಕಿಸಂಭವಃ .
 ನಿಜಾಶ್ರಮಪದೇ ನೀತ್ವಾ ಲೋಕಲಕ್ಷ್ಮೀಮವಾಸಯತ್ .. 200..
 ಏತಸ್ಮಿನ್ನಂತರೇ ಲೀಲಾ ಕೌಶಿಕೋ ನಾಮ ತತ್ಸಖೀ .
 ಸೀತಾವಿರಹಿತಂ ರಾಮಂ ರಹಃಸ್ಥಾನೇ ಸಮಾಯಯೌ .. 201..
 ಚಂದ್ರಾನನಾ ಚಾರುಚಕೋರನೇತ್ರಾ
 ಕಸ್ತೂರಿಕಾಬಿಂದುವಿರಾಜಿಭಾಲಾ .
 ಸೀಮಂತರತ್ನದ್ಯುತಿಭಿಃ ಸಮಂತಾ
 ದ್ವಿಶಃ ಸಮಸ್ತಾಃ ಪರಿರೋಚಯಂತೀ .. 202..
 ಮರಾಲಗತ್ಯಾ ಶ್ರಿತಪಾದಪದ್ಮಾ
 ಮಜ್ಜೀರನಾದೈರ್ಜಿತಹಂಸನಾದಾ .
 ಪಾದಾಂಗುಲೀ ಭೂಷಣಚಾರುಚಾಟುಕೈಃ
 ಕಲಕ್ಷಣೈರ್ಲಕ್ಷಿತಮಂದಯಾನಾ .. 203..
 ಶೋಣಾಂಬರೋಲ್ಲಾಸಿನಿತಂಬವಿಂಬ
 ದ್ಯುತಿಸ್ಪುರಚ್ಚಂಚಲ ಕಾಮಚಕ್ರಾ .
 ಸುವರ್ಣರಂಭಾತರುಕಾಂಡಜಂಘಾ
 ಕರೀಂದ್ರಶುಂಡಾವಿಜಿತೋರುಕಾಂತಿಃ .. 204..
 ಅಥೋವಾಚ ಮಹಾಯೋಗೀ ರಾಮಃ ಪರಮನಿಃಸ್ಪೃಹಃ .
 ಕೌಶಿಕೀಂ ತಪ್ತಹೇಮಾಂಗೀಮೇಕಾಂತೇ ಸುಸಮಾಗತಾಂ .. 218..
 ಶ್ರೀರಾಮ ಉವಾಚ .
 ಕಿಮರ್ಥಂ ಕೌಶಿಕಿ ಪ್ರಾಪ್ತಾ ಮತ್ಸಕಾಶಮಿಹಾಧುನಾ .

ರಹಸ್ಯಹಂ ತಪೋನಿಷ್ಠಸ್ತತ್ಸರ್ವಪರಿಗ್ರಹಃ .. 219..
 ಕೌಶಿಕ್ಯವಾಚ .
 ಇದಾನೀಂ ಪುಂಡರೀಕಾಕ್ಷ ರಹಿತಃ ಪ್ರಿಯಯಾ ಭವಾನ್ .
 ಅತೋಽಹಂ ತ್ವಾಂ ರಮಯಿತುಂ ಪ್ರಾಪ್ತಾಸ್ಮಿ ರಹಸಿ ಸ್ಥಿತಂ .. 220..
 ಶ್ರೀರಾಮ ಉವಾಚ .
 ಮತ್ತ್ರಿಯಾ ಜಾನಕೀ ಸಾಕ್ಷಾದ್ರತಿಕೋಟಿಮನೋಹರಾ .
 ನೈವ ಚೇನ್ಮಾಂ ಪರಿತ್ಯಜ್ಯ ಮುನೀನಾಮಾಶ್ರಮಂ ಗತಾ .. 221..
 ಕಾನ್ಯಾ ಮಮ ಮನೋ ಹರ್ತುಂ ಸಮರ್ಥಾಸ್ಮಿ ಜಗತ್ತ್ರಯೇ .
 ಏಕಪತ್ನೀವ್ರತಧರೋ ನಾಹಮನ್ಯತ್ರ ಲೋಲುಪಃ .. 222..
 ತದಾಜ್ಞಾವಶಗೋ ಭೂತ್ವಾ ತಯಾ ಸಹ ಸುಸಂಗತಾಂ .
 ಕದಾಚಿತ್ತ್ವಾಂ ರಮಿತವಾನ್ ಯಥಾನ್ಯಾ ಗೋಪಕನ್ಯಕಾಃ .. 223..
 ಸಹಜಾಜ್ಞಾವಶೇನಾಹಂ ರತವಾನ್ ವ್ರಜಮಂಡಲೇ .
 ಸಹಜಾ ಜಾನಕೀ ಚೇತಿ ರೂಪಮೇಕಂ ದ್ವಿಧಾವಪುಃ .. 224..
 ಬ್ರಹ್ಮೋವಾಚ .
 ವಿಜ್ಞಾಪಯಂತೀಮಪಿ ತಾಂ ಕೌಶಿಕೀಂ ಜಾನಕೀಸಖೀಂ .
 ನೋರರೀಕೃತವಾನ್ ರಾಮೋ ಮಹಾಯೋಗೇಶ್ವರೋ ರಹಃ .. 225..
 ತತಃ ಸಾ ವಿಮುಖೀಭೂಯ ಭಗ್ನಮಾನಾ ಸುದುರ್ಮನಾಃ .
 ಜಾನಕೀಮೇವ ಸಮಗಾತ್ರಾಪಸೀನಾಂ ಸಮೀಪಗಾಂ .. 226..
 ಅನ್ಯಾಶ್ಚ ಸಕಲಾಃ ಸಖ್ಯಃ ಸೀತಾಯಾಃ ಪದ್ಮಲೋಚನಾಃ .
 ಕಮಲೇಶೀಪ್ರಭೂತಯಃ ಪ್ರಿಯೇಣ ಸಹಸೋಜ್ಞಿತಾಃ .. 227..
 ಸೀತಾವಿರಹತಪ್ತೇನ ಯೋಗಂ ಸಮಧಿತಿಷ್ಠತಾ .
 ಭಗ್ನಮಾನಾ ಹತಧಿಯಃ ಸೀತಾಮೇವ ಸಮಾಯಯುಃ .. 228..
 ತಾಃ ಸರ್ವಾಃ ಸಂಗತಾ ವೀಕ್ಷ್ಯ ತತ್ರಾಪಿ ಜನಕಾತ್ಮಜಾ .
 ಸೀತಾ ಭಗ್ನದಶಾ ವೀಕ್ಷ್ಯ ಪ್ರೋವಾಚ ವಚನಂ ಸತೀ .. 229..
 ಕಿಮರ್ಥಂ ಭಗ್ನಮಾನಾಃ ಸ್ಥಃಸಖ್ಯಃ ಸರ್ವಾ ವಿನಿಂದಿತಾಃ .
 ಕೇನಾಪಿ ವಂಚಿತಾಃ ಕಿನ್ನು ಭಗ್ನಮಾನೀಕೃತಾಶ್ಚ ವಃ .. 230..
 ಸಖ್ಯ ಊಚುಃ .
 ಪ್ರಭುಃ ಕಮಲಪತ್ರಾಕ್ಷೋ ದೇವೋ ದಶರಥಾತ್ಮಜಃ .
 ತಥೈವ ವಿರಹೋದ್ರೇಕಾನ್ನಾಸ್ಮಾನಾದಿದ್ರಿಯೇ ಸಖಿ .. 231..
 ವಯಂ ಸರ್ವಾಸ್ತಂ ಸಮೇತಾ ರಹಸ್ಯಂ
 ತಪಸ್ಯಂತಂ ಯೋಗಮುದ್ರಾಂ ವಹಂತಂ .
 ಅನೇಕಧಾ ಚಕ್ರಮಮೋಹನಂ ಸಖಿ

ಸ್ವಭಾವಲೋಲೈರ್ನಯನೈರ್ವಿಲೋಕ್ಯ .. 232..
 ಸ ವೈ ಧೋರಸ್ತ್ವಾಂ ವಿನಾ ನೇತರಸ್ಯಾಂ
 ಸ್ವಪ್ನೇಽಪಿ ನಾಸಕ್ತಮನಾ ಮನಾಗಪಿ .
 ಅನಾದೃತಾನಾಮಿತಿ ತೇನ ಪತ್ಯಾ
 ಗತೋ ಮಾನಸ್ತತ್ಸಖೀನಾಮತೋ ನಃ .. 233..
 ಅತಃ ಸರ್ವಾಃ ದುರ್ಮನಸೋ ಬಭೂವು
 ಸ್ವತ್ಸನ್ನಿಧಾನಂ ಪ್ರಾಪ್ತವತ್ಯಃ ಸ್ಮ ತಸ್ಮಾತ್ .
 ಯಥಾತ್ವಮತ್ರಾಶ್ರಮಮಂಡಲೇವ
 ಸಸ್ಯೇವಂ ತಥಾ ವಯಮಪ್ಧಾವಸಾಮಃ .. 234..
 ತೀವ್ರೇಣ ತಪಸಾ ನಿತ್ಯಂ ಕರ್ಷಯಂತ್ಯೋ ನಿಜಂ ವಪುಃ .
 ಶ್ರೀರಾಮಚಂದ್ರಚರಣಧ್ಯಾನಧಾರಾಸುಧಾಪ್ಲುತಾಃ .. 235..
 ನೇಷ್ಯಾಮಃ ಕತಿಚಿದಹಾನಿ ತೇ ಸಮೀಪೇ
 ತಿಷ್ಠಂತ್ಯಃ ವರಮತಮಾತ್ಮಯೋಗನಿಷ್ಠಾಃ .
 ಸಾಯುಜ್ಯಂ ಪುನರಥ ರಾಘವೇಣ ಗತ್ವಾ
 ದೇಹಾಂತೇ ಪರಮಪದಂ ವ್ರಜಾಮ ಶೀಘ್ರಂ .. 236..
 ಇತಿ ತಾಃ ಕೃತಸಂಕಲ್ಪಾಃ ಸೀತಾಸನ್ನಿಧಿತೋಷಿತಾಃ .
 ಅಚೀಕರಂಸ್ತಪಸ್ತೀವ್ರಂ ಕೌಶಿಕೀಪ್ರಮುಖಾಃ ಸ್ತ್ರೀಯಃ .. 237..
 ಇದಮಗ್ರೇ ಪ್ರವಕ್ಷ್ಯಾಮಿ ವಿಶೇಷೇಣ ತವಾಗ್ರತಃ .
 ವೈರಾಗ್ಯಸ್ಯ ಪ್ರಸಂಗೇನ ಕಿಂಚಿದುಕ್ತಂ ಮಯಾ ದ್ವಿಜಃ .. 238..
 ಇತಿ ವೈರಾಗ್ಯನಾಮಾಸೌ ಭಗಃ ಶ್ರೀ ರಾಮಚಂದ್ರಗಃ .
 ತುಭ್ಯಂ ಭುಶುಂಡ ಕಥಿತಮುಪಲಕ್ಷಣಮಾತ್ರತಃ .. 239..
 ಯೋಽತಿಪ್ರಿಯತಮೋ ದಾಂತೋ ಲಕ್ಷ್ಮಣಃ ಕೃತಲಕ್ಷಣಃ .
 ಯಂ ವಿನಾ ನ ಕ್ವಚಿತ್ತಸ್ಥೌ ತಂ ತ್ಯಜನ್ಮೈವ ಬಾಧಿತಃ .. 240..
 ಯಸ್ಯಾನುಗ್ರಹ ಮಿಚ್ಛಂತಿ ನಿತ್ಯಂ ಶ್ರೀರಾಮಸೇವಕಾಃ .
 ಸಖಾಯಮಾತ್ಮನಃ ಸಾಕ್ಷಾತ್ತಂ ತ್ಯಜನ್ಮೈವ ಬಾಧಿತಃ .. 241..
 ಯೇನ ಸಾರ್ಧಂ ಸಮಾವಾತ್ಸೀದರಣ್ಯೇಽಪಿ ಪ್ರಿಯಾನ್ವಿತಃ .
 ವಿನೀತಮಾತ್ಮನೋ ಭಕ್ತಂ ತಂ ತ್ಯಜನ್ಮೈವ ಬಾಧಿತಃ .. 242..
 ಯಃ ಸಾಕ್ಷಾದಾತ್ಮನಾ ತುಲ್ಯಃ ಪ್ರಿಯೋ ಭ್ರಾತಾ ಸುಹೃತ್ತಮಃ .
 ಲಕ್ಷ್ಮಣಃ ಪರಮೋದಾರಸ್ತಂ ತ್ಯಜನ್ಮೈವ ಬಾಧಿತಃ .. 243..
 ಏಕಾಂತೇ ಯತ್ರ ಸಹಜಾ ಜಾನಕೀ ವಾ ಸ್ವಸನ್ನಿಧೌ .
 ತತ್ರಾಪಿ ಯಸ್ಯ ಸಂಪರ್ಕಸ್ತಂ ತ್ಯಜನ್ ನೈವ ಬಾಧಿತಃ .. 244..

ಆಜ್ಞಾವಶೋ ನಿಜಸುಹೃತ್ ಹ.ಖಾ ಸಾಹಾಯ್ಯಪಂಡಿತಃ .
 ಯೋ ಲಕ್ಷ್ಮಣಃ ಪ್ರಿಯೋಽತ್ಯಂತಂ ತಂ ತ್ಯಜನ್ ನೈವ ಬಾಧಿತಃ .. 245..
 ವಿನೀತೋ ವನವಾಸೇಽಪಿ ? ದ್ವಾದಶವಾರ್ಷಿಕಂ .
 ಆಜ್ಞಾನುರೋಧಾತ್ ಕೃತವಾನ್ ತಂ ತ್ಯಜನ್ ನೈವ ಬಾಧಿತಃ .. 246..
 ಸರ್ವಕಾರ್ಯೇಷು ಕುಶಲೋ ಧರ್ಮಾತ್ಮಾ ಪ್ರಾಣಸಮ್ಮಿತಃ .
 ಅನುಜಶ್ಚೈವ ಮಿತ್ರಂ ಚ ತಂ ತ್ಯಜನ್ ನೈವ ಬಾಧಿತಃ .. 247..
 ವನೇಷು ಪರ್ಣಶಾಲಾದಿಸರ್ವಕಾರ್ಯವಿಧಾನಕೃತ್ .
 ಅನುಜಶ್ಚೈವ ಶಿಷ್ಯಶ್ಚ ತ್ವಂ ತ್ಯಜನ್ ನೈವ ಬಾಧಿತಃ .. 248..
 ಅನುಗ್ರಹಸ್ಯ ಪ್ರೇಮ್ಣಶ್ಚ ಯ ಏಕಃ ಪಾತ್ರತಾಂ ಗತಃ .
 ಸ್ಥಿತಶ್ಚ ನಿಕಟೇ ನಿತ್ಯಂ ತಂ ತ್ಯಜನ್ ನೈವ ಬಾಧಿತಃ .. 249..
 ಯಸ್ಯ ಕ್ಷಣವಿಯೋಗೇ ತು ಯುಗಂ ಕಲ್ಪಾಯತೇ ದಿನಂ .
 ಪಟಾಂತರೇಽಪ್ಯಮುಕ್ತಶ್ಚ ತಂ ತ್ಯಜನ್ ನೈವ ಬಾಧಿತಃ .. 250..
 ಯೇನ ಸಾದ್ಧಂ ವಿಹೃತವಾನ್ ಗೃಹೇಷು ಚ ವನೇಷು ಚ .
 ಅನೇಕವಿಧಲೀಲಾಭಿಸ್ತಂ ತ್ಯಜನ್ ನೈವ ಬಾಧಿತಃ .. 251..
 ಹೇ ಲಕ್ಷ್ಮಣ ಸಖೇ ಭ್ರಾತಃ ಪ್ರಿಯಮಿತ್ರೇತಿಚಾಬ್ರವೀತ್ .
 ಯಂ ನಿತ್ಯಮಾತ್ಮದಯಿತಂ ತಂ ತ್ಯಜನ್ ನೈವ ಬಾಧಿತಃ .. 252..
 ಯಸ್ಯಾನರ್ಘ್ಯತಮೋದಾರಗುಣಸಂತುಷ್ಟಮಾನಸಃ .
 ವನೇಽಪಿ ಸುಖಿತೋಽವಾತ್ಸೀತ್ ತಂ ತ್ಯಜನ್ ನೈವ ಬಾಧಿತಃ .. 253..
 ಯಸ್ಯ ಬಾಹುಬಲೇನಾಸೌ ಹತವಾನ್ ರಾಕ್ಷಸೀಂ ಚಮೂಂ .
 ಮಹಾಬಲಾಂ ಮಹಾಘೋರಾಂ ತಂ ತ್ಯಜನ್ ನೈವ ಬಾಧಿತಃ .. 254..
 ಯೇನೈವ ನಿಹತೋ ವಾಣೈರಿದ್ರಜಿತ್ಸಮರೋದ್ಧತಃ .
 ಸರ್ವದೇವೌಘವಿಜಯೀ ತಂ ತ್ಯಜನ್ ನೈವ ಬಾಧಿತಃ .. 255..
 ಯಸ್ಯ ವೀರ್ಯಬಲೇನಾಸೌ ಪ್ರಬಲಂ ರಾಕ್ಷಸೇಶ್ವರಂ .
 ನ ಕಿಂಚಿದ್ ಗಣಯಾಮಾಸ ತಂ ತ್ಯಜನ್ ನೈವ ಬಾಧಿತಃ .. 256..
 ಯಸ್ಯಾನುಭಾವಮಖಿಲಂ ಲೌಕಿಕಂ ವಾಪ್ಯಲೌಕಿಕಂ .
 ಸ್ವಯಂ ವೇತ್ತಿ ಪ್ರಭುರ್ನಾನ್ಯಸ್ತಂ ತ್ಯಜನ್ ನೈವ ಬಾಧಿತಃ .. 257..
 ಯಸ್ಯ ಸೌಂದರ್ಯಸಾರೇಣ ಸ್ವಯಮೇವ ವಶೀಕೃತಃ .
 ಆತ್ಮಸೌಂದರ್ಯತುಲೈನ ತಂ ತ್ಯಜನ್ ನೈವ ಬಾಧಿತಃ .. 258..
 ಆಬಾಲ್ಯಾಚ್ಛೇಲಿತೋ ಯಸ್ಯ ಸಂಗಃ ಪರಮಸೌಖ್ಯದಃ .
 ನೇತ್ರಸಂತೃಪ್ತಿಜನನಃ ತಂ ತ್ಯಜನ್ ನೈವ ಬಾಧಿತಃ .. 259..
 ಅಯಂ ಚಾಸ್ಯ ಭಗೋ ನಿತ್ಯಂ ಮಹಾವೈರಾಗ್ಯಶಬ್ದಿತಃ .
 ಸಂಪ್ರೋಕ್ಷೋ ಬಹುಧಾ ತುಭ್ಯಂ ಭಗವಾನ್ ಯೇನ ಕೀರ್ತಿತಃ .. 260..

ಇತ್ಥಂ ತೇ ಷಡ್ಗುಣಾಃ ಪ್ರೋಕ್ತಾಃ ರಾಮಸ್ಯ ಸುಮಹಾತ್ಮನಃ .
ಶ್ರುತ್ವೈತಾನ್ ಸರ್ವಮಾಹಾತ್ಮ್ಯಜ್ಞಾತಾ ಭವತಿ ಭಕ್ತಿಮಾನ್ .. 261..
ಮಾಹಾತ್ಮ್ಯಜ್ಞಾನಮಂಗಂ ಹಿ ಭಕ್ತೇಃ ಶ್ರಾರಾಮಗೋಚರಂ .
ಅತಸ್ತೇ ಬಹುಧಾ ಖ್ಯಾತಾ ಮಾಹಾತ್ಮ್ಯಜ್ಞಪ್ರಯೇ ಗುಣಾಃ .. 262..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂರ್ವಖಂಡೇ
ಷಡ್ಗುಣಾಖ್ಯಾನೇ
ವೈರಾಗ್ಯವ್ಯಾಖ್ಯಾನಂ ನಾಮ ಸಪ್ತನವತಿತಮೋಽಧ್ಯಾಯಃ .. 97..

ShaDguNAni - aishvaryaguNa vIryaguNa yashoguNa shrIHguNa jnAnaguNa
vairAgyaguNa .

Encoded and proofread by Vishal Pandey

——
Rama Shadguna Upakhyana Varnanam Six Qualities of Shriram

pdf was typeset on March 18, 2025

——
Please send corrections to sanskrit@cheerful.com

